


## ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯಃ



Tracking:

sr	Date	Remarks	By
1	29/06/2012	Typing started on	H K Srinivasa Rao
2	09/07/2012	Typing Ended on	H K Srinivasa Rao
3	04/09/2012	I Proof Reading started	H K Srinivasa Rao & M S Venugopal
4	16/09/2012	I Proof Reading Completed	H K Srinivasa Rao & M S Venugopal
5	28/08/2013	Published	H K Srinivasa Rao

## || ಶ್ರೀ ಹಯವದನ ರಂಗವಿಠಲ ಗೋಪೀನಾಥೋ ವಿಜಯತೇ ||

Blessed by Lord and with His divine grace, we are pleased to publish this Magnanimous Work of sri Acharya Madhwa. It is a humble effort to make available this Great work to sadhakas who are interested in the noble path of propagating Acharya Madhwa's Philosophy.

With great humility, we solicit the readers to bring to our notice any inadvertant typographical mistakes that could have crept in, despite great care. We would be pleased to incorporate such corrections in the next versions. Users can contact us, for editable version, to facilitate any value additions.

Contact: H K sRINIVAsA RAO, NO 26, 2<sup>ND</sup> FLOOR, 15<sup>TH</sup> CROSS, NEAR VIDHYAPEETA CIRCLE, ASHOKANAGAR, BANGALORE 560050. PH NO. 26615951, 9901971176, 8095551774, skype Id: sRKARC6070

Email : [srkarc@gmail.com](mailto:srkarc@gmail.com)

### ಕೃತಜ್ಞತೆಗಳು



ಜನ್ಮಾಂತರದ ಸುಕೃತದ ಫಲವಾಗಿ ಮಧ್ವಮತದಲ್ಲಿ ಜನಿಸಲು, ಪ್ರೇಮಮೂರ್ತಿಗಳಾಗಿ ನನ್ನ ಅಸ್ತಿತ್ವಕ್ಕೆ ಕಾರಣರಾದ, ಈ ಸಾಧನೆಗೆ ಅವಕಾಶಮಾಡಿದ, ನನ್ನ ಪೂಜ್ಯ ಮಾತಾ ಪಿತೃಗಳಾದ, ದಿವಂಗತರಾದ ಲಲಿತಮ್ಮ ಮತ್ತು ಕೃಷ್ಣರಾವ್ ಹೆಚ್ ಆರ್ ಅವರ ಸವಿನೆನಪಿನಲ್ಲಿ ಈ "ಸರ್ವಮೂಲ ಯಜ್ಞ"

“ಮಾತೃದೇವೋ ಭವ - ಪಿತೃದೇವೋ ಭವ - ಆಚಾರ್ಯದೇವೋ ಭವ”

ಗ್ರಂಥ ಋಣ:ಆಚಾರ್ಯ ಪ್ರಭಾಚ್ಛನರಿಂದ ಪ್ರಕಾಶಿತವಾದ ಸರ್ವಮೂಲ ಗ್ರಂಥಗಳು

॥ श्री कथवदन रोगविठल गोरुपेनाम्ने विजयते ॥ .....	2
॥ महैतरेयोपनिषद्भाष्यम् ॥ .....	4
॥ महैतरेयोपनिषत् ॥ .....	4
॥ इति प्रथम घट्टकः ॥ .....	27
॥ इति श्रीमदानन्दतीर्थभगवत्पादाचार्यविरचिते श्रीमन्महैतरोपनिषद्भाष्ये प्रथम प्रघट्टकः ॥ 1 ॥ .....	33
॥ इति श्रीमन्महैतरेयोपनिषदि द्वितीयप्रघट्टके प्रथमोऽध्यायः ॥ 2-1 ॥ .....	49
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीय प्रघट्टके प्रथमोऽध्यायः ॥ 2-1 ॥ .....	54
॥ इति श्रीमन्महैतरेयोपनिषदि द्वितीयप्रघट्टके द्वितीयोऽध्यायः ॥ 2-2 ॥ .....	79
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीय प्रघट्टके द्वितीयोऽध्यायः ॥ 2-2 ॥ .....	88
॥ इति श्रीमन्महैतरेयोपनिषदि द्वितीयप्रघट्टके तृतीयोऽध्यायः ॥ 2-3 ॥ .....	92
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघट्टके तृतीयोऽध्यायः ॥ 2-3 ॥ .....	99
॥ इति श्रीमन्महैतरेयोपनिषदि द्वितीयप्रघट्टके चतुर्थोऽध्यायः ॥ 2-4 ॥ .....	99
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघट्टके चतुर्थोऽध्यायः ॥ 2-4 ॥ .....	102
॥ इति श्रीमन्महैतरेयोपनिषदि द्वितीय प्रघट्टके पञ्चमोऽध्यायः ॥ 2-5 ॥ .....	103
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघट्टके पञ्चमोऽध्यायः ॥ 2-5 ॥ .....	106
॥ इति श्रीमन्महैतरेयोपनिषदि द्वितीयप्रघट्टके षष्ठोऽध्यायः ॥ 2-6 ॥ .....	106
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीय प्रघट्टके षष्ठोऽध्यायः ॥ 2-6 ॥ .....	107
॥ इति श्रीमन्महैतरेयोपनिषदि द्वितीय प्रघट्टके सप्तमोऽध्यायः ॥ 2-7 ॥ .....	117
॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघट्टके सप्तमोऽध्यायः ॥ 2-7 ॥ .....	122
॥ इति श्रीमन्महैतरेयोपनिषदि द्वितीयप्रघट्टके अष्टमोऽध्यायः ॥ 2-8 ॥ .....	138
॥ इति श्रीमन्महैतरेयोपनिषदि द्वितीयप्रघट्टः ॥ 2 ॥ .....	138
॥ इति महैतरेयोपनिषत् ॥ .....	138
॥ इति श्रीमन्महैतरेयोपनिषद्भाष्ये द्वितीयप्रघट्टके अष्टमोऽध्यायः ॥ 2-8 ॥ .....	141



॥ महैतरेयोपनिषद्भाष्यम् ॥

नारायणं निखिलपूर्णगुणैकदेहं सर्वज्ञमच्युतमपेतसमस्तदोषम्।

प्राणस्य सर्वचिदचिद्परमेश्वरस्य

साक्षदधीश्वरमियां शरणं रमेशम् ॥

प्रादुर्भूव भगवान्स्तपसेतराय नारायणोऽब्जसुतस्य विशालनाम्नः।

तस्मिन्गतेऽध्वरमभूत्सुरविप्रसङ्घो निश्चेतनस्तदनु पद्मभवोऽमुमस्तौत् ॥

तेन स्तुतः स भगवान्गिरिशेन्द्रमुख्यान्सर्वानबोधयदजेन सहैव तेऽथ।

दासत्वमापुरत एव महत्सुराणां दासत्वतः स महिदास इति प्रसिद्धः ॥

श्रुण्वत्सु तेषु भगवानवदद्रमायै दिव्यां श्रुतिं स परमोऽतिमुदैतरेयीम्।

सा बह्वचैः प्रपठिता चतुराननास्याद्यस्यां रहस्यमुदितं परमं हि विष्णोः ॥

महाभूतिः श्रुतिः सैषा महाभूतिर्यतो हरिः।

विशेषेणात्र कथितः सर्वज्ञः शाश्वतः प्रभुः ॥ इति ऋक्संहितायाम्।

॥ महैतरेयोपनिषत् ॥

॥ हरिः ओं ॥ एष पन्था एतत् कर्मैतद्ब्रह्मैतत् सत्यं तस्मान्न प्रमाद्येत

तन्नातीयान्नह्यत्यायन् पूर्वं येऽत्यायंस्ते परा बभूवुस्तदुक्तमृषिणाप्रजा ह तिस्रो

अत्यायमीयुर्न्याऽन्या अर्कमभितो विविश्रे। बृहद्ध तस्थौ भुवनेष्वन्तः पवमानो हरित

आ विवेशेति ॥

प्रजा ह तिस्रो आत्यायामीयुरिति या वै ता इमाः प्रजास्तिस्रो अत्यायमायंस्तानीमानि  
व यांसि वङ्गावगधाश्चेरपादाः न्यन्या अर्कमभितो विविश्र इति ता इमाः प्रजा  
अर्कमभितो निविष्टा इममेवाग्निं बृहद्धतस्थौभुवनेष्वन्तरित्यद उ एव  
बृहद्भुवनेष्वन्तरसावादित्यः पवमानो हरितः आ विवेशेति वायुरेव पवमानो दिशो हरित  
आविष्टः ॥ 1 ॥

भा - एष एव सदा पन्था भगवान् पुरुषोत्तमः ।

नित्यं स्वप्राप्तिहेतुत्वात् कर्तृत्वात् कर्म मातृतः ॥

ब्रह्मैष गुणपूर्णत्वात् सत्यं साधुस्वरूपतः ।

क्वापि तं विस्मरेन्नैव त्यक्त्वा तं नेतरं व्रजेत् ॥

पूर्वे नैनं तत्यजुर्हि ब्रह्माद्यास्तेन संसृतेः ।

मुक्ता श्रीश्च तदत्यागान्नित्यमुक्ता गुणाधिका ॥

विहायस्ययनात् प्रोक्ता वयांसीति पिशाचकाः ।

वर्तितज्ञानतो वङ्गा नरास्तैरवनं सदा ॥

अन्नरूपैर्गृध्रवो हि वङ्गावगधनामकाः ।

राक्षसा आसुरा ईरपादा इति समीरिताः ॥

धर्मो ज्ञानं च वैराग्यमैश्वर्यं चतुरात्मकः ।

वायुर्देवोऽत्रासुराणामैश्वर्यं गुण एव हि ॥

ईरपादास्ततः प्रोक्तास्ते त्रयो विष्णुमत्यजन्।

पराभूतास्ततस्ते तु तमस्यन्धे निपातिताः ॥

देवाश्च ऋषयो मर्त्यासत्तमा इति च त्रयः।

आश्रिता विष्णुमेवैकं त्रिस्थानस्थितमच्युतम् ॥

अग्निस्थमाश्रिता मर्त्या विष्णुमर्काभिधं परम्।

आजनैरर्चितत्वात् स ह्यर्क इत्युच्यते हरिः ॥

अग्नौ कर्माणि कृत्वैव मानुषा मुक्तिभागिनः।

कर्मभिः शुद्धसत्त्वानां कर्मत्यागोऽपि नान्यथा ॥

आश्रिताः सूर्यगं विष्णुमृषयो बृहदित्यसौ।

तेजसा बृहणादुक्तो विष्णुरादित्य इत्यपि ॥

आदानात् सर्ववस्तूनां स्वाध्यायेनामुमाश्रिताः।

मुच्यन्ते ऋषयो नित्यं नान्यथा तु कथञ्चन ॥

वायुस्थमाश्रिता देवाः पवमानाभिधं हरिम्।

संसारात् पावयित्वा यन्महानन्दे मिनोत्ययम् ॥

पवमानस्ततो विष्णुर्व्याप्तः सर्वासु दिक्षु च।

आश्रितो भगावान् सर्वैः सर्वत्रापि विशेषतः ॥

आश्रयात् पृथगुक्तोऽयं नित्यानन्दो रमापतिः ॥ 1 ॥

उक्थमुक्थमिति वै प्रजा वदन्ति तदिदमेवोक्थमियमेव पृथिवीतो हीदं सर्वमुत्तिष्ठति  
यदिदं किञ्च तस्याग्निरर्कोऽन्नमशीत योऽन्नेन हीदं सर्वमश्रुतेऽन्तरिक्षमेवोक्थमन्तरिक्षं वा  
अनु पतन्त्यन्तरिक्षमनु धावयन्ति तस्य वायुरर्कोऽन्नमशीतयोऽन्नेन हीदं सर्वमश्रुते-  
ऽसावेव द्यौरुक्थममुतः प्रदानाद्धीदं सर्वमुत्तिष्ठति यदिदं किञ्च  
तस्यासावादित्योऽर्कोऽन्नमशीतयोऽन्नेन हीदं सर्वमश्रुत इत्यधिदैवतमथाध्यात्मं पुरुष  
एवोक्थमयमेव महान्प्रजापतिरहमुक्थमस्मीति विद्यात्तस्य मुखमेवोक्थं यथा पृथिवी  
तथा तस्य वागर्कोऽन्नमशीतयोऽन्नेन हीदं सर्वमश्रुते नासिके एवोक्थं यथान्तरिक्षं तथा  
तस्य प्राणोऽर्कोऽन्नमशीतयोऽन्नेन हीदं सर्वमश्रुते तदेतद् ब्रह्मस्य विष्टपं यदेतन्नासिकायै  
विनतमिव ललाटमेवोक्थं यथा द्यौस्तथा तस्य चक्षुरर्कोऽन्नमशीतयोऽन्नेन हीदं  
सर्वमश्रुते समानमशीतयोऽध्यात्मं चैवाधिदैवतं चान्नमेवान्नेन हीमानि सर्वाणि भूतानि  
समनन्ती अन्नेनेमं लोकं जयत्यन्नेनामुं तस्मात्समानमशीतयोऽध्यात्मं चाधिदैवतं  
चान्नमेव तदिदमन्नमन्नादमियमेव पृथिवीतो हीदं सर्वमुत्तिष्ठति यदिदं किञ्च यद्ध किञ्चेदं  
प्रेताः इ तदसौ सर्वमत्ति यदु किञ्चातः प्रैतीः तदियं सर्वमत्तिसेयमित्याद्याऽत्र्यत्ता ह वा  
आद्यो भवति न तस्येशे यं नाद्याद्यद्वैनं नाद्युः ॥ 2 ॥

भा – उत्थापनादुक्थनामा स एव पृथिवीस्थितः ।

प्रथितः पृथिवीनामा सोऽन्तरिक्षाभिधोऽन्नगः ॥

अन्तरिक्ष्यो यतो द्युस्थो द्युनामाऽतिप्रकाशनात् ।

अध्यात्मे च निविष्टोऽसौ पुरुषाख्यो जनार्दनः ॥

पूषु स्थितत्वात् स महान् प्रजानां पतिरेव च।

अहमुक्थमिति ह्येतां विद्यामनुभवत्यसौ ॥

पृथक् पृथक् तस्याङ्गान्युक्थानि जगदीशितुः।

अग्नवातदिनेशानामुत्थानानि पृथक् पृथक् ॥

वदनं नासिका नेत्रमित्येतानि परात्मनः।

तृचाऽशीतिविभिन्नस्य शस्त्रस्यान्नत्वहेतुतः ॥

विष्णोस्तृचाशीतिवत् स्यात् प्रसिद्धान्नमिति स्फुटम्।

अन्नाभिमानिदेवश्च तृचाशीत्याश्च देवता ॥

सोम एव ततश्चान्नमशीतय इतीरितम्।

अदनाऽऽघ्राणदृष्ट्याख्यभोगत्रयविभागतः ॥

मुखनासाचक्षुषां तद्भोग्यमन्नं हरे श्रुतम्।

अरणं गमनं यस्मादर्कः शीघ्रगतित्वतः ॥

श्येन एव तदाकार चित्तिरर्कपदोदिता।

सुपर्णप्रतिमा सा यत्तदारूढो जनार्दनः ॥

तस्मात् तस्यार्क इति सा प्रोच्यते वैदिकैः पदैः।

योऽसौ चितिगतो वीन्द्रः सोऽग्निवातरविष्वपि ॥



तथा वाक्प्राणछक्षुष्पुतस्मात् तेऽर्काः प्रकीर्तिताः ।

तेषु स्थिते सुपर्णे च रूपभेदैः पृथक् पृथक् ॥

स्थितो विष्णुस्तदर्कास्ते तस्मादेव प्रकीर्तिताः ।

व्याप्तत्वाज्जीवदेहेषु मुखे विष्णोर्मुखं स्मृतम् ॥

नासयोर्नासिका विष्णोरक्षणोरेव तदक्षिणी ।

जीववाक्प्राण चक्षुष्पु तद्वागाद्यास्तः स्थिताः ॥

विष्णोर्वाग्भार्गवो रामो प्राणोऽस्य नरकेसरी ।

चक्षुस्तु कपिलो विष्णुरग्न्यादीनां च कारणम् ॥

जीववागादिसंस्थं च सुपर्णमधिसंस्थिताः ।

अविशेषोऽपि भगवान् पूर्णेश्वर्यस्वरूपतः ॥

अङ्गाङ्गित्वेनैक एव स्वानन्दानुभवे स्थितः ।

स एव व्यूह्य चात्मानं पृथग्रूप इव स्थितः ॥

सुपर्णनामा भगवान् सुपर्णे च व्यवस्थितः ।

अग्न्यादिषु च तन्नामा वासुदेवः स संस्थितः ॥

अन्ननामा स एवान्ने चेष्टयन् सर्वमास्थितः ॥

अन्ने स्थितः स एवेशो ह्यन्नदातृगतिप्रदः ॥

तस्यान्तरिक्षगस्यैव नियमादनुपक्षिणः ।

पतन्ति धावयन्त्यश्वनरादींश्च नरादयः ॥

परस्य विष्णोर्धामत्वात् सूर्यो ब्रध्न इतीरितः ।

निहितश्चैव तल्लोको नासिकायां नतस्थले ॥

पृथिव्यां संस्थितो विष्णुः स्त्रीरूपेण द्युलोकतः ।

पतितं सर्वमेवात्ति तथा दिवि च संस्थितः ॥

इतो गतं सर्वमत्ति द्युनामा भगवान् परः ।

भोग्यत्वादाद्य इत्युक्त एवमाद्यात्तृरूपवान् ॥

एक एव परो विष्णुरत्ताऽन्यैरुपजीव्यतः ।

आद्यो भवति चान्येषां नोपजीव्यो भवेद्यथा ॥

हरिः स सर्वजीवानां न भुज्यन्ते यथाऽमुना ।

सर्वे लोकास्तथा कर्तुं नैवेष्टे कश्चन क्वचित् ॥ 2 ॥

अताथो रेतसः सृष्टिः प्रजापते रेतो देवा देवानां रेतो वर्ष वर्षस्य रेत ओषधयः ओषधीनां

रेतोऽन्नमन्नस्य रेतो रेतो रेतसो रेतः प्रजाः प्रजानां रेतो हृदयं हृदयस्य रेतो मनो मनसो

रेतो वाग्वाचो रेतः कर्म तदिदं कर्म कृतमयं पुरुषो ब्रह्मणो लोकः स इरामयो

यद्दीरामयस्तस्माद्धिरण्मयो हिरण्मयो ह वा अमुष्मिंल्लोके सम्भवति हिरण्मयः सर्वेभ्यो

भूतेभ्यो ददृशे य एवं वेद ॥ 3 ॥

भा – स एष भगवान् विष्णोः प्रजापतिरितीरितः ।

तस्माज्जाताः सर्वदेवा ब्रह्माद्यास्तेभ्य एव च ॥

वृष्टिः सञ्जायते तस्याः सर्वा ओषधयोऽभवन् ।

ओषधीभ्योऽन्नमन्नाच्च रेतो रेतस एव च ॥

सर्वाः प्रजाः प्रजायन्ते सङ्कल्पो हृदयाभिधः ।

प्रजाभ्यो जायते तस्माद्विकल्पाख्यं मनस्तथा ॥

विकल्पाद्वाक्प्रचारश्च वाचा नामादिवेदनात् ।

कर्म सञ्जायते तस्मात् कर्मणश्च जगत्पुनः ॥

कर्माभिमान्ययं जीवः परस्य ब्रह्मणो हरेः ।

आवासस्थानमुद्दिष्टो विशेषात् स इरामयः ॥

इच्छानुरूपं तु सुखमीरित्येव प्रकीर्तितम् ।

इच्छानन्दप्रभूतत्वात् स एव च हिरण्मयः ॥

हिरुक् सुखं हिरण्यं स्याद्ब्रह्मानन्दात् पृथग्यतः ।

आधिक्यार्थं मयड्यस्मादधिकानन्दरूपकः ॥

उत्सृज्य कर्मजं रूपं निजानन्दैकरूपकः ।

एवं नारायणं जानन् सर्वलोकैककारणम् ॥

तल्लोके दृश्यते भूतैर्मुक्तैरानन्दरूपकः ॥ 3 ॥

तं प्रपादाभ्यां प्रापद्यत ब्रह्मेमं पुरुषं यत्प्रपादाभ्यां प्रापद्यत ब्रह्मेमं पुरुषं तस्मात्प्रपदे  
तस्मात्प्रपदे इत्याचक्षते शफाः खुरा इत्यन्येषां पशूनां तदूर्ध्वमुतसर्पत्ता ऊरू  
अभवतामुरु गृणीहीत्यब्रवीत्तदुदरमभवदुर्वैव मे कुर्वित्यब्रवीत्तदुरूऽभवदुदरं ब्रह्मेति  
शर्कराक्ष्या उपासते हृदयं ब्रह्मेत्यारुणयो ब्रह्माहैव ताः ई ऊर्ध्व  
त्वोदसर्पत्तच्छिरोऽश्रयत यच्छिरोऽश्रयत तच्छिरोऽभवत्तच्छिरसः शिरस्त्वं ता एताः  
शीर्षच्छिद्रयः श्रिताश्चक्षुः श्रोत्रं मनो वाक्प्राणः श्रयन्तेऽस्मिच्छिद्रयो य एवमेतच्छिरसः  
शिरस्त्वं वेद। ता अहिंसताहमुक्थमस्म्यहमुक्थमस्मीति ता अब्रुवन्हन्ता-  
स्माच्छरीरादुत्क्रामाम तद्यस्मिन्न उत्क्रान्त इदं शरीरं पत्स्यति तदुक्थं भविष्यतीति  
वागुदक्रामददन्नश्नन्पिबन्नास्तैव चक्षुरुदक्रामदपश्यन्नश्नन् पिबन्नास्तैव श्रोत्रमुदक्रामद-  
श्रुण्वन्नश्नन्पिबन्नास्तैव मन उदक्रामन्मीलित इवाश्नन्पिबन्नास्तैव प्राण उदक्रामत्तत्प्राण  
उत्क्रान्तेऽपद्यत तदशीर्यता-शारीतींश्च तच्छरीरमभवत्तच्छरीरस्य शरीरत्वं शीर्यते ह  
वा अस्य द्विषन्प्याप्मा भ्रातृव्यः पराऽस्य द्विषन्प्याप्मा भ्रातृव्यो भवति य एवं वेद ता  
अहिंसन्तैवाहमुक्थमस्म्यहमुक्थमस्मीति ता अब्रुवन्हन्तेदं पुनः शरीरं प्रविशाम  
तद्यस्मिन्नः प्रपन्न इदं शरीरमुत्थास्यति तदुक्थं भविष्यतीति वाक्प्राविशदशयदेव चक्षुः  
प्राविशदशयदेव श्रोत्रं प्राविशदशयदेव मनः प्राविशदशयदेव प्राणः प्वाविशत्तत्प्राणे  
प्रपन्न उदतिष्ठत्तदुक्थमभवत्त-देतदुक्थं प्राण एव प्राण उक्थमित्येव विद्यात्तं देवा अब्रुवन्  
त्वमुक्थमसि त्वमिदं सर्वमसि तव वयं स्मस्त्वमस्माकमसीति तदप्येतदृषिणोक्तं  
त्वमस्माकं तव स्मसीति ॥ 4 ॥

भा – तमिमं प्रथमज्ञानिपुरुषं चतुराननम्।

वासुदेवाभिधं ब्रह्म प्राप प्रपदयोः पुरा ॥

यस्मात् प्रपदे भगवान् प्रपदा चतुराननम्।  
तस्मात् प्रपदनादेव प्रपदं नाम कीर्तितम् ॥

चतुर्मुखाकारवतां नृणां पादतलोपरि।  
प्रपदाख्या वर्ततेऽतो न तु पश्वादिनां क्वचित् ॥

अयादूर्ध्वं ततो विष्णुः प्रपदादूरुमत्र च।  
स्थित ऊरू च तावास्तामूर्ध्वगमनाद्धरेः ॥

किञ्चदूर्ध्वं ततो गत्वा वायुना सह केशवः ।  
वायुमाहोरुगरणं कुर्वत्र स्थित इत्यपि ॥

उर्वेव गरणं चक्रे वायुर्यत्र स्थितः सदा।  
तत्स्थानमुदरं नाम पुनराह जनार्दनः ॥

उरु स्थानं निवासं मे कुरु विस्तारसंयुतम्।  
तथाऽकरोत् स वायुश्च तदुरोऽभूदुरत्वतः ॥

ऊरोमध्ये च हृदयं तत्रावासो हरेः सदा।  
सूक्ष्मदृष्टियुता ये तु मुनयः शार्कराक्ष्यकाः ॥

उदरे ते परं ब्रह्म वासुदेवमुपासते।  
हृत्स्थमेव परं विष्णुं द्यायन्त्यारुणयः सदा ॥



उदरस्थं च हृद्रं च ते उभे ब्रह्म तत्परम्।

एकमेव यतस्तस्मादुभये ह्यपि तद्विदः ॥

तत ऊर्ध्वं गतो विष्णुर्वायुना सह दैवतैः।

स्थितो मूर्धनि देवेशः श्रितोऽसाविति तच्छिरः ॥

तत्र प्राणात्मना वायुर्मनोरूपेण शङ्करः।

शेषः सुपर्ण इन्द्रश्च मनांस्येव पृथक् पृथक् ॥

अहंभावमनो रुद्रः शेषाऽसौ पाञ्चरात्रिकः।

वैदिकं गरुडश्चेन्द्रो यज्ञादिविषयं मनः ॥

श्रोत्रं चन्द्रो रविश्चक्षुर्वाग्निः परिकीर्तितः।

एते देवास्तदन्ये च सर्वप्राणिषु संस्थिताः ॥

उपासते सदाविष्णुं परमात्मानमच्युतम्।

वाचा हिंसामकुर्वस्ते विनिन्दन्तः परस्परम् ॥

ते विष्णोराज्ञयाऽवोचन्नुत्क्रामाम पृथक् पृथक्।

देहादभजभवस्यास्माद्यस्मिन्नुत्क्रान्त एव हि।

शरीरं पद्यते श्रेयान् स न इत्यवधार्यताम्।

ततः क्रमेण चाभ्याद्या निष्क्रान्तास्तेषु सर्वशः ॥

निष्क्रान्तेषु न वै पातः शरीरस्याभवत् क्वचित्।

वायुवुत्क्रान्त एवैतच्छरीरमपतत् क्षितौ ॥

उदासीनवदास्तां तौ केशवश्चाञ्जसम्भवः।

तेषां बलपरीक्षार्थं वाय्वादीनां च सर्वशः ॥

पुनस्ते प्राविशन् सर्वे वह्निसूर्यौ शशी शिवः।

नोत्थानमभवत्तेषु प्रविष्टेष्वपि सर्वशः ॥

वायौ प्रविष्टे तूत्थानं कायस्यासीत् तदैव च।

उच्चैः स्थितत्वादुक्थोऽभूद्वायुरेव ततः प्रभुः ॥

उच्चत्वं च गुणाधिक्यं त्वमुच्चोऽसीति तेऽब्रुवन्।

भृत्या वयं तवैव स्म त्वमस्माकं पतिः सदा ॥

स्पर्धामहे त्वद्वलेन त्वया नान्येन केनचित्।

इत्युचुर्वीन्द्रशेषेशशक्रचन्द्रादिकाः पृथक् ॥

वायुः स संस्तुतस्तैश्च प्रसन्नोऽभूद्विवौकसाम् ॥ 4 ॥

तं देवाः प्राणयन्त स प्रणीतः प्रातायत प्रातायीती३ तत्प्रातर भवत्समागादिती ३

तत्सायमभवदहरेव प्राणो रात्रिरपानो वाग्निश्चक्षुरसावादित्यश्चन्द्रमा मनो दिशः श्रोत्रं

स एष प्रहितां संयोगोऽध्यात्ममिमा देवता आद् उ आविरधिदैवतमित्येतत्तदुक्तं

भवत्येतद्धस्मवै तद्विद्वानाह हिरण्यदन्वैदो न तस्येशे यं मह्यं न दद्युरिति प्रहितां वा

अहमध्यात्मं संयोगं निविष्टं वेदैतद्धतदनीशान्नानि ह वा अस्मै भूतानि बलिं हरन्ति य  
एवं वेद तत्सत्यं सदिति प्राणस्तीत्यन्नं यमित्यसावादित्यस्तदेतच्चिवृच्चिवृदिव वै चक्षुः  
शुक्लं कृष्णं कनीनिकेति स यदि ह वा अपि मृषा वदति सत्यं हैवास्योदितं भवति य  
एवमेतत्सत्यस्य सत्यत्वं वेद ॥ 5 ॥

भा – तस्माच्छ्रुत्वा परं ब्रह्म देवा नारायणाभिधम्।

शिष्यप्रशिष्यादिषु च तेऽनयन् वायुनोदितम् ॥

वायुमप्यनयन् सर्वे यशसा तद्गुणोक्तितः।

ये ये गुणान्विजानन्ति वायोस्तानाविशन्मरुत् ॥

तत्र तत्र प्रविष्टत्वात् प्रततोऽसौ बभूव ह।

प्रततत्वात् प्रातरिति तस्य नामाभवद्विभोः ॥

सङ्गतश्चाभवज्जीवचिता रूपान्तरेण सः।

सङ्गतत्वात् सायमिति तद्रूपं नामतोऽभवत् ॥

वायुस्तत्पुनरध्यात्मं प्राणापानभिधं द्वयम्।

अध्यात्ममग्निर्वागारव्यश्चक्षुः सूर्यः प्रकीर्तितः ॥

यज्ञादिसाधने यत्तु मनश्चन्द्रः प्रकीर्तितः।

मित्रो यमश्च वरुणः कुभेरश्च दिगीश्वराः ॥

श्रोत्राभिमानिनः सर्वे वैदिकश्रवणोचितम्।

श्रोत्रं चन्द्रस्तथा स्मार्ततान्त्रिकश्रवणोचितम् ॥

यम एव षडङ्गानां विषयश्रवणोचितम्।

श्रोत्रं तु वरुणः काम्यशास्त्रार्थं मित्र एव च ॥

श्रोत्रं यन्नीतिशास्त्रार्थं कुबेरश्च प्रकीर्तितः।

विष्णुना प्रहितानां हि संयोगोऽध्यात्ममेष हि ॥

शिवादीनां च सर्वेषां मनस्त्वं कथितं पुरा।

एतस्सर्वा देवता हि ब्रह्मवायुसुपर्णकाः ॥

शेषशङ्करशक्राश्च चन्द्रसूर्ययमा अपि।

अग्निश्च मित्रावरुणौ कुबेराद्याश्च सर्वशः ॥

आधिदैवं स एवैक आधिक्यात् पुरुषोत्तमः।

देवमात्रास्तदन्ये तु स आविः पुरुषोत्तमः ॥

पूर्णज्ञानस्वरूपत्वादेतावत् कथितं भवेत्।

तात्पर्यात् सर्ववेदैश्च तज्जानन्नवदन्मुनिः ॥

हिरण्यदन्नाम वैदो भूतेषु हि सुरानृते।

मदभीष्टं ममादातुं नैवेष्टे कश्चनाञ्जसा ॥

विष्णुना प्रहितानां हि देवानामहमुत्तम्।

वेदसंयोगमध्यात्मं ततो मुक्तौ यथेष्टभुक् ॥

स्यान्नैवात्रास्ति सन्देहः स्वेच्छविहृतिरेव च।

मन्निषेधे नशक्तोऽस्ति प्रीता देवा हि मे सदा ॥

अधिदैवेन सहिता विष्णुना प्रभविष्णुना।

एदद्धि तेन कथितं मुनिना तत्त्ववेदिना ॥

विष्णु प्रहितदेवानां योगमध्यात्ममञ्जसा।

वेद तं च नियोक्तारमुपास्ते विष्णुमव्ययम् ॥

एतादृषोपासनाया योग्यः सन् सततं सुधीः।

स्वस्वाम्यन्यानि भूतानि हरेयुर्बलिमस्य हि ॥

मुक्तस्य वैष्णवे लोके मुक्तानि च न संशयः।

इत्येतद्धानयोगाश्च मुनयो देवतास्तथा ॥

मानुषा ज्ञानमात्रेण स्वावरैः पूज्यतामियुः।

मुक्तामुक्तैर्मुक्तियोग्या इति शास्त्रस्य निर्णयः ॥

स एष भगवान् विष्णुः सत्यमित्यभिधीयते।

सर्वोत्तमत्वात् पूर्णत्वात् सर्वज्ञत्वात् तथैव च ॥



देवतात्रयमन्यच्च पृथक्सत्यमितीर्यते।

शेषवीन्द्रशिवादिभ्य उत्तमत्वात् सदैव हि ॥

वायुः सदिति सम्प्रोक्तो जीवेषु तु सुपूर्णतः।

तीति ब्रह्मा समुद्दिष्टः स एवान्नाभिमानवान्।

अन्नं प्रजापतिरिति श्रुतिरन्या ह्यभाषत।

अतिनादात् सदा वेदैरप्यन्नं स चतुर्मुखः ॥

यमित्यादित्य उद्दिष्टो गमयेद्यत्प्रकाशयत्।

देवतात्रयमेतत्तु सहितं सत्यमुच्यते ॥

शुक्लकृष्णकनीनासु चक्षुषोऽप्येत आस्थिताः।

एवं सत्यपदार्थं हि विज्ञायोपास्त आदरात् ॥

योगस्तस्या उपासाया नैवासत्येन दुष्यति।

देवता मुनयश्चैव योग्या अस्या अपि स्फुटम् ॥

मनुष्याणां ज्ञानमात्राद्दोषो नातितरां भवेत् ॥ 5 ॥

तस्य वाक्तन्तिर्नामानि दामानि तदस्येदं वाचा तन्त्या नामभिर्दामभिः सर्वं सितं सर्वं  
हीदं नामानी ३ सर्वं वाचाऽभिवदति वहन्ति ह वा एनं तन्तिसम्बद्धाय एवं वेद  
तस्योष्णिग्लोमानि त्व गायत्रि त्रिष्टुप् मांसमनुष्टप्त्वावान्यस्थि जगती पङ्क्तिर्मज्जा प्राणो  
बृहति स च्छन्दोभिश्छन्नो यश्छन्दोभिश्चन्नस्तस्माच्छन्दांसीत्याचक्षते च्छादयन्ति ह वा  
एनं छन्दांसि पापात्कर्मणो यस्यां कस्यांचिद्धिशि कामयते य एवमेतच्छन्दासां छन्दस्त्वं

वेद तदुक्तमृषिणाऽपश्यं गोपामित्येष वै गोपा एष हीदं सर्वं गोपायत्यमिपद्यमानमिति न  
ह्येष कदाचन संविशत्या च परा च पथिभिश्चरन्तमित्या च ह्येष परा च पथिभिश्चरति स  
सघ्रीचीः स विषूचीर्वसान इति सघ्रीचिश्चह्येष विषूचीश्चवस्त इमा एव दिश आवरीवर्ति  
भुवनेष्वन्तरित्येष ह्यन्तर्भुवनेष्वावरीवर्त्यथो आवृतासोऽवतासो न कर्तृभिरिति सर्वं हीदं  
प्राणेनावृतं सोऽयमाकाशः प्राणेन बृहत्या विष्टब्धस्तध्यता अयमाकाशः प्राणेन बृहत्या  
विष्टब्ध एवं सर्वाणि भूतान्या पिपीलिकाभ्यः प्राणेन बृहत्या विष्टब्धानीत्येवं विद्यात्  
॥ 6 ॥

भा – तस्य नारायणस्यैव सर्ववेदात्मिका हि वाक्।  
तन्तिरूपा जगद्वन्द्ये नाम ब्रह्मादिकं च यत् ॥

विप्रक्षत्रियवैश्यादिरूपं चाखिलमेव तु।  
दाम तेनैव बध्नाति सकलं जगदच्युतः ॥

सर्वे हि नामवन्तोऽत्र सर्वे वेदोदिता अपि।  
वेदात्मिक्या यतो वाचा विष्णुर्वदति सोऽखिलम्।  
य एतद्विष्णुवाचैव बद्धं नामाख्यदामभिः।  
ज्ञात्वा जगदुपास्ते तु योग्यः संस्तदुपासने ॥

तं प्रत्येवाखिलान्येव भूतानि सह दैवतैः।  
बलिं हरन्ति पञ्चाथ भूतान्येनं वहन्ति च ॥

योग्यश्चास्या उपासाया योग्यो ब्रह्मपदस्य यः ।

भूतयुक्ते रथे तस्मात् स तिष्ठति सुरार्चितः ॥

मुक्तः संश्व तदन्येषां ज्ञानमात्राद्विमुक्तिगैः ।

स्वावरैः सेव्यतैव स्यात् कैश्चिदेव क्वचित् क्वचित् ॥

तथैव वायुना बद्धं जगदेतत् ततोऽवरम् ।

सुपर्णशेषगिरिशशक्रसूर्याद्यमञ्जसा ॥

विष्णोर्वायोश्च लोमादौ छन्दांस्येवाश्रितानि च ।

विष्णोर्विमुक्तवायोश्च लोमाद्यं तु चिदात्मकम् ॥

लोमप्राणादिभेदश्च नैव कश्चिच्चिदात्मनि ।

छन्नश्छन्दोभिरेवं स केशवस्तेन चाभिधा ॥

छन्दांसीत्येव तेषां हि य एवंविदुपासकः ।

निवारयन्ति पापेभ्यश्छन्दांसि किमु केशवः ॥

योग्या अस्याश्च विद्याया भृग्वाद्या देवतास्तथा ।

छन्दस्सु संस्थितो विष्णुर्गोपायत्येव तद्विदः ॥

मन्त्रोऽप्यर्थमिमं प्राहापश्यं गोपामिति स्म ह ।

एष गोप्ता हि सर्वस्य वायुस्थः पुरुषोत्तमः ॥

छन्दस्सु संस्थितो वायुर्वायौ च स जनार्दनः ।

वायुश्च वायुसंस्थश्च कदाचिन्नैव तिष्ठतः ॥

वायुर्हि नित्यसंचारी सदा सर्वप्रवृत्तिमान् ।

चोदितः केशवेनैव तस्थेनामितशक्तिना ॥

आसमन्तात् पराक् चापि पञ्चभूतेभ्य ईश्वरः ।

वायुस्तत्स्थो हरिश्चैव चरत्यमितपौरुषः ॥

सद्धीचीनासु पूर्वादिदिक्ष्वेतौ चतसृष्वपि ।

नित्यदा वसतः कोणदिक्ष्वथासु विषूचिषु ॥

अन्तश्च सर्वलोकेषु चरतो लोकसाक्षिणौ ।

हस्तयोरेतयोरेव नित्याक्षीणं वसु स्थितम् ॥

तद्ध्यसह्यं बलं वायोरनन्तं किमु तद्धरेः ।

वायोराधारभूतस्य ताभ्यां हि ऋतुनामकाः ॥

आवृताः सर्वजीवा हि यथैव कनका वटाः ।

आच्छाद्यन्ते वित्तवद्विस्ताभ्यामेवं च चेतनाः ॥

आवृता महादाद्यास्तु देहे तिष्ठन्ति चैतयोः ।

विष्टब्धाश्चैव सर्वेऽपि जीवा आकाश एव च ॥

स वायुः प्रकृतिश्चैव विष्टब्धौ केशवेन हि ।

बृहत्त्वाद्बृहतीत्येव तयोर्नाम प्रकीर्तितम् ॥

वायुकेशवयोः प्राणनाम सर्वप्रणायनात् ।

विशेषतो बृहत् प्राणो भगवांस्तत्र केशवः ॥

इति विद्यात्..... ॥ 6 ॥

अथातो विभूतयोऽस्य पुरुषस्य तस्य वाचा सृष्टौ पृथिवी चाग्निश्चास्यामोषधयो जायन्तेऽग्निरेनाः स्वदयतीदमाहरतेदमहारतेत्येवमेतौ वाचं पितरं परिचरतः पृथिवी चाग्निश्चयावदनु पृथिवी यावदन्वग्निस्तावानस्य लोको भवति नास्य तावल्लोको जीर्यते यावदेतयोर्न जीर्यते पृथिव्याश्चाग्नेश्च य एवमेतां वाचो विभूतिं वेद प्राणेन सृष्टावन्तरिक्षं च वायुश्चान्तरिक्षं वा अनु चरन्त्यन्तरिक्षमनु श्रुण्वन्ति वायरस्मै पुण्यं गन्धमावहत्येवमेतौ प्राणं पितरं परिचरतोऽन्तरिक्षं च वायुश्च यावदन्वन्तरिक्षं यावदनु वायुस्तावानस्य लोको भवति नास्य तावल्लोको जीर्यते यावदेतयोर्न जीर्यतेऽन्तरिक्षस्य च वायोश्च य एवमेतां प्राणस्य विभूतिं वेद चक्षुषा सृष्टौद्यौश्चादित्यश्चद्यौर्हास्मै वृष्टिमन्नाद्यं सम्प्रयच्छत्यादित्योऽस्य ज्योतिः प्रकाशं करोत्येवमेतौ चक्षुः पितरं परिचरतो द्यौश्चादित्यश्च यावदनु द्यौर्यावदन्वादित्यस्तावानस्य लोको भवति नास्य तावल्लोको जीर्यते यावदेतयोर्न जीर्यते दिवश्चादित्यस्य च य एवमेतां चक्षुषो विभूतिं वेद श्रोत्रेण सृष्टादिशश्च चन्द्रमाश्च दिग्भ्यो हैनमायन्तींश्च दिग्भ्यो विश्रुणोति चन्द्रमा अस्मै पूर्वपक्षपरपक्षान्विचिनोति पुण्याय कर्मणे एवमेते श्रोत्रं पितरं परिचरन्ति दिशश्च चन्द्रमाश्च यावदनु दिशो यावदनु चन्द्रमास्तावानस्य लोको भवति नास्य तावल्लोको जीर्यते यावदेतेषां न जीर्यते दिशां च चन्द्रमसश्चय एवमेतां श्रोत्रस्य विभूतिं वेद मनसा



सृष्टा आपश्चवरुणश्चापो हास्मै श्रद्धां सन्नमन्ते पुण्याय कर्मणे वरुणोऽस्य प्रजां धर्मेण  
दाधारैवमेते मनः पितरं परिचरन्त्यापश्च वरुणश्च यावदन्वापो यावदनु वरुणस्तावनस्य  
लोको भवति नास्य तावल्लोको जीर्यते यावदेतेषां न जीर्यतेऽपां च वरुणस्य च य  
एवमेतां मनसो विभूतिं वेद ॥ 7 ॥

भा - ..... तस्य विष्णोरङ्गानामथ वैभवः ॥

उच्यते तस्य वाचा हि सृष्टावग्निः क्षितिस्तथा ।

शुश्रूषार्थं तस्य पृथ्वी जनयत्योषधीः प्रभोः ॥

ताः पचत्यग्निरुद्युक्त आहृता आहृताः पुनः ।

आहरेति वचोऽस्यापि श्रुण्वन्त्येव महर्षयः ॥

मुखजत्वात् तयोर्चिष्णोर्मुखं जनकमिष्यते ।

आस्यभोग्यं ततो विष्णोरन्नं तौ कुरुतः सदा ॥

सर्वैर्यद्भुज्यते चान्नं तत्र तत्र स्थितो हरिः ।

तद्भुङ्क्तेऽतस्तदर्थं हि तावन्नं कुरुतस्सदा ॥

विष्णोर्वाग्विभवं वेद य उपास्ते च सर्वदा ।

योग्यः संस्तदुपासायाः स भूम्यग्निसमन्वितः ॥

समं तयोर्व्याप्तिमांश्च तद्वन्मुक्तश्च नित्यदा ।

अनष्टलोको वसति समीपे केशवस्य च ॥

योग्या अस्या उपासायाः पृथिव्यग्निपदस्य ये।  
योग्यास्ते वै मुख्यतया तदन्ये तत्र तौ स्थितौ ॥

तत्र चतुर्णामर्थः स्युर्मुक्तिं प्राप्य यथेच्छया।  
कादाचित्कोपासने तु तावत्येषां च योग्यता ॥

वेदनं ह्यापरोक्ष्येण मुख्यं भवति नान्यथा।  
एकदेशविदो यस्मात् परोक्षज्ञानिनोऽखिलाः ॥

आपरोक्ष्यं भवेद्यस्मान्नैवोपासामृते क्वचित्।  
तस्मादुपासापूर्वं तु योऽपरोक्षं प्रपश्यति ॥

स एव वेद नान्यस्तु योग्यस्यै वापरोक्षदृक्।  
तस्माद्योग्यस्योक्तफलमन्येषां किञ्चिदेव हि ॥

प्राणादिभ्यश्च वाय्वाद्या एवं विष्णोः प्रजज्ञिरे।  
ब्रह्मशेषसुपर्णेन्द्रशिवाद्या आप ईरिताः ॥

ते विष्णोर्मनसा जाताः सर्वे चाबभिमानिनः।  
वैश्वदेव्यस्ततो ह्यापो वरुणश्च मनोभवः ॥

प्राणिनां पूर्तपुण्येषु श्रद्धारूपमनोऽधिपः।  
एवं हि सर्वदेवा हि विष्णवङ्गेभ्यः प्रजज्ञिरे ॥

स्वोत्पत्त्यङ्गं च ते विष्णोः शुश्रूषन्ते पृथक् पृथक् ।

विष्णोर्विषयधर्मेषु ज्ञानादिषु चतुर्मुखः ॥

श्रद्धां ददाति भूतानां वैदिकश्रवणे विपः ।

तान्त्रिके शेषरुद्रौ च शक्रो यज्ञादिकर्मणि ॥

वायुर्गन्धवहश्चास्य भक्तिज्ञानप्रदस्तथा ।

भूतानां तस्य विषये त्वन्तरिक्षं च कर्मणः ॥

तदीयस्यैव भोगार्थं जीवानां श्रुतिचारदम् ।

अन्तरिक्षं च विघ्नेशः सूर्यस्तत्कर्मसिद्धये ॥

भूतानां ज्योतिषो दाता द्यौरप्यन्नादिदायिनी ॥ 7 ॥

आपाः३ इत्याप इति तदिदमाप एवेदं वै मूलमदस्तूलमयं पितैते पुत्रा यत्र ह क च न  
पुत्रस्य तत्पितुर्यत्र वा पितुस्तद्वा पुत्रस्येत्येतत्तदुक्तं भवत्येतद्ध स्म वै तद्विद्वानाह  
महिदास ऐतरेय आऽहं मां देवेभ्यो वेदा ओमद्देवान्वेदेतः प्रदाना ह्येत इतः सम्भृता इति  
स एष गिरिश्वक्षुः श्रोत्रं मनो वाक्प्राणस्तं ब्रह्मगिरिरित्याचक्षते गिरति ह वै द्विषन्तं  
पाप्मानं भ्रातृव्यं पराऽस्य द्विषन् पाप्मा भ्रातृव्यो भवति य एवं वेद स एषोऽसुः स एष  
प्राणः स एष भूतिश्चाभूतिश्च तं भूतिरिति देवा उपासाञ्चक्रिरे ते बभूवुस्तस्माद्धाप्येतर्हि  
सुप्तो भूर्भूरित्येव प्रश्वसित्यभूतिरित्यसुरास्ते ह पराबभूवुर्भवत्यात्मना पराऽस्य द्विषम्  
पाप्मा भ्रातृव्यो भवति य एवं वेद स एष मृत्युञ्चैवामृतं च । तदुक्तमृषिणाऽपाङ् प्राङेति  
स्वधया गृभीत इत्यपानेन ह्ययं यतः प्राणो न पराङ् भवत्यमर्त्यो मर्त्येना

सयोनिरित्येतेन हीदं सर्वं सयोनि मर्त्यानि हीमानि शरीराणी ३ अमृतैषा देवता ता  
शश्वन्ता विषूचीना वियन्ता न्यः न्यं चिक्युर्न निचिन्वन्ति हैवेमानि शरीराणी ३  
अमृतैवैषा देवताऽमृतो ह वा अमुष्मिंल्लोके सम्भवत्यमृतः सर्वेभ्यो भूतेभ्यो ददृशे य एवं  
वेद य एवं वेद ॥ ८ ॥

॥ इति प्रथम घट्टकः ॥

भा - आप इत्येव देवानां ब्रह्मादीनां कथं भवेत्।  
नामेत्यपृच्छलक्ष्मीस्तं महिदासं जनार्दनम् ॥

आप इत्येव नामैषां भवतीत्याह स प्रभुः।  
इदं मदारख्यं यद्ब्रह्म ह्याप इत्यभिधीयते ॥

आ पूर्णत्वाद्गणैः सर्वैस्तन्मूलमखिलस्य च।  
तूलभूतं तदन्यत्तु पिता ह्येष जनार्दनः ॥

पुत्रा ब्रह्मादयः सर्वे नैवायं वृक्षमूलवत्।  
स्वतन्त्रत्वाज्जगन्नाथः पितृत्वात्परमेशितुः ॥

तन्नामाप इति ह्येतद्ब्रह्मरुद्रादीनां भवेत्।  
यथा यदव इत्येव रघवः कुरुवस्तथा ॥

पुत्रनाम पितुश्च स्यात् तत्तन्त्रत्वात् सुतस्य हि।  
यथा पितामहाद्याश्च पितरो नाम कीर्तिताः ॥

तथापि मुख्यया वृत्या व्यवहारव्यवस्थितिः ।

आप इत्येव देवानां सर्वेषां प्रददौ हरिः ॥

स्वकीयमेवमन्यानि पृथक् पृथग्दात् प्रभुः ।

नारायणादिनामानि ददौ नान्यस्य केशवः ॥

एवं स भगवान् विष्णुर्महिदासाभिधः प्रभुः ।

जानन्नित्योदितज्ञानादाह देवीमिदं वचः ॥

देवपर्यन्तमा व्याप्तिं वेदाहं मम सर्वदा

मत्पर्यन्तं यथा व्याप्तिं देवानामपि सर्वशः ॥

मयि देवास्तेषु जाहमिति विद्धि वरानने ।

मयैतानि प्रदत्तानि पदानि ब्रह्मपूर्वकाः ।

अधितिष्ठन्ति सत्ताद्या अप्येतेषां मदाज्ञया ।

ज्ञानकर्मबलेहाद्या मद्दत्ता इति किं वदे ॥

सम्भृता मत्त एवैते स एष भगवान् गिरिः ।

गिरिणात् सर्वभूतानां चक्षुर्नामास्य दर्शनात् ॥

सर्वश्रोतृत्वतः श्रोत्रं मनो मन्तृत्वहेतुतः ।

प्रणनामा प्रणेतृत्वात् तमेनं गुणपूर्तितः ॥

गिरिणाच्चाखिलस्यास्य प्राहुर्ब्रह्मगिरं प्रभुम्।

य एवं वेद तं विष्णुमापरोक्ष्येण शाश्वतम् ॥

गिरत्येवाखिलं पापं भ्रातृवत् सहसंस्थितम्।

पराभवति पाप्माऽस्य द्वेष निरयगः सदा ॥

असनाद्भगवान् सोऽसुः सर्वस्यापि जनार्दनः।

प्रकृष्टानन्दरूपत्वात् प्राण इत्यभिधीयते ॥

स एष भूतिनामाऽपि ज्ञानैश्वर्यादिभूतिदः।

आज्ञानादिप्रदातृत्वात् स एवाभूतिनामकः ॥

सुखज्ञानादिगुणदं पूर्णं सर्वगुणैः प्रभुम्।

उपासते तं वाय्वाद्या देवास्तस्माच्च तेऽखिलाः ॥

बभूवुः सुखसज्ज्ञानपूर्वैः सर्वगुणैर्युताः।

देवानामपि सर्वेषां प्रधानोऽद्यापि मारुतः ॥

स्थित्वा सुप्तेषु विष्णुंतं भूर्भुरित्येव शंसति।

भूः शब्दार्थो भूतिरिति वैपरीत्येन चासुराः ॥

अभूतिकारकोऽस्माकमैश्वर्यादिगुणोज्झितः।

इत्येवोपासते तस्मात् पराभूताश्च सर्वशः ॥



ज्ञानैश्वर्यादिभिर्हीनाः पेतुरन्धे तमस्यथ।

य एवं वेद तं विष्णुं भूतिदं भूतिरूपिणम् ॥

भावाभावं च देवानां दैत्यानां चैवमेव तु।

ज्ञानैश्वर्यादिभिः सोऽपि भवेत् तस्य परात्मनः ॥

प्रसादात् तस्य पाप्मा च पराभवति सर्वशः।

स एश भगवान्विष्णुर्मृत्युदो मोक्षदस्तथा ॥

स एव जीवनकरो यदाऽपानेन संयुतम्।

प्राणं नियमयत्यस्मिच्छरीरे पुरुषोत्तमः ॥

शरीराद्बहिरेतौ तु यदा निःसारयत्यजः।

तदा मृत्युप्रदश्चायं मुक्तानामपि जीवनम् ॥

प्राणादेव हि तत्रापि प्राणाधारो जनार्दनः।

अवाक् प्राक् च सदा गच्छेद्वायुरानन्दरूपिणा ॥

अनेनैव गृहीतो हि प्राणोऽपानेन संयुतः।

अनेन हरिणा यस्मान्नियतो न पराग्भवेत् ॥

अमर्त्यस्तत्प्रसादेन वायुर्देहैः सह स्थितः।

अनित्या अपि देहास्ते शश्वत्सन्त्याविमोक्षतः ॥

स्थूलसूक्ष्मविभागेन किमु वायुर्जगत्प्रभुः ।

नानागती तु तावेतौ वायुः प्राप्नोति केशवम् ॥

शरीरं तु विनष्टं स्यात् पञ्चत्वमुपगच्छति ।

जडं तज्जडतामेति चेतना वायुदेवता ॥

चेतनेशं हरिं याति विरुद्धगमनौ च तौ ।

ऊर्ध्वं गच्छति देवः स देहोऽधः पतति क्षितौ ॥

दृश्यमेतच्छरीरं चाप्यदृश्या वायुदेवता ।

य एवं वेद तं वायुममृतं सर्वनायकम् ॥

पूर्णानन्देन हरिणा गृहीतं तद्वशं सदा ।

स मुक्तो लोकमाप्नोति विष्णोर्मुक्तैश्च दृश्यते ॥ इति च ॥

ब्रह्मपन्थाः सत्यं कर्मेति तस्य नारायणस्य वासुदेवाद्याः। क्रमेण चतस्रो मूर्तयः। नासिकायां यन्नेत्रयोर्मध्ये विनतमिव किञ्चिन्नतस्थानं तत्सूर्यलोकस्थानीयं विद्यात्। तथेति निर्णयः। ईरामय इति दैर्घ्यमवधारणार्थम्। 'दैर्घ्यं पृतं च हिङ्कारो बिन्दुरप्यवधारणे' इति शब्दनिर्णये। ब्रह्मा हैव तां ईते।

देशतः कालतोऽर्थाच्च बलतो गुणतस्तथा ।

स्वरूपतोऽपि नैव स्याद्वेधोऽत्यल्पोऽपि यत्र हि ॥

केवलैश्वर्ययोगेन यत्र सङ्ख्यादिवद्भवेत् ।

स्वरस्पर्शविभागेन तत्रोक्तिः स्याद्विभक्तिषु ॥

अचिन्त्यास्तु तथैश्वर्यादेकोऽपि बहुरूपवान्।

प्रकाशयद्यतो विष्णुः सर्वत्राप्यविशेषवान् ॥

न विशेषो हि रूपाणां मत्स्यादीनां कथञ्चन।

नैश्वर्ये न बले चैव नानन्दादिगुणेष्वपि ॥

इत्यादि शब्दनिर्णयवचनात्। द्विवचनमत्र व्यवहारमात्रमिति ता इत्युक्तम्।

भा - 'संहितायां यत्र दैर्घ्यं पदे यत्र न विद्यते।

उक्तार्थस्य महाधिक्यं श्रुतेस्तत्र विवक्षितम् ॥

इत्यतो ब्रह्माहेति दैर्घ्यमपि परब्रह्मत्वविवक्षया। अद् उ एव नारायणाख्यमधिदैवतम् अन्यानि

दैवतमात्राणि। स्थानान्तरेऽन्येषामप्यधिदैवत्वकथनं कर्मजदेवाद्यपेक्षया। मुख्याधिदैवतं नारायण

एव। तस्योष्णिग्लोमानीत्यादि लोमसूष्णिगित्याद्यर्थे। 'सप्तसु प्रथमा' इति सूत्रात्।

'सच्छन्दोभिश्छन्नः' इति वाक्यशेषात्। 'ब्राह्मणोऽस्य मुखमासीत्' इत्यादिवच्च।

'अङ्गेषु यस्य छन्दांसि देवा लोका मखा अपि।

तद्वशा नियता नित्यं नमस्तस्मै परात्मने ॥ इति च स्कान्दे।

अस्मै पुण्याय कर्मण इत्येतमुद्दिश्य जीवानां पुण्यकर्मकर्तुम्। तैर्हि स्तुत्यादिकर्माणि कृतानि श्रोत्रेण

श्रुणोति भगवान्। दिग्भ्योऽप्यन्य एव विश्रुणोति जीवः। अन्येषां जीवानां श्रवणजं भोगं स्वश्रोत्रेण

दिग्बिरननुगृहीतेनैव भगवान् भुङ्के। न च जीववागादिना पृथिव्यग्न्यादिकं सृष्टमित्यत्र

किञ्चिन्मानमस्ति। मुखादिन्द्रश्चाग्निश्चेत्यादिना भगवतः सकाशाद्धि सर्वेषां सृष्टिः प्रसिद्धा।

सृष्टिभेदादन्यथा वचनम्। न च मुख्यकारणाङ्गीकारेऽविरोधे औपचारिकं कारणमङ्गीकर्तुं युक्तम्।

अतिप्रसङ्गात्। न हि यत्किञ्चित्कारणत्वमस्तीत्येतावता ब्राह्मणस्य चण्डालः पीतेत्युच्यते। पितृत्वं

चात्रोक्तं वाचं पितरमित्यादिना।

भा - 'मनुष्याणां तु यत्कर्म न देवोत्पत्तिकारणम्।

दैवतैरुपकारस्तु क्रियते नरकर्मणाम् ॥

देवानां कर्मणैवेते जायन्ते सर्वमानुषाः।

प्रधानत्वान्न देवानां नृकर्मोत्पत्तिकारणम् ॥ इति च ब्रह्माण्डे ॥

‘आह महिदास ऐतरेय’ इति तु सर्वस्य वचनस्य तदीयत्वज्ञापनार्थं न तु सन्निहितस्यैव। यथेन्द्रं कुत्सं इत्यादि। यथा च ‘पूर्वं तु बादरायणो हेतुव्यपदेशात्’ इति ॥ 8 ॥

॥ इति श्रीमदानन्दतीर्थभगवत्पादाचार्यविरचिते श्रिमन्महैतरोपनिषद्भाष्ये प्रथम प्रघट्टकः ॥ 1 ॥

॥ हरिः ओं ॥ एष इमं लोकमभ्यार्चत्पुरुषरूपेण य एष तपति प्राणो वाव तदभ्यार्चत्प्राणो ह्येष य एष तपति तं शतं वर्षाण्यभ्यार्चत्तस्माच्छतं वर्षाणि पुरुषायुषो भवन्ति तं यच्छतं वर्षाण्यभ्यार्चत्तस्माच्छतर्चिनस्तस्माच्छतर्चिन इत्याचक्षत एतमेव सन्तं स इदं सर्वं मध्यतो दधे यदिदं किञ्च स यदिदं सर्वं मध्यतो दधे यदिदं किञ्च तस्मान्मध्यमास्तस्मान्मध्यमा इत्याचक्षत एतमेव सन्तं प्राणो वै गृत्सोऽपानो मदः स यत्प्राणो गृत्सोऽपानोऽमतस्तस्माद्गृत्समदस्तस्माद्गृत्समद इत्याचक्षत एतमेव सन्तं तस्येदं विश्वं मित्रमासीद्यदिदं किञ्च तद्यदस्येदं विश्वं मित्रमासीद्यदिदं किञ्च तस्माद्विश्वामित्रस्तस्माद्विश्वामित्र इत्याचक्षत एतमेव सन्तं तं देवा अब्रुवन्नयं वै नः सर्वेषां वाम इति तं यद्देवा अब्रुवन्नयं वै नः सर्वेषां वाम इति तस्माद्दामदेवस्तस्माद्दामदेव इत्याचक्षत एतमेव सन्तं स इदं सर्वं पाप्मनोऽत्रायत यदिदं किञ्च स यदिदं सर्वं पाप्मनोऽत्रायत यदिदं किञ्च तस्मादत्रयस्तस्मादत्रय इत्याचक्षत एतमेव सन्तम् ॥ 1 ॥

भा - ॥ ओं ॥ एष नारायणो देवो वायुना सहैवेमं लोकमभ्यार्चत्। ब्रह्मादिशरीरेषु प्रविवेश। पुरुष इत्यन्तर्यामिरूपस्याख्या। पुरि शेत इति। प्रसिद्धत्वाच्च पञ्चरात्रेषु। य एष सूर्यमण्डले स्थित्वा तपति भगवान् स नारायणः। ‘य आदित्ये तिष्ठन्नादित्यादन्तरो यमादित्यो न वेद’ इत्यादिश्रुतिभ्यः। य एषोऽन्तरादित्ये हिरण्मयः पुरुषो दृश्यते’ इत्युक्त्वा ‘तस्य यथा कप्यासं पुण्डरीकमेवमक्षिणि’

इत्युक्तवान्न शिवादयः। शिवो हि विरूपाक्षः। प्रसिद्धश्च पुण्डरीकाक्ष इति भगवान्नारायणः।  
यमादित्यो न वेदेत्युक्तवान्नादित्यः। 'भेदव्यपदेशाच्चान्यः' इति भगवद्वचनं।

वृत्रं यदिन्द्र शवसाऽवधीरहिमादित्सूर्यं दिव्यारोहयो दृशे। यत् सूर्यस्य हरितः पतन्तीः  
पुरस्सतीरुपरा एतसे कः ॥

सीदन्निन्द्रस्य जठरे कनिकदन्तृभिर्यतस्सूर्यमारोहयो दिवि।  
चन्द्रमा मनसो जातश्चक्षोस्सूर्यो अजायत। यस्सूर्यं य उषसं जजान यो अपां नेता स जनास इन्द्रः।  
'उद्वेति प्रसवीता जनानां महान् केतुरर्णवः सूर्यस्य। येनावृतं खं च दिवं महीं च येनादित्यस्तपति  
तेजसा  
भ्राजसा च ॥  
यमन्तः समुद्रे कवयो वयन्ति तदक्षरे परमे प्रजाः।  
तमेताः पञ्चदेवताः परिभ्रियन्ते विद्युद् वृष्टिश्चन्द्रमा आदित्योऽग्निः'।  
इत्यादौ सूर्यस्य सर्वत्र पराधीनत्वावगतेश्च।  
'ध्येयः सदा सवितृमण्डलमध्यवर्ति नारायणः सरसिजासनसन्निविष्टः।  
केयूरवान्मकरकुण्डलवान् किरीटी हारी हिरण्मयवपुर्दृढतशङ्खचक्रः' ॥

### इति नारसिंहपुराणे

तापनि पाचिका चैव शोषणी च प्रकाशनी।  
नैव राजन् रवेः शक्तिः शक्तिर्नारायणस्य सा च' इति पाद्मे।  
'यदादित्यगतं तेजो जगद्भासयतेऽखिलम्।  
यच्छन्द्रमसि यच्चाग्नौ तत्तेजो विद्धि मामकम्' ॥ इति च ॥ 110 ॥

न च विष्णोरन्याधीनत्वं श्रुतिषूक्तं कुत्रचित्। उत्पत्तिस्तु प्रादुर्भावापेक्षया। 'एको नारायण आसीन्न  
ब्रह्मा न च शङ्करः' इति महाप्रलये तस्यैवावस्थानश्रुतेः। 'यं कामये तं तमुग्रं कृणोमि तं ब्रह्माणं  
तमृषिं तं सुमेधाम्' इति ब्रह्मशिवादीनां देव्यधीनपदप्राप्तिमुक्त्वा तस्या अपि भगवदीनत्वं ' मम  
योनिरप्स्वन्तः समुद्रे ततो वितिष्ठे भुवना नु विश्वा परो दिवा पर एना पृथिव्या' इत्याह। 'अहं रुद्राय

धनुरातनोमि ब्रह्मद्विशे शरवे हन्त्वा उ। अहं सुवे पितरमस्य मूर्धन् इति  
ब्रह्मरुद्रयोर्देव्यास्साकाशात् सृष्टिसंहारौ चोक्तौ।

‘अस्य देवस्य मीढुषो वया विष्णोरेषस्य प्रभृथे हवर्भिः।

विदे हि रुद्रो रुद्रियं महित्वं यासिष्टं वर्तिरश्विना विरावत्।’

इत्यादिना विष्णोः प्रसादादेव शिवादीनां पदप्राप्तिकथनाच्च। ‘तेमेताः सप्ताक्षितय उपतिष्ठन्ते तद्या  
इमा अक्षल्लोहिन्यो राजयस्ताभिरेनं रुद्रोऽन्वायत्त’ इत्यादिना शिवादिसर्वदेवोपास्यस्य वायोः ‘अयं  
वाव शिशुर्योऽयं मध्यमः प्राण’ इति मध्यमशब्दोक्तस्य ‘प्राणः स्थूणा’ इति प्राणशब्दोदितो नारायण  
आश्रय उक्तः। तस्मात् सर्वोत्तमो भगवान् नारायणः प्राणशब्दोदित आदित्यमण्डलस्थस्तपतीत्यादि  
सिद्धम्।

‘क्षितिपा मनुष्यगन्धर्वा देवाश्च पितरश्विराः।

आजानजाः कर्मदेवास्तात्त्विका दक्ष एव च ॥

शक्रश्चोमा च रुद्रश्च भारति वायुरेव च।

मुक्ता उक्ताः शतगुणा बलज्ञानसुखादिभिः ॥

विष्णुभक्त्यादिभिश्चैव गुणैः सर्वैः क्रमाधिकाः।

तस्माद्रमा ततो विष्णुरनन्तगुणतोऽधिकः ॥

नित्यमुक्तः स्वतन्त्रश्च न चान्यस्तादृशः क्वचित्।

कुत एवाधिकोऽन्यः स्याद्यनुक्ता अपि तद्वशाः ॥

रमाऽपि तद्वशा नित्यं स नान्यस्य वशे प्रभुः।

न भेदः शेषशिवयोः सुपर्णः शेषसंमितः ॥

कामः शक्रसमो नित्यं प्रतिबिम्बाश्च ते क्रमात्।

इति च महासंहितायाम्।

न पुरुषेषु शतवर्ष गत इति शतर्चिनामा । बहुरूपत्वाद्बहुवचनम्। एतमेव तथासन्तं मुख्यत  
आचक्षते। ऋषींस्तूपचारतः। आत्मन उदरे धृतवान् मध्ये स्थित्वा धृतवांश्च।

‘प्राणस्थः प्राणनामाऽसावापानेऽपाननामकः।

नेतृत्वाच्चापनेतृत्वाद् भगवान् पुरुषोत्तमः’ ॥ इति च।



वामो भद्रः ॥ 1 ॥

एष उ एव बिभ्रद्वाजः प्रजा वै वाजस्ता एष विभर्ति यद्भिर्भर्ति  
तस्माद्भारद्वाजस्तस्माद्भारद्वाज इत्याचक्षत एतमेव सन्तं तं देवा अब्रुवन्नयं वै नः सर्वेषां  
वसिष्ठ इति तं यद्देवा अब्रुवन्नयं वै नः सर्वेषां वसिष्ठ इति तस्माद्वसिष्ठस्तस्माद्वसिष्ठ  
इत्याचक्षत एतमेव सन्तं स इदं सर्वमभिप्रागाद्यदिदं किञ्च यदिदं सर्वमभिप्रागाद्यदिदं  
किञ्च तस्मात्प्रगाथास्तस्मात्प्रगाथा इत्याचक्षत एतमेव सन्तं स इदं  
सर्वमभ्यपवयतयदिदं किञ्च स यदिदं सर्वमभ्यपवयत यदिदं किञ्च  
तस्मात्पावमान्यस्तस्मात्पावमान्य इत्याचक्षत एतमेव सन्तं सोऽब्रवीदहमिदं  
सर्वमसानि यच्चक्षुद्रं यच्चमहदिति ते क्षुद्रसूक्ताश्चाभवन्माहासूक्ताश्चतस्मात्  
क्षुद्रसूक्तास्तस्मात् क्षुद्रसूक्ता इत्याचक्षत एतमेव सन्तं सूक्तं बतावोचतेति  
तत्सूक्तमभवत्तस्मात्सूक्तं तस्मात्सूक्तमित्याचक्षत एतमेव सन्तमेष वा ऋगेषह्येभ्यः  
सर्वेभ्यो भूतेभ्योऽर्चत स यदेभ्यः सर्वेभ्यो भूतेभ्योऽर्चत तस्मादृक्तस्मादृगित्याचक्षत  
एतमेव सन्तमेष वा अर्धर्च एषह्येभ्यः सर्वेभ्योऽर्द्धेभ्योऽर्चत स यदेभ्यः  
सर्वेभ्योऽर्द्धेभ्योऽर्चत तस्मादर्धर्चस्तस्मादर्धर्च इत्याचक्षत एतमेव सन्तमेष वै पदमेष  
हीमानि सर्वाणि भूतानि पादि स यदिमानि सर्वाणि भूतानि पादि तस्मात्पदं  
तस्मात्पदमित्याचक्षत एतमेव सन्तमेष वा अक्षरमेष ह्येभ्यः सर्वेभ्यो भूतेभ्यः क्षरति न  
चैनमतिक्षरन्ति स यदेभ्यः सर्वेभ्यो भूतेभ्यः क्षरति न चैनमतिक्षरन्ति  
तस्मादक्षरमित्याचक्षत एतमेव सन्तं ता वा एताः सर्वा ऋचः सर्वे वेदाः सर्वे घोषा  
एकैव व्याहृतिः प्राण एव प्राण ऋच इत्येव विद्यात् ॥ 2 ॥

भा – वसिष्ठो वसतामुत्तमः। अब्यपवयत् पावयामास संसारात्। तद्विष्णुवाख्यं ब्रह्म  
सूक्तान्यवोचतेति सूक्तनामकमभवत्। बतेत्यास्वादने। स्वात्मनैव स्वयं सुष्ठूक्तमिति  
वा। इदं सर्वं परिपूर्णं सन्नहमल्प प्राणिषु प्रविश्य सूक्ष्मरूपो महाप्राणिषु महारूपश्च

भवानीति स भगवानब्रवीत्। तस्मात् क्षुद्रोऽसानीत्युक्तत्वात् क्षुद्रसूक्तास्ते क्षुद्रप्राणिषु स्थिता भगवद्रूप सङ्घाः । महानसानीत्युक्तत्वान्महासूक्तमहाप्राणिषु स्थिताः। सूक्ष्मरूपत्वादेव क्षुद्रानाम भगवतः। न तु सामर्थ्याल्पत्वात्। न हि सामर्थ्यादिगुणेषु कश्चिद्विशेषो भगवद्रूपेषु । एभ्यः प्राणिभ्यो गतवान्नित्यक्। गच्छति हि मरणकाले।

‘ब्रह्मणा सम्परीत्यक्तो मृत इत्युच्यते बुधैः’ इति हि भारते।  
‘म्रियमाणमिमं जीवं वासुदेवादिदेवताः।  
त्यक्त्वा भागेन गच्छन्ति भागतोऽनुव्रजन्ति तम् ॥  
गतैर्भ्रागैरपि पुनर्विशेष्युर्भोगसिद्धये।  
भोग्यलोकमनुप्राप्तं तस्मात् स्वप्नवदन्तरा’ ॥ इति च।

अर्च गतिपूजनयोः ऋ गताविति धातोः। सर्वेभ्योऽर्धेभ्यः स्थानेभ्यः शरीरेभ्यो गतवानित्यर्धर्चः। सर्वाणि भूतान्यपादि। पद गतौ। तस्मात्पदं नाम। अधिकं क्षरतीत्यक्षरम्। क्षरणं नाम सन्ततदानम्। क्षर विनाशसन्ततदानयोरिति धातोः। एवमृषिषु शब्देषु च व्यवहियमाणानि सर्वाणि नामानि विष्णोरेव मुख्यतः। किमु देवतानामानि।

‘यो देवानां नामधा एक एव तं सम्प्रश्नं भुवनायन्त्यन्या’ ।  
‘इन्द्रं मित्रं वरुणमग्निमाहुरथो दिव्यः स सुपर्णो गरुत्मान्’।  
‘यमिन्द्रमाहुर्वरुणं यमाहुर्यं मित्रमहुर्यमु सत्यमाहुः’।  
‘नामानि सर्वाणि यमाविशन्ति तं वै विष्णुं परममुदाहरन्ति’  
इत्यादि श्रुतिभ्यः।

न केवलमृष्यादीनां नाम भगवतः सर्वे वेदा अपि तस्यैव नामानि। किमु च वेदाः। समुद्रमेघवृक्षपतनभेरीताडनादिसर्वघोषा अपि तस्यैव नामानि यथायोग्यं योजनीयानि। एकमेव व्याहरणम्। एकप्रकारमेव नाम। निर्दोषगुणपूर्तिवाचकत्वादेकप्रकारता। प्राणे नारायण एव। नारायणविषय एव व्याहारः। ऋचस्तु विशेषत इन्द्रादिनामवतो विष्णोर्गुणानल्पज्ञानामपि प्रकाशयन्तीति प्राणे नारायण एवेति विद्यात्। उक्तं च बृहत्संहितायाम् –

‘हुङ्कारेण सहैवाब्धिः सर्वाभिभवशक्तताम्।  
विष्णोर्वक्ति यतो हुं च हि पराभिभववाचकः ॥

ओमिति स्वरते नित्यं वार्युमेघेषु संस्थितः ।  
बलवन्नादसंयुक्तो ह्यधिकोच्छत्वमस्य तु ॥  
ओंकारस्यार्थ उद्दिष्ट उक्तार्थाधिक्यमेव च ।  
नादो बली प्रवदति तथा भेरीध्वनिः प्रभोः ॥  
अनुदात्तस्वरूपत्वादौदार्यं वदतीशितुः ।  
तदपेक्षयाऽन्यनीचत्वं घण्टाद्याः स्वरितात्मकाः ॥  
उच्छस्थितिमुदात्तस्तु स्वर्णचम्चाधिकः स्वरः ।  
विष्णोर्वक्तितथामन्द्रः श्वासादिः प्रचयात्मकः ।  
एकप्रकारतां विष्णोः सदाचाल्यां वदत्यपि ॥  
इत्यादयः सर्वघोषा विष्णोरेव गुणोन्नतिम् ।  
वदन्ति किमु वेदाद्या मार्जारार्द्यभिधास्तथा ॥  
मारयित्वा प्रभक्ष्यैव जरयित्यखिलं जगत् ।  
तेन मार्जार उद्दिष्टो मोषणान् मूषको हरिः ॥  
वर्षणाद्दृष उद्दिष्टो बलनाद् बल्लिनामकः ।  
तारणात् तृणनामाऽसावित्याद्येकोऽभिधीयते ॥  
सर्वनामापि भगवान् सर्वशक्तिश्च सर्ववित् ।  
ब्रह्मरुद्रादिजीवेभ्यो जडेभ्यः श्रिय एव तु ॥  
व्यतिरिक्त सदानन्तसान्द्रानन्दैकरूपकः ।  
तस्यैव मुख्यनामानि समाकृष्यतरेष्वपि ॥  
उपचारात् प्रवर्तन्ते व्यवहारप्रसिद्धये ।  
तथैव सर्वनामानि प्रवर्तन्ते च मारुते ॥  
न तावन्मुख्यवृत्त्यैव मुख्यतोऽन्यव्यपेक्षया ।  
मुख्यतः सर्वानामा तु विष्णुरेको न चापरः ॥  
तस्मात् प्राणादिशब्दाश्च विष्णावेव हि मुख्यतः ।  
अन्यव्यपेक्षया वायौ मुख्यवृत्तिर्विधीयते ॥

वायुश्च सूर्यसंस्थः संस्तपत्येतज्जगत्त्रयम्।  
आज्ञयैव हरेर्वायोः शक्त्या सूर्यस्तपत्ययम्' ॥ इत्यादि च।

न प्रसिद्धसूर्यस्येयं तापनशक्तिरिति ज्ञापयितुं प्राणो ह्येष ये एष तपतीत्युक्तम्। 'प्राणाद्वा एष उदेति प्राणेऽस्तमेति' इति च श्रुतिः। प्राणशब्दश्चमुख्यतो विष्णौप्रवर्तमानोऽपि वायावपि वर्तते। अतः सर्ववेदाद्यभिधेयत्वं वायोरप्यस्ति। 'प्राणस्य प्राणः' इति श्रुतेरुभयोरपि प्राणशब्दः प्रसिद्ध एव। 'अयं वाव शिशुर्योऽयं मध्यमः प्राणः' इति वायोर्विशेषणादुत्तमप्राणो विष्णुरिति च सिद्धम्।

'द्वावात्मानौ हि वेदेषु द्वौ प्राणौ द्वौ च चेतनौ।  
अज्ञानाभिभवास्पृष्टौ वायुर्नारायणश्च तौ ॥  
तदन्ये चेतनास्सर्वे प्राणाश्चात्मान एव च।  
अज्ञानाभिभवस्पृष्टास्तस्मात् ते ह्यधमाः श्रुताः ॥  
मध्यमो वायुरेवैक उत्तमः केवलो हरिः।  
सर्वशब्दोदितौ तस्मादेतौ द्वावेव नापरः ॥  
अन्ये चैव मितैः शब्दैरुच्यन्ते नामितैः क्वचित्।  
श्रीरप्यखिलशब्दोक्ता विष्णुवन्न तु मुख्यतः ॥  
तस्मादमितनामानावपि तौ मितनामवत्।  
श्रीश्च वायुश्च विष्णुस्तु मुख्योक्तेरमिताभिधः ॥  
अनन्तनामकत्वाच्च सोऽनन्तगुण ईरितः।  
पृथङ्गामानि यस्मात् तद्गुणानेव प्रचक्षते' इत्यादि ब्रह्माण्डे ॥ 2 ॥

विश्वामित्रं ह्येतदहः शंसिष्यन्तमिन्द्र उपनिषसाद् स हान्नमित्यभिव्याहृत्य बृहतीसहस्रं शशंस तेनेन्द्रस्य प्रियं धामोपेयाय तमिन्द्र उवाच ऋषे प्रियं वै मे धामोपागाः स वा ऋषे द्वितीयं शंसेति स हान्नमित्यभिव्याहृत्य बृहतीसहस्रं शशंस तेनेन्द्रस्य प्रियं धामोपेयाया तमिन्द्र उवाच ऋषे प्रियं वै मे धामोपागाः स वा ऋषे तृतीयं शंसेति स हान्नमित्येवाभिव्याहृत्य बृहतीसहस्रं शशंस तेनेन्द्रस्य प्रियं धामोपेयाय तमिन्द्र उवाच ऋषे प्रियं वै मे धामोपागा वरं ते ददामीति स होवाच त्वामेव जानीयामिति तमिन्द्र

उवाच प्राणो वा अहमस्मृषे प्राणस्त्वं प्राणः सर्वाणि भूतानि प्राणो ह्येष य एष तपति स एतेन रूपेण सर्वा दिशो विष्टोऽस्मि तस्य मेऽन्नं मित्रं दक्षिणं तद्वैश्वामित्रमेष तपन्नेवास्मीति होवाच ॥ 3 ॥

भा - अन्यदेवताविषयत्वेन प्रतीयमाना अप्यृचो भगवद्विषया एव मुख्यतः। तदनन्तरं वायुविषयाश्च। तस्माद्बृहतीसहस्रं सर्वं मुख्यतो नारायणस्यान्नं तदाज्ञया वायोश्च। तस्मात् तच्छंसनेन भगवान् वायुस्छातिप्रीयत इति दर्शयति विश्वामित्रं ह्येतदहः शंसिष्यन्तमित्यादिना।

‘वृत्रं हत्वा पुरेन्द्रस्तु महेन्द्रत्वाभिपत्तये।  
महाव्रतं कर्म चक्रे हौत्रं चक्रेऽत्र कौशिकः ॥  
भृगुरध्वर्युरभवद् ब्रह्मा ब्रह्माऽभवत् स्वयम्।  
उद्राता वायुरभवत्स्वयं नारायणः प्रभुः ॥  
सादस्यमकरोत् तत्र तदन्येऽन्येऽपि चर्त्विजः।  
बृहतीसहस्रं शंसिष्यन्त्यादा सस्मार केशवम् ॥  
वायुना सह देवेशस्तदा वासवमाविशत्।  
आविष्टो विष्णुनाथेन्द्रो वायुना सह कौशिकम् ॥  
शंसेत्युक्त्वा निषण्णोऽभूदिदमन्नं तवेति सः।  
ऋक्सहस्रं शशंसाथ यज्ञाङ्गत्वे न भक्तितः ॥  
तच्छ्रुत्वा तुष्टिमगमत् केशवो वायुसंयुतः।  
द्वितीयवारं शंसेति प्राह तं च जनार्दनः ॥  
प्रीत्यैव शक्रमाविष्टो विश्वामित्रः शशंस तत्।  
अतिप्रयत्वाद्भगवान् पुनरप्याह कौशिकम् ॥  
तृतीयं च शशंसासौ विष्णोरन्नं प्रकल्प्य तत्।  
ततोऽतितुष्टो भगवान् ददामि वरमित्यमुम् ॥  
ऊचे स प्रथमे त्वेव निजसाल्योक्वमीश्वरः।  
प्रादाद्वितीये सामीप्यं तृतीये पुनरेव च ॥  
वरं ददानीत्युक्तः स मुनिः प्राह जनार्दनम्।

सम्यक्त्वामेव जानीयामिति मोक्षे सुखोच्चताम् ॥  
इच्छंस्तं प्राह भगवानिन्द्रस्थो वायुसंयुतः ।  
सर्वनामाहमस्म्येक इति ज्ञानं ममोत्तमम् ॥  
यस्मात् सर्वगुणत्वं स्यात् सर्वनामत्व एव तु ।  
नहि दोषाभिधायेनि विष्णोर्नामानि कानिचित् ॥  
अदोषत्वान्महाविष्णोर्न सामान्यवचांस्यपि ।  
सर्वोत्तमगुणात्मत्वात्सदा नारायणस्य हि ॥  
सर्वोत्तमगुणानेव नामान्याचक्षते हरेः ।  
यावज्ज्ञानेन मोक्षः स्यात्ताज्ज्ञात्वाऽपि कौशिकः ॥  
अधिकज्ञानलब्ध्यर्थं मोक्षेऽधिकसुखाप्तये ।  
जानीयां त्वामिति प्राह तस्मा आह स केशवः ॥  
इन्द्राविष्टः प्राणनाम तथाऽन्यश्चाभिधाः प्रभुः ।  
प्रकृष्टानन्दरूपत्वात् प्राण इत्यभिधीयते ।  
अहेयत्वादहंनामाऽस्म्यसनान्मिनुतेरपि ।  
ततो वेत्तीति च त्वं स पूर्णत्वात् सर्वनामकः ॥  
सर्वाणि बहुरूपत्वात् सर्वरूपेषु पूर्तितः ।  
प्रभूतत्वाद्भूतनामा सर्वरूपप्रभूततः ॥  
बहुरूपः स भूतानीत्युक्तो विष्णुस्सनातनः ।  
सर्वैश्वर्यस्वरूपत्वाद्देष इत्यभिधीयते ॥  
स एव सूर्यसंस्थः सन् लोकं तपति केशवः ।  
सर्वनामवतस्तस्य ममान्नं मित्रमुच्यते ॥  
अन्नाभिमानिनी साक्षाच्छ्रीरेव प्रमदोत्तमा ।  
साऽन्नमित्युच्यते विष्णोर्भोग्यत्वान्मित्रमेव च ॥  
दक्षभागस्थितेनत्वाद्दक्षिणं नाम सोच्यते ।  
तस्या इनो हि विष्णुः स दक्ष भागे स्थितः सदा ॥



यस्याभिमानिन्यन्नस्य लक्ष्मीः सा देवतोत्तमा ।

वैश्वामित्रं तदन्नं तु ऋग्सहस्रात्मकं मतम् ॥

विश्वामित्रेण दृष्टत्वाद्वैश्वामित्रमितीर्यते ।

इन्द्राविष्टः कोऽयमिति शङ्कां परिहरन् हरिः ॥

आदित्यसंस्थितो विष्णुस्तपन्नस्मीति चोचिवान् ।

त्वां जानीयामिति प्रश्नं विश्वामित्रस्य कुर्वतः ॥

अभिप्रायद्वयं ह्यस्ति शक्राविष्टो न चापरः ।

हरेरिति तु मे तर्कस्तेजोबाहुल्यतोऽजनि ॥

तस्य तर्कस्य सत्यत्वं ज्ञातव्यं प्रथमं मया ।

द्वितीयं यदि विष्णुः स्याज्ज्ञातव्यो मे विशेषतः ॥

इत्यभिप्रायमस्यैव ज्ञात्वा विष्णुः सनातनः ।

अभिप्रायद्वयस्यापि परिहारं हरिर्ददौ ॥

प्राणो वाऽहमित्यादि नामसन्दर्भमुक्तवान् ।

विशेषज्ञानसिद्ध्यर्थं नाम्नामुक्तिः परात्मनः ॥

इन्द्राविष्टः कोऽयमिति शङ्कानुत्थर्थमेव च ।

तपन्नेवास्मीत्यवदत् तपन्तं वेद सोऽपि हि ॥

नारायणं सूर्यगतं गायत्र्योपासको हि सः' ॥ इति ब्रह्माण्डे ।

उपनिषण्णामिन्द्रं दृष्ट्वाऽपि त्वामेव जानीयामिति वरस्वीकारादीन्द्रादेव चेन्द्राविष्टो भगवानत्रोक्त इति

ज्ञायते। इन्द्रं तु जानात्येव हि विश्वामित्रः। भगवन्तमपि स्वरूपत आगतं जानात्येव।

विशेषज्ञानप्रार्थने 'प्राणो वा अहमस्मृष' इत्यादिकमेव

पूर्यते। एष तपन्नेवास्मीति व्यर्थम्। 'प्राणो ह्येष य एष तपति' इत्युक्तत्वात्। स एतेन रूपेण सर्वा

दिशो विष्टोऽस्मीत्यादिनाऽप्याविष्टस्य विष्णुत्वं किञ्चिज्ज्ञायते । तथाऽप्येतेनेति तृतीयात्वात्

करणत्वाशङ्का भवति। 'तस्य मे' इति वैयधिकरण्यमिति च। अतो भगवन्नामानि पृथगुक्त्वाऽहं

विष्णुरित्येष तपन्नेवास्मीत्युवाच। इन्द्रशरीरमेव पश्यतो विश्वामित्रस्य तर्कमात्रतो भगवानिति

किञ्चिज्जानात इति ज्ञायते। न चेन्द्रस्य प्राणशब्दः सर्वशब्दाभिधेयत्वं च विद्यते। 'अजस्य

नाभावध्येकमर्पितम् ' इत्युक्तस्य पद्मनाभस्य हि 'यो देवानां नामधा एक एव' इति  
सर्वदेवाभिधानत्वमुक्तम्। इन्द्रे हीन्द्रशब्दोऽपि न मुख्यतो वर्तते। परमैश्वर्याभावात्। इन्द्रशब्दोऽपि  
विष्णावेव वर्तते। स हि परमेश्वरः।

'यमिन्द्रमाहुर्वरुणं यमाहुर्य मित्रमाहुर्यमु सत्यमाहुः' इति श्रुतेश्च।  
'इन्द्रं मित्रं वरुणमग्निमाहुरथो दिव्यः स सुपर्णो गरुत्मान्' इत्यादि श्रुतेश्च।  
'सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि'  
इत्यादिना विष्णुरेव हि तत्र प्रस्तुतः।  
'नामानि विश्वाऽभि न सन्ति लोके यदाविरासीदनृतस्य सर्वम्।  
नामानि सर्वाणि यमाविशन्ति तं वै विष्णुं परममुदाहरन्ति' ॥ इति श्रुतिः।

'यो देवानां नामधा एक एव ' इत्यवधारणान्नान्यस्य सर्वनामत्वम्। स च विष्णोर्नान्यः।  
पद्मनाभत्वादेव। श्रियो वायोरपि न नारायणादिनामवत्त्वम्।

'एको वासुदेवस्तत्सदृशपरौ न स्तः' इति श्रुतिः।  
'एको नारायण आसीत् तत्समो वाऽधिको वा नास्ति' इति च।  
'येनावृतं खं च दिवं महीं च येनादित्यस्तपति तेजसा भ्राजसा च।'  
'यमन्तः समुद्रे कवयो वयन्ति तदक्षरे परमे प्रजा'

इत्युक्तस्य समुद्रशायिन एव नारायणस्य

'तदेवर्तं तदु सत्यमाहुस्तदेव ब्रह्म परमं कवीनां'  
इति परब्रह्मत्वावधारणाच्च विष्णोः परं सदृशं वा नास्त्येव। अतस्तदत्रोच्यत इत्यपि न वक्तव्यम्।

'परोमात्रया तन्वा वृधान न ते महित्वमन्वश्रुवन्ति।  
न ते विष्णो जायमानो न जातो देव महिम्नः परमन्तमाप' इत्यादेश्च  
'नकिरिन्द्र त्वदुत्तरो न ज्यायान् अस्ति वृत्रहन्।  
नकिरेवा यथा त्वम्' .....

इत्याद्यपि सर्वनामकत्वात् तस्यैव।

'किमेकं दैवतं लोके किं वाप्येकं परायणं' इत्यादिप्रश्नस्यापि  
'परमं यो महत्तेजः परमं यो महत्तपः।

परमं यो महद्ब्रह्म परमं यः परायणम् ॥

पवित्राणां पवित्रं यो मङ्गलानां च मङ्गलम्।

दैवतं देवतानां च भूतानां योऽव्ययः पिता ॥

यतः सर्वाणि भूतानि भवन्त्यादियुगागमे।

यस्मिंश्च प्रलयं यान्ति पुनरेव युगक्षये ॥

तस्य लोकप्रधानस्य जगन्नाथस्य भूपते।

विष्णोर्नामसहस्रम् ..... ॥'

इत्येव भारते परिहाराच्च। मेऽन्नं दक्षिणमित्युक्तत्वाच्च विष्णुरेवेति ज्ञायते। स हि विष्णुर्दक्षिणामित्र

उक्तो हरिवंशेषु धन्याश्चर्याध्याये -

दक्षिणाभिः सहैवैतन्मदधस्ताज्जकत् सदा।

धन्याश्चर्योऽहमेवैको मित्रं मे दक्षिणा रमा ॥

इत्यवादीद्धरिर्भूपा धन्योऽसीत्युदितो मया। इति नारदवचनम्।

न च बृहतीसहस्राभिमानिनीं देवीं विना चेतनमात्रस्य मुख्यमित्रत्वं युज्यते।

'मिनोति त्रायते चेति मित्रमित्यभिधीयते।

तस्माद्योऽयं विजानाति स मित्रं तस्य नान्यथा' ॥ इति हि भारते।

उक्थायुत्वाच्च विष्णुरेवात्रोक्त इत्यवगम्यते। बृहतीसहस्रं ह्युक्थनामकं मुख्यतः।

'महाव्रतनियुक्तं यदृक्सहस्रं हरेः प्रियम्।

तदुक्थमिति सम्प्रोक्तं तेने यो विष्णुरेव हि ॥

तस्मादुक्थायुरित्युक्त ऐश्वर्यादिन्द्र उच्यते।

तस्मादुक्थायुरिन्द्रेति विष्णुर्यज्ञेषु पूज्यते' ॥ इति गारुडे।

विष्णुर्ह्युक्थायुरीन्द्र इत्युच्यते। यज्ञेष्वन्य इन्द्रः पृथक्कोच्यते।

'यमिन्द्रमाहुर्वरुणं

यमाहुर्यं मित्रमाहुर्यमु सत्यमाहुः' इत्युक्त्वा 'तस्मै त्वातेभ्यस्त्व' इति भेदवचनाच्च। सत्य इति वायुः।

'सदिति प्राण' इति श्रुतेः।

सदेव सत्यमित्युक्तं सत्यो वायुरुदाहृतः।

साधुत्वं सत्यता प्रोक्ता साधुर्वायुर्हि सर्वतः' ॥ इति शब्दनिर्णये।

प्रियधाम्न उप समीपे गमनं नाम तद्धामप्राप्तिकारणभगवत्प्रसादप्राप्तिः। अन्यथोपशब्दो व्यर्थः  
स्यात्। न च तदैव भगवतः प्रियं धाम विश्वामित्रेण प्राप्तम्।

‘बृहस्पतीसहस्रे प्रथमे साल्योक्यं प्रददौ हरिः।  
द्वितीये स्वपुरप्राप्तिं तृतीयेऽन्तः पुरस्य च ॥  
तथा स्वविषयं ज्ञानं विश्वामित्रे ददौ प्रभुः’। इति च गारुडे।

न चेन्द्रादिभिरैक्यमत्रोच्यते। ‘प्राणस्तथाऽनुगमात्’ इति च विष्णोरेव प्राणशब्दाभिधेयत्वमुक्त्वा ‘न  
वक्तुरात्मोपदेशादिति चेद्ध्यात्मसम्बन्धभूमा ह्यस्मिन्’ इति वक्तुः बृहतीसहस्रं शंसितु-  
र्विश्वामित्रस्येन्द्रेण स्वात्मोपदेशः क्रियत इति पक्षो निराकृतो हि भगवता सूत्रेषु।  
अध्यात्मसम्बन्धशब्देनावेशो विष्णोरिन्द्रे विवक्षितो भगवता। अन्येष्वन्तर्यामिरूपेण  
सम्बन्धोऽस्त्येव। अस्मिन्निन्द्रे तु विशेषावेशस्तात्कालिकः। अधिकात्मनः परमात्मनः  
सम्बन्धोऽध्यात्मसम्बन्धः। न हि स्वात्मनास्वस्य सम्बन्धो भवति। यद्याध्यात्ममात्रमत्रोच्यत इति  
विवक्षितं तर्ह्याध्यात्मभूमेत्येव स्यात् सम्बन्धशब्दो व्यर्थः। तस्मादीन्द्रादि जीवेभ्यो विष्णोर्भेद एवात्र  
भगवतो विवक्षितः। ‘शास्त्रदृष्ट्या तूपदेशो वामदेववत्’ इति शास्त्रुरन्तर्यामिणो विष्णोः  
सर्वशरीरस्थितत्वास्सर्वनामाभिधेयत्वं चोक्तं अहं मनुरभवत् सूर्यश्चेत्यादिवत्। न हि मनुसूर्यादिर्भवति  
वामदेवस्तेषां पक्षेऽपि। सर्वप्रवृत्तिहीनतां हि ते मोक्षं वदन्ति। अत्र चाहं  
भूमिमददामार्यायेत्यादिनाप्रवृत्तिरेवोच्यते। न च वामदेवेन मन्वादिकर्मक्रियते कदापि।  
अतीतार्थश्चायं दृश्यते भूमिमददामित्यादिना। न हि पूर्वं वामदेवेन तानि कर्माणि कृतानि। भगवान्  
विष्णुर्हीन्द्राय भूमिमददात्। स एव च सर्वेष्वन्त-र्यामित्वेन स्थित्वा नामप्रवृत्तिनिमित्तानि  
सर्वकर्माणि कुर्वन्नवबोध-सूरिर्नियमनादिभिर्मनुसूर्यादिसर्वनामा भवति। यदि भेदस्य पूर्वमपि  
मिथ्यात्वमङ्गीक्रियते तर्हि भूमिदानादिसर्वकर्माणां मन्वादित्वस्यापि मिथ्यात्वादहं  
मनुरभवमित्यादिकं सर्वमनर्थकमेव भवति।

जीवेश्वरभिदा चैव जीवभेदः परस्परम्।  
जडेश्वरभिदा चैव जडभेदस्तथैव च ॥  
जडजीवभिदा चैव सत्योऽयं भेदपञ्चकः।  
न कदाचिन्निवर्त्योऽयं मुक्तौ संसार एव वा ॥

य एतदन्यथा ब्रूयुस्ते हि यान्त्यधरं तमः। इति भविष्यत्पर्वणि।

असत्यमप्रतिष्ठं ते जगदाहुरनीश्वरम्।

ईश्वरोऽहंमहं भोगी सिद्धोहं बलवान् सुखी ॥

एतां दृष्टिमवष्टभ्य नष्टात्मानोऽल्पबुद्धयः।

आसुरीं योनिमापन्ना मूढा जन्मनि जन्मनि ॥

मामप्राप्यैव कौन्तेय ततो यान्त्यधमां गतिम्। इत्यादि च

न च प्राणो वा अहमस्मृषे इत्यादावहमस्म्यादिशब्दोऽस्मच्छब्दार्थस्थः। एष तपन्नेवास्मीत्युपरितनस्य वैयर्थ्यात्। प्राणो ह्येष य एष तपतीत्युक्तत्वात्। अतोऽहमस्मीत्यादि च भगवन्नामैव। न च जीवैक्यवचनमत्र प्रस्तुतम्। ता वा एताः सर्वा ऋचः सर्वे वेदाः सर्वे घोषा एकैव व्याहृतिः प्राण एवेति सर्वनामाभिधेयत्वं भगवत उक्त्वा तत्रैव प्रमाणत्वेन विश्वामित्रं ह्येतदरित्या-  
घारव्याधिकोक्ता। तस्मात् सर्वान्तर्यामित्वात् सर्वगुणवत्त्वात् सर्वशक्तित्वाच्च सर्वनामवत्त्वमेव विष्णोरुच्यते न तु सर्वस्वरूपत्वम्। उक्तं च भारते –

स्रष्टृत्वाच्चैव पातृत्वान्नियमाच्च प्रकाशनात्।

सर्वत्वमुक्तं विष्णोस्तु नतु सर्वस्वरूपतः ॥ इति ॥

‘पुरुष एवेदं सर्वं यद्भूतं यच्च भव्यम्’ इति

पुरुषणैवेदं सर्वं व्याप्तं ‘यद्भूतं यच्च भव्यम्’,

‘आ तृणादाकरीषात् सर्वं भगवानिति मिथ्यादृष्टिरेव’ इति च श्रुतिः।

‘हिरण्मयो ह वा अमुष्मिंलोके सम्भवति हिरण्मयः।

सर्वेभ्यो भूतेभ्यो ददृशे य एवं वेद’ ‘अमृतो ह वा अमुष्मिंलोके सम्भवत्यमृतः सर्वेभ्यो भूतेभ्यो ददृशे य एवं वेद’

‘स एतेन प्रज्ञेनात्मनाऽस्माल्लोकादुत्क्राम्यामुष्मिन् स्वर्गे लोके सर्वान् कामानात्स्वाऽमृतः समभवत्समभवत्’

इत्यादिना मुक्तानामपि भेदस्यैवोक्तेश्च।

न हि भेदाभावे सर्वेभ्यो भूतेभ्यो ददृश इति युज्यते। न चामुक्तैः सर्वभूतैर्मुक्तो दृश्यते। एकत्वे तु ददृश इत्येतावता पूर्यते सर्वेभ्यो भूतेभ्य इति व्यर्थम्। न च तेषां पक्षे स्वयमपि स्वात्मानं पश्यति। कर्तृकर्मविरोध इति हि ते वदन्ति। अतः सर्वश्रुतिविरोध एव जीवेश्वरैक्याङ्गीकारे। न च कर्तृकर्मविरोधो नामास्तीत्यत्र किञ्चिन्मानम्। श्रुत्यनुभवसिद्धत्वाच्च स्वदर्शनादेः। न च तेषां पक्षे प्रज्ञेन सर्वज्ञेन परमात्मना सर्वकामावाप्तिर्नामाङ्गीक्रियते शरीरादुत्क्रान्तस्य ज्ञानिनः। तस्माद्वेदविरुद्धवादिनः एव तेऽपि। न च शून्यवादिनः कश्चिद्विशेषो दृश्यते। न हि सर्वावाच्यं सर्वाज्ञेयं शून्यं चेति कश्चिद्विशेषः। केनापि शब्देनाव्याच्यस्य लक्षणायामपि प्रमाणं नास्ति। क्षीरमादुर्यादयोऽपि तैरेव शब्दैरुच्यन्ते। विशदं क्षीरमाधुर्यं स्थिरमाज्यस्य तीक्ष्णकम्। सितस्य पनसादीनां निर्हारीत्यभिधीयते ॥ इति शब्दनिर्णये। न च सर्वगुणदोषक्रियाविनिर्मुक्तस्यास्तित्वमपि कुत्र चिद्वृष्टम्। अतः शून्यवादिन एव तेऽपि। 'अस्तीत्येवोपलब्धस्य तत्त्वभावः प्रसीदति' इत्यादिना प्रसादादिगुणाश्च भगवतो दृश्यन्ते। 'यस्य ब्रह्म च क्षत्रं चोभे भवत ओदनः' इत्यादिना कर्माणि च। 'तस्मिन् देवाः श्रिताः सर्वे' इत्यादिगुणाश्च तत्रैवोक्ताः। अक्षण्वन्तः कर्णवन्तः सखायो मनोजवेष्वसमा बभूवुः। आदघ्नास उपकक्षास उत्वे हृदा इव स्नात्वा उ त्वे ददृश्रे ॥ इति मुक्तानामपि तारतम्यं चोक्तम्। 'श्रुत्वा विष्णुं कर्णफलं प्राप्तत्वात् कर्णसंयुताः। अक्षण्वन्तो दर्शनाच्च विष्णोर्मुक्ताश्च ये गुणाः ॥ तारतम्यं च तेषां हि श्रुतावुदितमञ्जसा। क्षीरसागरदघ्नास्तु केचित् तिष्ठन्ति मुक्तिगाः ॥ उपस्थिता ब्रह्मवनं केचिदश्वत्थमण्डलम्। ऐरे हृदे केचिदपि देवा एव सदा हरिम् ॥ नागभोगशयं मुक्ता ददृश्रेऽधिकमोदिनः। सागरादिस्थिता विष्णुं पश्यन्ति क्वचिदेव हि' ॥ इति ब्रह्मसारे।



‘यत्र ब्रह्मा पवमान छन्दस्यां वाचं वदन्। ग्राव्णा सोमे  
महीयते सोमेनानन्दं जनयन्निन्द्रायेन्दो परिस्रव’ ॥  
‘यत्र ज्योतिरजस्रं यस्मिंल्लोके स्वर्हितम्।  
तस्मिन्मां धेहि पवमानामृते लोके अक्षित इन्द्रायेन्दो परिस्रव’ ॥  
‘यत्र राज वैवस्वतो यत्रावरोधनं दिवः।  
यत्रामूर्यहृतीरापस्तत्र माममृतं कृधीन्द्रायेन्दो परिस्रव ॥  
‘यत्रा नु कामं चरणं त्रिनाके त्रिदिवे दिवः।  
लोका यत्र ज्योतिष्मन्तस्तत्र माममृतं कृधीन्द्रायेन्दो परिस्रव’ ॥  
‘यत्रानन्दाश्च मोदाश्च मुदः प्रमुद आसते।  
कामस्य यत्राप्ताः कामस्तत्र माममृतं कृधीन्द्रायेन्दो परिस्रव’ ॥

इत्यादिना ब्रह्मसूर्ययमादीनां सर्वदेवानां दिवोदेव्या अवरोधभूतानां सर्वदेवीनां गङ्गाद्यब्देवतानां च  
वेत व्याख्यानं सोमयागादिकं कामचरणं च मुक्तानां भेदेनावस्थितानामुच्यते। मुक्ताश्चात्रोच्यन्त  
इति प्रतीयते। अमृतं कृधीति वचनात्। अमुक्तानां स्वे स्वे लोकेऽवस्थानां हि तेषाम्। मुक्तानां हि  
विष्णुलोकेऽवस्थानं देवानाम्। ‘मुक्तः प्रतिज्ञानात्’। ‘सङ्कल्पादेव च तच्छ्रुते’।  
‘जगद्ध्यापारवर्जनम्’। ‘भोगमात्रसाम्यलिङ्गाच्च’। ‘अनावृत्तिः शब्दादनावृत्तिः शब्दात्’।  
इत्यादि मुक्तसूत्रेभ्यश्च मुक्तानां विष्णोर्भेदो भोगादिकं च सर्वं प्रतीयते। ग्राव्णा सोमे महीयत इति  
ब्रह्मणोऽन्यमुक्तैः पूज्यत्वं च प्रतीयते।

न च सूत्रेषु निश्चितार्थस्यौपचारिकत्वं वक्तुं युज्यते निर्णयात्मकत्वात् तेषाम्।  
अतिप्रसङ्गश्चोपचारादिकल्पने।  
‘ब्रह्मसूत्रपदैश्चैव हेतुमद्भिर्विनिश्चितैः’ इति निश्चितानि ब्रह्मसूत्राणि।

बहुनाऽत्र किमुक्तेन यावच्छ्वेतं न गच्छति।  
योगी तावन्न मुक्तः स्यादेष शास्त्रस्य निर्णयः ॥ इति चादित्यपुराणे

न च निर्णायकानि भगवद्वाक्यन्यपहाय मानुषवाक्यैरेव तेषामुपचारत्वादिकं कल्प्यम्। न च  
भोगरहिता मुक्तिर्नान्याऽस्तीत्यत्र किञ्चिन्मानम्।

भुञ्जते पुरुषं प्राप्य यथा देवग्रहादयः।

तथा मुक्तावुत्तमायां विष्णुमाविश्य भुञ्जते ॥  
विष्णोर्वशाश्च ते सर्वे सर्वदा दुःखवर्जिताः ।  
न तु विष्णुगुणान्सर्वे भुञ्जते ते कदाचन ॥  
बाह्यभोगान् भुञ्जते च तारतम्येन कांश्चन ।  
विष्णोर्देहाद्बहिश्चापि निर्गच्छन्ति यथेष्टतः ॥ इति स्कान्दे ।  
इदं ज्ञानमुपाश्रित्य मम साधर्म्यमागताः ।  
सर्गेऽपि नोपजायन्ते प्रलये न व्यथन्ति च ॥ इति भगवद्वचनम् ।

तस्मान्मुक्तैरपीज्यमानः सर्वस्माद्भिन्नः सर्वोत्तमः सर्वनामा सर्वशक्तिः सर्वगुणसम्पूर्णो नारायणः  
सर्ववेदादिषूच्यत इति सिद्धम् ॥ 3 ॥

तद्वा इदं बृहतीसहस्रं सम्पन्नं तस्य यानि व्यञ्जनानि तच्छरीरं योघोषः स आत्माय  
ऊष्माणः स प्राण एतद्धस्म वै तद्विद्वान्वसिष्ठो वसिष्ठो बभूव तत एतन्नामधेयं लेभ एतद्  
हैवेन्द्रो विश्वामित्राय प्रोवाचैतद् वैवेन्द्रो भारद्वाजाय प्रोवाच तस्मात्सतेन बन्धुना यज्ञेषु  
हूयते तद्वा इदं बृहतीसहस्रं सम्पन्नं तस्य वा एतस्य बृहतीसहस्रस्य सम्पन्नस्य षट्  
त्रिंशतमक्षराणां सहस्राणि भवन्ति तावन्ति शतसंवत्सरस्याह्नां सहस्राणि भवन्ति  
व्यञ्जनैरेव रात्रिराम्बुवन्ति स्वरैरहानि तद्वा इदं बृहतीसहस्रं सम्पन्नं तस्य वा एतस्य  
बृहतीसहस्रस्य सम्पन्नस्य परस्तात्प्रज्ञामयो देवतामयो ब्रह्ममयोऽमृतमयः सम्भूय  
देवता अप्येति य एवं वेद तद्योऽहं सोऽसौ योऽसौ सोऽहं तदुक्तमृषिणा सूर्य आत्मा  
जगतस्थस्थुषश्चेत्येतद् वैवोपेक्षेतोपेक्षेत ॥ 4 ॥

॥ इति श्रीमन्महैतरेयोपनिषदि द्वितीयप्रघट्टके प्रथमोऽध्यायः ॥ 2-1 ॥

भा – यावतीभिर्ऋग्भिः शंसिताभिः षट्-त्रिंशत्सहस्राण्यक्षराणि भवन्ति । यस्मात्कस्मादपि  
च्छन्दसस्तावत्यः शंसनीयास्तदा सम्पादितं बृहतीसहस्रं भवति । तत्र या व्यञ्जनाभिमानिदेवता सैव  
सर्वप्राणिनां शरीराभिमानिदेवता स्वायम्भुवो मनुः । घोषाभिमानिदेवता सर्वजीवाभिमानी ब्रह्मा ।  
ऊष्माभिमानी वायुः ।

व्यञ्जनानां शरीरस्य चाभिमानि मनुः स्मृतः ।

घोषाणां सर्वजीवानामभिमानी चतुर्मुखः ॥  
ऊष्माभिमानी वायुश्च प्रतिपाद्यो जनार्दनः ।  
एतेषामधिपं विष्णुं बृहत्युक्तस्य देवताम् ॥  
उपास्यैव वसिष्ठोऽभूद्वसिष्ठः शक्र एव च ।  
एतां विद्यां कौशिकाय भरद्वाजाय चाददात् ॥  
एतद्विद्याबलेनैव विद्याधीशेन बन्धुना ।  
यज्ञेष्वह्यते नित्यमिन्द्रो विष्णुप्रसादतः ॥  
षट्-त्रिंशद्रूपवान् विष्णुर्व्यञ्जनेषु च संस्थितः ।  
तान्येव विष्णुरूपाणि रात्रीनामपि देवताः ॥  
एकैकं च सहस्रं तद्यञ्जनेषु च रात्रिषु ।  
रूपं विष्णोः स्थितं व्यूह्य षट्-त्रिंशतिसहस्रधा ॥  
षट्-त्रिंशतिसहस्राणि स्वरगाणि हरेरपि ।  
तान्येवाहां दैवतानि रूपाणि परमात्मनः ॥  
द्वासप्ततिसहस्राणि रूपाण्येवं रमापतेः ।  
शताब्दानामहोरात्र दैवतान्युत्तमानि च ॥  
बृहतीसहस्रवर्णानामपि ध्यात्वाऽखिलान्यपि ।  
शतवर्षहरिध्यानफलमाप्नोति पूरुषः ॥  
एवं ज्ञात्वैव सम्पाद्य बृहतीनां सहस्रकम् ।  
ज्ञानान्नारायणस्यैव प्रकृष्टज्ञानसन्ततेः ॥  
स एव मे वयो विष्णुः प्रकृष्टज्ञानरूपकः ।  
प्राधान्यं मयशब्दोऽयं वक्ति विष्णोः सदैव हि ॥  
प्रधानोऽस्य हरिर्यस्मात् प्रज्ञारूपोऽधिदेवता ।  
ब्रह्मामृतं च तेनायं ब्रह्मादिमय उच्यते ॥  
सर्वोत्तमस्वरूपत्वाद्विष्णुरुक्तः स देवता ।  
ब्रह्म पूर्णगुणत्वाच्च नित्यत्वादमृतं तथा ॥

एतादृशं तु यो विष्णुं प्रधानं वेत्ति सर्वदा।  
प्रज्ञादिभिर्गुणैः स्वस्मात् परेभ्यश्च सदाऽधिकम् ॥  
प्रज्ञादेवब्रह्मामृतमयः स परिकीर्तितः।  
प्रज्ञादिमय एवं स भूत्वा देवान् क्रमेण च ॥  
एति मारुतपर्यन्तान् मारुतेन च केशवम्।  
सम्पादनाच्च विद्याया अस्याः परत एव च ॥  
द्वासप्ततिसहस्राणि रूपाणि हि रमापतेः।  
बृहतीसहस्रसंस्थानि स्वरव्यञ्जनभेदतः ॥  
तान्येव पुरुषस्थानि यस्मात् पुरुषसंस्थितम्।  
बृहतीसहस्रं तच्छंस्यं व्यज्यते न ह्यृते नरम् ॥  
द्वासप्ततिसहस्राणि तान्येवाहर्निशासुच।  
विष्णुरूपाणि सूर्येऽपि त्वहोरात्रं हि सूर्यगम् ॥  
तस्माद्योऽयमहं नामा सदाऽहेयत्वहेतुतः।  
स एवासौ सूर्यसंस्थः साक्षान्नारायणः प्रभुः ॥  
योऽसौ सूर्यगतो विष्णुः सोऽहेयो भास्करादिभिः।  
एवं मनुष्यजीवेषु सूर्यादिषु च संस्थितः ॥  
एक एव परो विष्णुरिति जीवसमीपगम्।  
ईक्षेन्नारायणं देवं सर्वजीवेश्वरेश्वरम् इत्यैतरेयसंहितायाम्।  
संपन्नस्य परस्तादेवानन्तरमेव। न पुनः कर्मान्तरेण शरीरारम्भ एवंविदो भवति। प्रज्ञामयो  
देवतामय इत्यादि पृथक् पृथक्शब्दोऽनिरुद्धादिचतुर्मुर्तीनामपि परस्परसाम्येन सर्वजीवेश्वर  
आधिक्यं ज्ञातव्यमिति दर्शयितुम्।  
अन्तर्यामिस्वरूपेण ज्ञापयन्ननिरुद्धकः।  
प्रज्ञेत्युक्तो द्योतनाच्च प्रद्युम्नो देवतोदितः ॥  
अमं करोति यच्छास्त्रमृतं स्वस्मिन् पुनः पुनः।  
सङ्कर्षणोऽमृतं तस्माद्वासुदेवस्तु बृंहणात् ॥

जीवानां मुक्तिदानेन ब्रह्मेति कथितः प्रभुः।

एवमेकोऽपि भगवांश्चतुर्धा समुदीरितः ॥ इत्यादि चातुरात्म्ये।

सम्भूयेत्यत्र समित्युपसर्गाद्बृहतीसहस्रसम्पादनानन्तरं भगवदाधिक्यं पुनराधिक्येन ज्ञायत इत्युक्तं भवति। भगवदाधिक्यमधिकं ज्ञात्वादेवता अपि क्रमेण प्राप्नोति।

द्वासप्ततिसहस्राणां रूपाणां पर्युपासनात्।

आधिक्यं ज्ञायते विष्णोर्नितरां हि पुनः पुनः ॥

प्राप्नोति देवताश्चैव केशवान्ताः क्रमेण तु।

योग्या अस्याश्च विद्याय देवा ऋषय एव च ॥ इत्यादि सत्तत्त्वे।

बृहस्पतीसहस्रस्थितानि विष्णुरूपाणि पुरुषे स्थितानि पुरुषैरहेयत्वादहंनामकानि तान्येव सूर्ये स्थितानि यान्येव सूर्ये स्थितानि तान्यपि सूर्यादिभिरहेयत्वादहंनामकानि तदेवोक्तं नारायणाख्यं परं ब्रह्मैव सर्वदा उप समीप ईक्षेत।

नात्र जीवेश्वराभेदो विवक्षितः। उप समीपे ईक्षेतेति समीपे दर्शनवचनात्। न च निरर्थकत्वमुपसर्गस्याङ्गीकर्तुं युक्तम्। स ह्यार्षेषु वेदेषु व्याकरणनिरुक्तादिषूपसर्गाणां वैयर्थ्यमङ्गीकर्तुं कुत्रचित्। उक्तं च भगवता व्यासेन -

नानर्थकः स्वरो वाऽपि वर्णो वा कुत्रचिद्भवेत्।

पदं वाक्यं कुतश्च स्यान्नाल्पार्थमपि कुत्रचित् ॥

उच्चारार्थमपि वा नास्ति किञ्चित्स्वरादिकम्।

महार्थमेव सर्वं हि वेदे वा वैदिकेऽपि वा ॥ इति।

सुकरं च सर्वपदानामनर्थकत्वकल्पनम्। यैश्च वाक्यैरर्थवत्त्वं प्रतीयते तेषामप्यनर्थकत्वमेव स्याद्विशेषाभावात्। न च मानुषवाक्येन वेदपदानामानर्थक्यं कल्प्यम्। जीवेश्वरैक्याङ्गीकारे योऽहं सोऽसावित्येव पूर्यते पुनर्योऽसौ सोऽहमिति व्यर्थम्। न ह्यस्य तेनैक्ये तस्यानेन भेदशङ्का भवति। अस्य तस्येति भेदाङ्गीकारे नाभेदो मुख्यः। किन्तु तदधीनत्वमेवान्यस्य भवति स्नेहविशेषो वा। चैत्रो मैत्रो मैत्रश्चैत्र इतिवत्। तत्र ह्युभयस्नेहापेक्षया पुनर्वचनं युज्यते। अभ्यासत्वे ह्येकप्रकारेण प्रयोगो दृष्टः। अत्र हि प्रयोगद्वैविध्यं दृश्यते।

एकप्रकारा बहुशो वागभ्यास इतीरितः।

अर्थान्तरार्था द्विविधा प्रयुक्तेति हि निर्णयः ॥ इति गारुडे।

अहंशब्दस्याहेयत्वाङ्गीकारे नराहेयत्वं सुराहेयत्वं चोच्यत इति न वैयर्थ्यम्। 'अ इति ब्रह्म तत्रागतमहमिति न वा अहमिमं विजानाति तस्योपनिषदम्' इत्यादौ विष्णोरेवाहेयत्वेनाहं- नामकत्वप्रसिद्धेः। अहंशब्दस्यास्मच्छब्दार्थकत्वेऽहमिमं विजानातीति न युज्यते। तस्य भूरिति शिरो भुव इति बाहू इत्यादिनाऽक्षिसंस्थो भगवानेव ह्यहंशब्दोदितः। न हि जीवस्याक्षिणि पृथक् शिरोबाह्वादिकं विद्यते। हृदि स्थितमेव हि तस्य स्वरूपम्। जागरितेऽप्यक्ष्यादिषु विशेषसन्निहितं भवति दीपप्रकाशवत्। 'अव्यस्थितिवैशेष्यादिति चेन्नाभ्युपगमाद्धृदि हि'। 'गुणाद्वाऽऽलोकवदित्' इति च सूत्रात्। 'आदित्ये हिरण्मयः पुरुषस्तस्य यथा कप्यासं पुण्डरीकमेवमक्षिणि' इत्यादि सूर्ये स्थितस्य विष्णो रूपमुत्तवाऽक्षिस्थितस्यापि तस्यैतस्य तदेव रूपमित्यादि कथनाच्च। 'स एष एवैतस्मादर्वाञ्चो लोकस्तेषां चेष्टे' इत्यादि लोकाधिपत्यकथनाच्च। न हि कश्चिद्भिक्षुकः पातालाद्यधिपतिरित्यत्र किञ्चिन्मानम्। तस्माद्भगवानेवाहेयत्वादहं नामा। 'चक्षुर्मित्रस्य वरुणस्याग्नेः'। 'जगतस्तस्थुषश्चात्मा' इत्यादि जीवेभ्यो भेददर्शनाच्च।

यच्चाप्नोति यदादत्ते यच्चात्ति विषयानिह।

यच्चास्य सन्ततो भावस्तस्मादात्मेति भण्यते ॥ इति भारते।

देवता अपि एति प्राप्नोतीत्येव चार्थः। लयश्चेद्देवतास्वप्येतीति स्यात्। न च विनाशः पुरुषार्थः। मयट् शब्दस्य भगवत्प्राधान्यर्थत्वानङ्गीकारे सम्भूय देवता अप्येतीति ल्यप् न युज्यते। उपासनायास्तु सम्पन्नस्य परस्तादित्युक्तत्वात् पूर्वमेव सिद्धिः। 128

सर्वस्माद्भिन्नमीशेशं जीवाभेदेन यः स्मरेत्।  
स यात्यन्धन्तमो घोरं नित्यातिशयदुःखदम् ॥  
सर्वोत्तमं तु यो विष्णुं भिन्नं जानाति सर्वतः।  
नित्यानन्दमसौ याति वासुदेवप्रसादतः ॥

इति चैतरेयसंहितायाम्।

अतः सर्वव्यतिरिक्त सर्वोत्तमः सर्वगुणसम्पूर्णो नारायण इति सिद्धम्।

सर्वप्रमाणसिद्धत्वं वक्तुमाध्यायमूलतः।  
अध्यायान्ते द्विरुक्तिः स्यात्पूर्वोक्तस्यावधारणे ॥ इति शब्दनिर्णये ॥ 4 ॥



॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीय प्रघटके प्रथमोऽध्यायः ॥ 2-1

॥

ओं यो ह वा आत्मानं पञ्चविधमुक्थं वेद यस्माद्धीदं सर्वमुत्तिष्ठति स सम्प्रतिवित्पृथिवी वायुराकाश आपो ज्योतींषीत्येष वा आत्मोक्थं पञ्चविधमेतस्माद्धीदं सर्वमुत्तिष्ठत्येतमेवाप्येत्ययनं ह वै समानानां भवति य एवं वेद तस्मिन्योऽन्नं चान्नादं च वेदहास्मिन्नन्नादो जायते भवत्यस्यान्नमापश्च पृथिवी चान्नमेतन्मयानि ह्यन्नानि भवन्ति च्योतिश्च वायुश्चान्नादमेताभ्यां हीदं सर्वमन्नमत्त्यावपनमाकाश आकाशे हीदं सर्वं समोप्यत अवपनं ह वै समानानां भवति य एवं वेद तस्मिन्योऽन्नं चान्नादं च वेदाहास्मिन्नन्नादो जायते भवत्यस्यान्नमोषधिवनस्पतयोऽन्नं प्राणभृतोऽन्नादमोषधिवनस्पतीन्हि प्राणभृतोऽदन्ति तेषां य उभयतोदन्ताः पुरुषस्यानुविधां विहितास्तेऽन्नादा अन्नमितरे पशवस्तस्मात्त इतरान्पशूनधीव चरन्त्यधीव ह्यन्नेऽन्नादो भवत्यधीव ह समानानां जायते य एवं वेद ॥ 1 ॥

भा - योऽसौ नारायणो देवः परमात्मा सनातनः।

नित्याततगुणत्वात्स आत्मेत्युक्तः सदा श्रुतौ ॥

नारायणादिरूपेण पञ्चधाऽवस्थितः सदा।

सर्वस्योत्थापकत्वात्स उक्थमित्यभिधीयते ॥

बृहतीसहस्ररूपे च स उक्थे पञ्चधा स्थितः।

पञ्चभेदं हि तच्छस्त्रं तृचाशीतित्रयं च यत् ॥

पूर्वापरं तृचाशीत्या इति पञ्चात्मकं हि तत्।

प्रथमे पञ्चकाद्भागे स्थितो नारायणः स्वयम् ॥

ऋक्रयाशीतिके पूर्वे गायत्रीच्छन्द आत्मके।



वासुदेवः स्थितो नित्यमृगशीतित्रये तथा ॥  
द्वितीये बृहतीच्छन्दस्यसौ सङ्कर्षणः स्थितः।  
यस्यावेशबलेनैव जीवः सङ्कर्षणोऽपरः ॥  
पृथिवीं बिभर्ति सततं तत्रप्रसादात्तवैभवः।  
तृतीयायां तृचाशीत्यामुष्णिक्छन्दसि केशवः ॥  
प्रद्युम्नरूपी सततं स्थितो यस्यैव सन्निधेः।  
कामः प्रद्युम्ननामाभूत्तत्रप्रसादात्तवैभवः ॥  
उक्थस्यैवान्त्यभागे तु सोऽनिरुद्धो हरिः स्थितः।  
कामपुत्रोऽनिरुद्धाख्यं यादवेशेन लब्धवान् ॥  
एवं पञ्चात्मकं विष्णुं बृहत्युक्थस्य देवताम्।  
यो वेद सम्यग्वेत्ता स तानि रूपाणि वै हरेः ॥  
स्थितानि पञ्चभूतेषु पृथिव्याद्यभिधानि च।  
तदावेशात् पृथिव्यादिनाम भूतेषु पञ्चसु ॥  
पृथुत्वात् पृथिवीनामा भूमौ नारायणः स्थितः।  
बलज्ञानस्वरूपत्वाद्वायुनाम स एव च ॥  
वायौ सङ्कर्षणो नित्यं स्थित आकाशनामकः।  
व्याप्तत्वाद्वासुदेवस्तु सदाऽऽकाशे स्थितः प्रभुः ॥  
अनिरुद्धस्तथैवाप्सु बहुरूपो व्यवस्थितः।  
अम्नामा पालनान्नित्यं प्रद्युम्नो ज्योतिषि स्थितः ॥  
ज्योतिर्नामा द्योतनाच्च बहुरूपः पृथक् पृथक्।

यद्यप्यस्य हरेः सर्वरूपाण्यप्यखिलैर्गुणैः ॥  
पूर्णान्यथापि चैकैकरूपेषु स पृथग्गुणैः ॥  
व्यवहारान् पृथग्देवः करोतीव हि लीलया ॥  
तस्मात् पृथगिवास्येति नाम विष्णोः परात्मनः ।  
सर्वत्र सर्वनाम्नोऽपि व्यवहारार्थमीर्यते ॥  
एतस्माद्धि हरेर्नित्यं जगदुत्तिष्ठति प्रभोः ।  
मुक्तौ लये च तं याति स च सर्वाश्रयः प्रभुः ।  
य एवं वेत्ति तं विष्णुमुपास्ते चापरोक्षतः ॥  
स मुक्तः समजातीनामाश्रयश्च भविष्यति ।  
स्वजातीनामुत्तमत्वपदयोग्या हि ये सुराः ॥  
ब्रह्मेन्द्राद्यास्ते हि योग्याः साक्षादस्मिन्नुपासने ।  
अन्येषां ज्ञानमात्रेण योग्यमाधिक्यमाप्यते ॥  
सङ्कर्षणश्च प्रद्युम्नस्तत्र भोक्तृषु संस्थितौ ।  
बोक्तृशक्तिप्रदौ नित्यं भोक्तारौ च विशेषतः ॥  
नारायणानिरुद्धौ तौ भोग्यवस्तुषु संस्थितौ ।  
तर्पकौ सर्वलोकानां तस्माद्भोग्यौ न चर्व्यतः ॥  
अवकाशप्रदो नित्यं वासुदेवो नमः स्थितः ।  
एवं पञ्चात्मकं विष्णुं य उपास्ते सदैव तु ॥  
अवकाशप्रदः सोऽपि स्वजातीनां भविष्यति ।  
भोक्ता चाप्यायकश्चैव तस्य विष्णोः प्रसादतः ॥

ब्रह्मेन्द्राद्याः स्वजातीशपदयोग्या अमुष्य च।  
योग्या उपासनस्य स्युस्तदन्ये ज्ञानमात्रके ॥  
सङ्कर्षणश्च प्रद्युम्नो जङ्गमेषु व्यवस्थितौ।  
नारायणानिरुद्धौ तु स्थावरान्तर्गतौ प्रभू॥  
तत्राप्याकाशगो नित्यं वासुदेवो निरञ्जनः।  
प्राणानां भरणान्नित्यं प्राणभृन्नाम तद्धरेः ॥  
न ह्यन्यः प्राणभर्ताऽस्ति तमृते पुरुषोत्तमम्।  
ओषणाच्च निधानाच्च स एवौषधिनामकः ॥  
वननीयपतित्वाच्च स एव हि वनस्पतिः।  
अन्ने स्थित्वा तृप्तिदत्वं तस्याद्यत्वमपीष्यते ॥  
पुरुषस्य हरेर्ये तु सदाकारेण संस्थिताः।  
देवगन्धर्वमथर्थाद्यास्तेषु सङ्कर्षणो हरिः ॥  
प्रद्युम्नश्च स्थितो नित्यं पुरुषाकृतिरेव तु।  
तौ भोक्तारौ च भोग्यानां भोजकावखिलस्य च ॥  
नारायणानिरुद्धौ तु तथाऽन्यपशुषु स्थितौ।  
वृषभाश्वादिरूपेण तृप्तिदावखिलस्य च ॥  
वाहनोपानहादीनामारोढारो नरादयः।  
यतः सङ्कर्षणश्चैव प्रद्युम्नस्तेषु संस्थितौ ॥  
ततस्तयोर्हि सञ्चार उपरीव भविष्यति।  
आकाशगो वासुदेवः पञ्चमोऽत्राप्युपास्यते ॥

वाहनादियुतो मुक्तौ भवेदेतदुपासकः

इत्यैतरेयसंहितायाम् ॥

आत्मशब्दाच्च न भूतमात्रमत्रोच्यते। न च मुख्यार्थं परित्यज्योपचारार्थोऽङ्गीकर्तव्यो विरोधाभावे। सर्वनामवत्त्वं च भगवतः श्रुत्यैवोपपादितं पूर्वत्र। 'वप निरोमकरणावकाशप्रदानाबीजवर्दनेषु' इति च धातुः। तस्मिन् पञ्चके योऽन्नमन्नादं च वेद सोऽस्मिन् स्वजातियूथे विशेषेणान्नाद आजायते ह। तस्मिन्वेद अस्मिन्नाजायत इति पृथक् पृथक् पुनः पुनर्विशेषेणादुपासकस्य स्वजातिसन्निधानाच्च स्वजाताविति ज्ञायते।

क्षीराब्दिशयनं विष्णो रूपं यत्पुरुषाभिधम्।

सङ्कर्षणश्च प्रद्युम्नस्तदाकारौ नृषु स्थितौ ॥

नारायणानिरुद्धौ तु पश्वाकारौ पशुस्थितौ ॥ इति च सत्तत्त्वे।

गुणवैशेष्याभावेन वाहानादिषु चरणमात्रादधीव चरन्तीत्यादाविवशब्दः ॥ 1 ॥

तस्य च आत्मानमाविस्तरां वेदाश्रुते हाविर्भूय ओषधि वनस्पतयो यच्च किञ्च प्राणभृत्स आत्मानमाविस्तरां वेदौषधिवनस्पतिषु हि रसो दृश्यते चित्तं प्राण भृत्सु प्राणभृत्सु त्वेवाविस्तरामात्मा तेषु हि रसोऽपि दृश्यते न चित्तमितरेषु पुरुषे त्वेवाविस्तरामात्मा स हि प्रज्ञानेन सम्पन्नतमो विज्ञातं वदति विज्ञातं पश्यति वेद श्वस्तनं वेद लोकालोकौ मर्त्येनामृतमीप्सत्येवं सम्पन्नोऽथेतरेषां पशूनामशनापिपासे एवाभिविज्ञानं न विज्ञातं वदन्ति न विज्ञातं पश्यन्ति न विदुः श्वस्तनं न लोकालोकौ त एतावन्तो भवन्ति यथाप्रज्ञं हि सम्भवाः ॥

भा - आविर्भावं तारतम्याद्यो वेद परमात्मनः।

स तस्यैव विशेषेण प्रीतियोगाद्भविष्यति ॥

स्थावरं जङ्गमं चैव भूयस्त्वेनाशुते हरिः।

आविर्भूतेषु सदा सम्यक् स्वात्मानमेव च ॥

तारतम्यात् सन्निहितं सर्वभूतेषु केशवः ।  
वेत्त्येक एव विष्णोर्यद्विशेषावेशनं सदा ॥  
जङ्गमेषु च वृक्षेषु नैव तादृक् शिलादिषु ।  
तस्माद्वृक्षादिषु रसश्चित्तं चलनवत्सु च ॥  
दृश्यते न शिलाद्येषु सन्निधिर्न हि तादृशी ।  
शिलाद्येषु स्थितो विष्णुर्भारदार्यदिकारणम् ॥  
नैव चित्तादिकस्यातो वृक्षाद्या उत्तमास्ततः ।  
विशेषोऽयं पदार्थानां न तु विष्णोः कथञ्चन ॥  
यत्र विष्णुर्गुणाधिक्यं दर्शयेद्वस्तु तद्वरम् ।  
गुणपूर्णो हि सर्वत्र स्वयं विष्णुः सनातनः ॥  
वृक्षेभ्योऽप्यधिकं विष्णुर्जङ्गमेषु प्रकाशितः ।  
तेभ्योऽपि पुरुषे विष्णुर्गुणाधिक्यप्रकाशतः ॥ इत्यादि च ।

य आत्मानं परमात्मानमाविस्तराम् आविर्भावतारतम्येन वेद स तस्य विष्णोरेव । सर्वेषां  
तदीयत्वेऽपि प्रियत्वात् तदीयत्वविशेषणम् । ओषधिवनस्पतयो यच्च किञ्च प्राणभृत् तत् सर्वं  
शीलादिभ्यो भूयस्त्वेन तेषां विभूतोऽश्रुते भगवान् । स एव च नारायणः सम्यक् स्वात्मानमाविस्तरां  
वेद । अन चेष्टायामिति धातोश्चेष्टावत्त्वमेव प्राणभृत्त्वं पश्वादीनां ज्ञानानुसारेण ह्युत्पत्तयः सम्भवाः ॥  
2 ॥

स एष पुरुषः समुद्रः सर्वं लोकमति यद्ध किञ्चाश्रुतेऽत्येनं मन्यते  
यद्यन्तरिक्षलोकमश्रुतेऽत्येनं मन्यते यद्यमुं लोकमश्रुतीतात्येवैनं मन्येत स एष पुरुषः  
पञ्चविधस्तस्य यदुष्णं तज्ज्योतिर्यानि खानि स आकाशोऽथ यल्लोहितं  
श्लेष्मारेतस्ताआपो यच्छरीरं सा पृथिवी यः प्राणः स वायुः स एष वायुः पञ्चविधः

प्राणोऽपानो व्यान उदानः समानस्ता एता देवताः प्राणापानयोरेव निविष्टाश्चक्षुः श्रोत्रं  
मनो वागिति प्राणस्य ह्यन्वपायमेता अपियन्ति स एष वाचश्चित्तस्योत्तरोत्तरिक्रमो  
यद्यज्ञः स एष यज्ञः पञ्चविधोऽग्निहोत्रं दर्शपूर्णमासौ चातुर्मास्यानि पशुः सोमः स एष  
यज्ञानां सम्पन्नतमो यत्सोम एतस्मिन्ह्योताः पञ्चविधा अधिगम्यन्ते यत्प्राक्सवनेभ्यः  
सैका विधा त्रीणि सवनानि यदूर्ध्वं सा पञ्चमी ॥ 3 ॥

भा - योऽस्मिन् पुरुषे पश्चादिभ्य आधिक्येन सन्निहितो भगवान् स एष पुरुषः समुद्रः  
समुद्रित्तोऽन्येभ्यः। स जीवो यद्यपि भगवत्प्रसादात् सर्वलोकाधिपो भवति सर्वलोकानतीत्य  
यत्किञ्चिदलौकिकं मोक्षाख्यमप्यश्रुते तथापि तमेनमात्मशब्देन प्रस्तुतं विष्णुमत्येव  
मन्यतेऽधिकमेव मन्यते स्वात्मनः सर्वस्माच्च मुक्तोऽपि न तेन साम्यं तद्भावं वा मन्यते। 'कृष्णो  
मुक्तैरिज्यते वीतमोहैः'। 'मुक्तानां परमा गतिः'। 'अमृतस्यैष सेतुः' इत्यादिवाक्याच्च।  
यद्यपि देव लोकाधिपत्यं तद्योग्यस्य विष्णुर्ददाति तदप्यश्रुवीतैव। बहुगणिकादिपरिवाररूपमशुचीदं  
पदमित्यादिबुद्ध्या नापह्वीत। एनं भगवन्तमतिमन्येतैव सर्वथा स्वतः सर्वस्माच्छाधिकमेव मन्येत।  
यद्यमुं लोकमश्रुते प्राप्नोति अश्रुवीत भुञ्जीत। पृथिवीलोकाधिपत्येऽपि विष्णोराधिक्यं सत्पुरुषो  
मन्यत इति प्रत्यक्षसिद्धत्वान्न पृथगुक्तम्। अतिशब्दाद्यद्ध किञ्चेति प्रथमोक्तो मोक्ष इति सिद्धम्।  
अन्तरिक्षप्राप्तेरल्पत्वान्मोक्षे स्वतः सिद्धत्वाच्चातिमन्यते इति सिद्धवचनमेव कृतम्।  
स्वर्गादिप्राप्तेरधिकैश्वर्याद्भगवत्समोऽहं भगवत्स्वरूप इति वा मन्तुं प्राप्तिरस्तीत्येवैनं मन्येतेति  
सावधारणविधिः। न च मन्यते इति काममात्रम्। 'मनु अवबोधन' इति धातोः। न ह्यवबोध एव  
कामः। अन्यथा राज्यं चानन्नपि राज्यकाम इति स्यात्। न च मन्यते मन्येतेति द्विविधः  
प्रयोगस्तस्मिन् पक्षे युज्यते। न च सर्वलोकमतीत्याश्रतो मुक्तस्य मुक्तेरन्यत्र कामो विद्यते।  
सर्वलोकाधिकं च मुक्तिं विना नान्यत्। तस्मान्मुक्तैरपि भगवान् सर्वोत्तमत्वेन चिन्त्य इति सिद्धम्।

पुरुषस्थपञ्चभूतेषु पञ्चरूपो हरिः स्थितः।

प्रद्युम्नादिस्वरूपेण ज्योतिरादौ पृथक् पृथक् ॥

स एव तु पुनर्वायौ पञ्चधाऽवस्थितः प्रभुः।

प्राणादिरूपे वसति ह्यनिरुद्धादिरूपवान् ॥  
अनिरुद्धः स प्रद्युम्नस्तथा सङ्कर्षणः प्रभुः ।  
वासुदेवो नारायणः पञ्चरूप इति क्रमात् ॥  
पञ्चरूपोऽपि भगवान्यस्माद्वायौ विशेषतः ।  
स्थितस्तेन च खादिभ्यो वायुरेव विशिष्यते ॥  
अत एव पृथिव्यादिस्वरूपा मन आदयः ।  
देवाः प्राणाश्रिता नित्यं गच्छन्ति प्राणमन्वपि ॥  
पृथिवीमयं मनस्तत्र शषवीन्द्रशिवेन्द्रकाः ।  
कामानिरुद्धौ देवगुरुर्मनोदेवाः सचन्द्रकाः ॥  
श्रोत्रमाकाशरूपं च मित्रधर्मजलाधिपाः ।  
कुभेरश्च दिशां देवाः श्रोत्रदेवा इति श्रुताः ॥  
ज्योतीरूपं तथा चक्षुश्चक्षुर्देवो रविः स्मृतः ।  
किञ्चित्तेजोयुता वाक्तु विशेषेण त्वबात्मिका ॥  
उपचीयते ततः साऽद्विस्तदभावे च शुष्यति ।  
तृषितस्य हि वागेव पूर्वं मन्दा प्रवर्तते ॥  
वाग्देवते ततो वह्निरुमा चापि प्रकीर्तिते ।  
चक्षुष्ट्वमग्नेः श्रोत्रत्वं चन्द्रस्यापि सहोच्यते ॥  
स्वाहाया अपि वाक्त्वं च पर्जन्यस्य मनः स्थितिः ।  
द्वितीयमेतदास्थानं श्रुतिवाक्यप्रमाणतः ॥  
शेषवीन्द्रशिवादीनां मनआदिस्वरूपिणाम् ।



आश्रयो वायुरेवैकस्तस्य नारायणः स्वयम् ॥

तस्माद्वायुवशानां हि वाक्चित्तादिस्वरूपिणाम्।

देवानां क्रमवृत्तिभ्यो जाते यज्ञेऽपि केशवः ॥

अग्निहोत्रादिके नित्यमनिरुद्धादिरूपकः।

पञ्चधाऽवस्थितः सोमे पञ्चरूपो व्यवस्थितः ॥

सवनत्रयात् पूर्वके च सवनत्रितये परे।

अनिरुद्धादिरूपेण क्रमेणैव व्यवस्थितः ॥

तमेतं परमं विष्णुं मुक्तोऽप्यत्येव मन्यते।

अधिकं ह्येव तस्मात्तं मन्येतान्योऽपि सर्वदा ॥ इत्यादि च ॥

पञ्चरूपभगवद्धानार्थमेव चैतत् पञ्चविधत्वं सर्वत्रोक्तम् ॥ 3 ॥

यो ह वै यज्ञे यज्ञं वेदाहन्यहर्देवेषु देवमध्यूहं स सम्प्रतिविदेष वै यज्ञे

यज्ञोऽहन्यहर्देवेषु देवोऽध्यूहं यदेतन्महदुक्तं तदेतत्पञ्चविधं त्रिवृत्पञ्चदशं

सप्तदशमेकविंशं पञ्चविंशमिति स्तोमतो गायत्रं रथन्तरं बृहद्भद्रं राजनमिति सामतो

गायत्र्युष्णिग्बृहती त्रिष्टुब्ध्वपदेति च्छन्दस्तः शिरो दक्षिणः पक्ष उत्तरः पक्षः

पुच्छमात्मेत्याख्यानम्। पञ्चकृत्वः प्रस्तौति पञ्चकृत्व उद्गायति पञ्चकृत्वः प्रतिहरति

पञ्चकृत्व उपद्रवति पञ्चकृत्वो निधनमुपयन्ति तत्स्तोभसहस्रं भवत्येवं ह्येताः पञ्चविधा

अनुशस्यन्ते यत्प्राकृचाशीतिभ्यः सैका विधातिस्त्रस्तृचाशीतयो यदूर्ध्वं सा पञ्चमी

तदेतत्सहस्रं तत्सर्वं तानि दश दशेति वै सर्वमेतावती हि सङ्ख्या दश दशतस्तच्छतं दश

शतानि तत्सर्वं तानि त्रीणि च्छन्दांसि भवन्ति त्रेधा विहितं वा इदमन्नमशनं पानं

खादस्तदेतैराप्नोति ॥ 4 ॥

भा – यज्ञेषु यज्ञनामानं याज्यत्वात् पुरुषोत्तमम्।

अधिरूढं तथाऽहस्सु चाहर्नामानमेव तु ॥  
अहार्यत्वाद्देवेषु देवं सर्वोत्तमत्वतः ।  
एवं च सर्वनामानं सर्वेषु स्थितमच्युतम् ॥  
स्तोमादिषु च यो वेद स सम्यग्विदिति श्रुतः ।  
य एष उक्थनामाऽसौ सर्वोत्थापनको हरिः ॥  
महांश्च परिपूर्णत्वात् सहस्रबृहतीस्थितः ।  
अहरहं सयज्ञानां यज्ञो देवाधिकोऽपि सः ॥  
अनिरुद्धादिरूपेण स विष्णुः पञ्चधा स्थितः ।  
स्तोमसामचितिच्छन्दश्यस्त्रेष्वपि पृथक् पृथक् ॥  
एकैकमेव तद्रूपमनिरुद्धादिपञ्चकम् ।  
प्रस्तावादिष्वपि विभुः पञ्चधैव व्यवस्थितः ॥  
प्रस्तावादीन्पञ्चकृत्वस्तस्मादेव प्रकुर्वते ।  
पञ्चरूपं तमेवैकं स्तोतुमेव पृथक् पृथक् ॥  
तत्र ये स्तोमशब्दाश्च संस्थिता बहुकोटयः ।  
पृथक् पृथक्तेऽपि विष्णोः प्रादुर्भावान् प्रचक्षते ॥  
अनन्तरूपो हि हरिः शब्दोऽप्येष ह्यनन्तधा ।  
विष्णोः सहस्रनाम्नस्तु यत्तद्रूपसहस्रकम् ॥  
बृहतीसहस्रमेतच्च तद्वक्ति हि पृथक् पृथक् ।  
सहस्रशब्दोऽप्यमितं यतो वक्तव्यमितान्यतः ॥  
नामानि विष्णोरुच्यन्ते सहस्रमिति चारव्यया ।

अनन्तनामवचने त्वशक्तत्वात् सहस्रकम्।  
नाम्नां पृथगिदं प्रोक्तमनन्ततनुवाचकम्।  
विष्णोरनन्तरूपाणामुक्त्या पञ्चशतद्वये ॥  
आसीत् सहस्रमित्याख्या सहस्रं मुख्यतोऽमितम्।  
ब्रह्म यावत् तावती वागिति वेदप्रमाणतः ॥  
सहैवानन्तरूपैस्तु सरणेन सहस्रकम्।  
नाम्ना सह सृतेरेव रूपाणां वा सहस्रता ॥  
बृहतीसहस्रं चैतस्माद्रूपानन्ताभिधायकम्।  
पृथक् पृथग्घनामार्था ऋच एताः प्रकीर्तिताः ॥  
सर्वनामात्मकं तस्माद्वक्सहस्रमिदं हरेः।  
सर्वरूपाण्यतो विष्णोस्संस्तुतान्यमुनैव हि ॥  
मत्स्यकूर्मक्रोडसिंहवटुभार्गवराघवाः।  
कृष्णबुद्धौ च कल्कीति रूपाणां दशकं हरेः ॥  
पञ्चभेदविभिन्नेन ह्यक्सहस्रेण शंस्यते।  
रूपाणां पञ्चकं पूर्वमपर पञ्चकं हरेः ॥  
प्रस्तावाद्यैरानिधनैः स्तूयते सामभक्तिभिः।  
तानि रूपाण्यस्य दश सर्वरूपात्मकानि च ॥  
दशनामानि चास्यैव सर्वरूपाभिधान्यपि।  
पञ्चकं सामभक्तीनामृक्सहस्रं च तद्वयम् ॥  
स्तावकं सर्वरूपाणामत एव रमापतेः।

दशेति सर्वनामैतत् प्रथितं मुख्यतः श्रुतौ ॥  
शंरूपं भगवन्तं यद्दद्याद्वक्त्या समस्तशः ।  
दशेत्यमितनाम्नां तदाख्या रूपेषु शंददेः ॥  
सर्वनामार्थवचनात् पञ्चकद्वितयस्य च ।  
अभूद्देशेति वै नाम तस्मादेतद्दशाखिलम् ॥  
दशैव मूलसङ्ख्या च तद्विभेदाः शतादयः ।  
ऋक्सहस्रमिदं तस्मादनन्तगुणमच्युतम् ॥  
अनन्तशक्तिममितरूपनामानमेव च ।  
वक्ति च्छन्दस्त्रयं चात्रतृचाशीतित्रयात्मकम् ॥  
अशनादित्रिकं तच्च भूत्वा विष्णुमुपैति च ।  
सर्वच्छन्दोऽभिधश्चैव सर्वदेवाभिधस्तथा ॥  
सर्वमुन्यभिधश्चैव सर्ववस्त्वभिधो हरिः ।  
अनन्तपूर्णगुणकस्तस्माज्ज्ञेयो रमापतिः ॥  
मुख्यतोऽस्यां च विद्यायां योग्य एकश्चतुर्मुखः ।  
एकदेशपरिज्ञाने त्वन्ये योग्याः शिवादयः' इत्यादि च ॥  
त्रिविधो ह्यनिरुद्धोऽसावाध्यात्मादिविभेदतः ।  
अतस्त्रिवृदिति प्रोक्तस्तथा पञ्चदशात्मकः ॥  
प्रद्युम्नः पञ्चभूतेषु ह्यध्यात्मादिविभेदतः ।  
लिङ्गसप्तदशस्थत्वात् तावान् सङ्कर्षणः श्रुतः ॥  
सप्तधातुषु संस्थः सन्नध्यात्मादिविभेदतः ।

एकविंशो वासुदेवो मनआदिचतुष्टये ॥  
गुणत्रये च प्रकृतावध्यात्मादिविभेदतः ।  
मूलरूपेण च सह पञ्चविंशात्मकः प्रभुः ॥  
नारायणस्त्वचिन्त्यात्मा स एकोऽपि ह्यनन्तधा ।  
गायकानां त्राणतोऽसौ गायत्रमनिरुद्धकः ॥  
प्रद्युम्नो हि रथारूढस्तेन चोक्तो रथन्तरम् ।  
बृहद्रूपो बृहन्नामा तथा सङ्कर्षणः प्रभुः ॥  
भद्रं तु वासुदेवोऽसौ भद्रमोक्षप्रदो यतः ।  
नारायणो राजनं स्याद्राजयत्येष मोक्षिणः ॥  
गायत्री त्वनिरुद्धोऽसौ त्रिकाले गीयते यतः ।  
उष्णिगुष्णस्वरूपत्वात् प्रद्युम्नोऽग्न्यादिसंस्थितः ॥  
स्त्रीरूपो बृहतीनामा बृहत् सङ्कर्षणः प्रभुः ।  
वासुदेवस्तथा त्रिष्टुप् त्रिवेदैः स्तूयते यतः ॥  
नारायणस्तु स्त्रीरूपो द्विधैवासौ व्यवस्थितः ।  
द्विपदेति ततो नाम सर्वच्छन्दोऽभिधा इमे ॥  
वनितातनवः प्रोक्ता मध्यं नारायणः प्रभुः ।  
वासुदेवोऽस्य पुच्छं च वामदक्षौ च पक्षकौ ॥  
सङ्कर्षणश्च प्रद्युम्नः क्रमादेव प्रकीर्तितौ ।  
अनिरुद्धः शिरश्चैव तथैकोऽपि हि पञ्चधा ॥  
प्रस्तावनामाऽनिरुद्धो रक्षन् संस्तूयते यतः ।

सृजन् जगच्च रमया प्रद्युम्नस्तत्र गीयते ॥

उद्गीथनामा तेनासौ जगदुद्गमनेन वा।

संहारात् प्रतिहाराख्यस्तथा सङ्कर्षणः प्रभुः ॥

मोचयित्वा समीपं हि द्रावयेद्वासुदेवकः।

तेनोपद्रवनामाऽसौ निधीयन्ते यतोऽखिलाः ॥

मुक्ता नारायणे देवे तेनासौ निधनाभिधः ॥ इत्यादि च।

स्तूयमानत्वात् स्तोमः। समत्वात् साम। छन्द्यत्वाच्छन्दः ॥ 4 ॥

तद्वा इदं बृहतीसहस्रं सम्पन्नं तद्वैतदेके नानाच्छन्दसां सहस्रं प्रतिजानते  
किमन्यत्सदन्यद् ब्रूयामेति त्रिष्टुप्सहस्रमेके जगतीसहस्रमेकेऽनुष्टुप्सहस्रमेके  
तदुक्तमृषिणाऽनुष्टुभमनु चर्चूर्यमाणमिन्द्रं निचिक्युः कवयो मनीषेति वाचि वै तदैन्द्रं  
प्राणं न्यचायन्नित्येतत्तदुक्तं भवति स हेश्वरो यशस्वी कल्याणकीर्तिर्भवितोरीश्वरोह तु  
पुराऽऽयुषः प्रैतोरिति हस्माह कृत्स्नो ह्येष आत्मायद्वागभि हि प्राणेन मनसेस्यमानो  
वाचा नानुभवति बृहतीमभि सम्पादयेदेष वैकृत्स्न आत्मा यद्बृती सोऽयमात्मा सर्वतः  
शरीरैः परिवृतस्तद्यथाऽयमात्मा सर्वतः शरीरैः परिवृत एवमेव बृहती सर्वतश्चन्दोभिः  
परिवृता मध्यं ह्येषामङ्गानामात्मा मध्यं छन्दसां बृहती स हेश्वरो यशस्वी कल्याणकीर्ति-  
र्भवितोरीश्वरोहतु पुराऽऽयुषः प्रैतोरिति ह स्माह कृत्स्नो ह्येष आत्मायद्बृहती  
तस्माद्बृहतीमेवासम्पादयेत् ॥5 ॥

भा – तदिदमुक्तप्रकारेणैव बृहतीसहस्रं सम्पन्नं भवति। तदेके नानाच्छन्दसां सहस्रं शंसितव्यमेव,  
बृहतीसहस्रसम्पादनमविवक्षितमिति प्रतिजानते। केचित् त्रिष्टुप्सहस्रमेव शंसितव्यमिति।  
अनुष्टुप्सहस्रमेवेति वदन्तोऽनुष्टुप्प्रशंसात्मिकामृचं दर्शयन्ति। बीभत्सूनां जगद्भर्तुमिच्छूनाम्। अपां  
सयुजं सहैव चरन्तं चाहुः। विष्णुं हंसस्वरूपिणम् अनुष्टुभं चर्चूर्यमाणं पुनः पुनर्वदन्तं परमेश्वरं  
ददृशुश्च।

मेघसंस्थं हंसरूपं तं विष्णुं परमेश्वरम्।  
विरिञ्चिशिवपूर्वेभ्यो नृसिंहानुष्टुभं पराम् ॥  
उच्चारयन्तमर्थाश्च व्याचक्षाणं समन्ततः।  
ददृशुर्मुनयो दिव्या आचार्यं ब्रह्मशर्वयोः ॥  
एवं वायुं च ददृशुस्तत्र हंसस्वरूपिणम्।  
शिवादिभ्यो व्याहरन्तं तमेवानुष्टुभं पराम् ॥ इत्यादि च ॥

वागारव्यायामनुष्टुभ्युच्चार्यमाणायां हि मुनयो विष्णुं ददृशुः। अतो ब्रह्मादयोऽपि विष्णोः  
सकाशादनुष्टुभर्थं सर्वदा श्रुण्वन्तीति विज्ञायतेऽतोऽनुष्टुभेव च्छन्दसां वरेति चोक्तं भवति।

अनुष्टुभां सहस्रं तु यः शंसीतात एव तु।  
भवितुं चेश्वरः स स्याद्भावो मुक्तिर्न चान्यथा ॥  
यशस्वी स प्रसिद्धः स्याच्छुभकीर्तिश्च सर्वदा।  
स्वच्छन्दमृत्युता च स्यात् तस्यैत्याहैतरेयकः ॥  
महैतरेयो भगवावांस्तन्नेत्याह रमापतिः।  
नानाच्छन्दः प्रशंसादिप्रमाणरहितत्वतः ॥  
परिहाराय चापूर्णमैतरेयमुने श्रुणु।  
त्वं तु मन्त्रमदाहत्य यस्मादेतदवोचथाः ॥  
तस्माद्वक्षाम्युत्तरं ते प्रियः शिष्योऽसि मे यतः।  
उमैव वागिति प्रोक्ता सानुष्टुबभिमानिनी ॥  
अकृत्स्ना सा ततो नैव ब्रह्मेत्युक्ता कथञ्चन।  
वागिन्द्रियाभिमानिन्यां न हि ब्रह्मवचः क्वचित् ॥  
वायुना प्राणरूपेण मनोरूपशिवेन च।  
अभ्यस्यमानोऽनुभवेत् पुमान् वाचा न तु क्वचित् ॥  
अभिमानि बृहत्यास्तु वायुरेव यतः प्रभुः।  
तस्मादेषा छन्दसां हि वरिष्ठा बृहती स्मृता ॥  
पूर्णा हि वायुर्देवानां तस्माद् ब्रह्मेति चोच्यते।



माहात्म्याधिक्यतश्चैव बृहतीत्येव नाम तत् ॥  
अङ्गेभ्य एव सम्भूतान्यन्यच्छन्दांसि चाब्जजात्।  
मध्यात्तु बृहती जाता तस्मात् सा मध्यमुच्यते ॥  
पठ्यते तेन मध्ये सा च्छन्दसां प्रवरा सती।  
छन्दांस्यन्यान्यङ्गवत्स्युर्मध्यवद्बृहती परा ॥  
सप्त च्छन्दांसि चैवं हि प्रतिमा वैष्णवी मता।  
गायत्रीदेवतात्वं तु लक्ष्म्या यत्राभिधीयते ॥  
बृहती देवता तत्र भगवान् पुरुषोत्तमः।  
आधिक्यं छन्दसां यत्र गायत्र्यास्तु विवक्षितम् ॥  
तत्र तत्पुत्रको वायुर्बृहती देवता मता।  
ऋचामाधिक्ययोगार्थं नाङ्गीकर्तव्यमत्र तत् ॥  
प्रधानत्वाद्बृहत्यास्तु जगत्याद्यं न युज्यते।  
सम्पादनाद्बृहत्यास्तु मुक्तो भवितुमीश्वरः ॥  
स्यात् प्रसिद्धः सुकीर्तिश्च च्छन्दोमृत्युर्गुणाधिकः।  
इति प्राह स्वयं विष्णुर्महिदासाभिधः प्रभुः' ॥ इत्यादि च।  
इतोऽन्यत्सत्किमित्याहुर्नानाच्छन्दस्त्ववादिनः।  
अन्यत् सद्रूपमित्याहुस्त्रिष्टुब्वादिन एव ते ॥  
ऐन्द्रं प्राणं परमेश्वरसहितं वायुम्। प्राणेन मनसा च। अभि इत्यमानोऽभ्यस्यमानः।  
'तृतीयोऽतिशये' इति सूत्रादकारस्येकारः।  
'मथनान्मिथिलो जातः सहनात् सिंह उच्यते' इत्यादिवच।  
'हत्वी दस्यून' इत्यादिवच।  
अभ्यस्यमानः अभितः क्षिप्यमाणो विषयेषु बहुशः। कृत्स्न आत्मा कृत्स्नप्रतिमा विष्णोः।  
'एकाऽपि प्रतिमा विष्णोर्बृहती च्छन्दसां वरा।  
अन्यच्छन्दोऽभिधा यत् स्यात् प्रतिमा मध्यमैव तत्' ॥ इति च।  
एवं ब्रह्मादिभिः श्रूयमाणाऽनुष्टुबपि बृहत्या अङ्गमिति बृहत्या एवाधिक्यमुक्तं भवति ॥ 5 ॥

तद्वा इदं बृहतीसहस्रं सम्पन्नं तस्य वा एतस्य बृहतीसहस्रस्य सम्पन्नस्यैकादशानुष्टुभां  
शतानि भवन्ति पञ्चविंशतिश्चानुष्टुभ अत्तं वै भूयसा कनीयस्तदुक्तमृषिणा  
वाचमष्टापदीमहमित्यष्टौ हि चतुरक्षराणि भवन्ति नवस्रक्तिमिति बृहती सम्पद्यमाना  
नवस्रक्त्यृतस्पृशमिति सत्यं वै वागृचा स्पृष्टेन्द्रात्परि तन्वं मम इति  
तद्यदेवैतद्बृहतीसहस्रमनुष्टुप् सम्पन्नं भवति तस्मात्तदैन्द्रात्प्राणाद्बृहत्यै वाचमनुष्टुभं तन्वं  
संनिर्मिते स वा एष वाचः परमे विकारो यदेतन्महदुक्थं तदेतत्पञ्चविधं मितममितं स्वरः  
सत्यानृते इत्यृग्गाथा कुम्भ्या तन्मितं यजुर्निगदो वृथावाक्तदमितं सामाथो यः  
कश्चगेषाः स स्वर ओमिति सत्यं नेत्यनृतं तदेतत्पुष्पं फलं वाचो यत्सत्यं सहेश्वरो  
यशस्वी कल्याणकीर्तिर्भवितोः पुष्पं हि फलं वाचः सत्यं वदत्यथैतन्मूलं वाचो यदनृतं  
तद्यथा वृक्ष आविर्मूलः शुष्यति ऊर्ध्वत एतमेवानृतं वदन्नाविर्मूलमात्मानं करोति स  
शुष्यति स उर्ध्वत तस्मादनृतं न वदेद्धयेत त्वेनेन पराग्वा एतद्रिक्तमक्षरं यदेतदोमिति  
तद्यत्किञ्चोमित्याहत्रैवास्मैतद्रिच्यते स यत्सर्वमोङ्कुर्याद्रिच्यादात्मानं सकामेभ्यो नालं  
स्यादथैतत्पूर्णमभ्यात्मं यन्नेति स यत्सर्वं नेति ब्रूयात्पापिकाऽस्य कीर्तिर्जायेत सैनं तत्रैव  
हन्यात्तस्मात्काल एव दद्यात्काले न दद्यात्तत्सत्यानृते मिथुनीकरोति तयोर्मिथुनात्प्र-  
जायते भूयान् भवति यो वैतां वाचं वेद यस्या एष विकारः सम्प्रतिविदकारो वै सर्वा  
वाक् सैषा स्पर्शोष्मभिर्व्यज्यमाना बह्वी नानारूपा भवति तस्यै यदुपांशु स प्राणोऽथ  
यदुच्चैस्तच्छरीरं तस्मात्तत्तिर इव तिर इव ह्यशरीरमशरीरो हि प्राणोऽथ यदुच्चैस्तच्छरीरं  
तस्मात्तदाविराविर्हि शरीरम् ॥ 6 ॥

भा - बृहतीसम्पादनेऽनुष्टुप्यंसनमात्रात् पञ्चविंशोत्तरशतानुष्टुबाधिक्यं च भवति। अत  
आधिक्याद्बृहतीसम्पादनमेव वरम्। तस्यात्रैवान्तर्भावात्। जगत्यादिकं त्वधिकत्वेऽपि  
बृहतीवान्महात्म्याभावादेवोपेक्ष्यते। वाचमष्टापदीमहमित्यनुष्टुभो बृहतीसम्पादनवचनाच्च।  
अष्टचतुरक्षराण्यनुष्टुप्। तस्या एव बृहतीसम्पादनेन नव स्रक्तयो भवन्ति। ऋचा वाक् ऋग्रूपेण वागृतं  
स्पृष्ट्वा सत्यरूपं विष्णुं स्पृष्ट्वा भवति। इन्द्रस्य परमेश्वरस्य विष्णोः सम्बन्धी नितरां प्रियत्वाद्यः

प्राणदेवता वायुः तस्य प्रतिमारूपमिदं बृहतीसहस्रम्। स च वायुर्विष्णोर्मुख्यप्रतिमा।  
तस्माद्विष्णोरेव प्रतिमा बृहतीसहस्रम्। तस्मात्तस्यैव बृहतीसहस्रत्वेन सम्पन्नस्य  
पञ्चविंशोत्तरैकादशशतानुष्टुप्त्वेन सम्पादने बृहतीदैवतप्राणरूपाद्वायुरनुष्टुभ्देवताया वाग्रूपाया उमाया  
उत्पत्तिः संस्मृता भवत्येवं जानतः। ततश्चोमाया आपि भगवत्प्रतिमाताद्विष्णुप्रतिमास्तापक एव  
भवत्येतत्सर्वं सम्यग्द्यायन्। विष्णुरेव बृहत्याः प्राण स्यादिष्टतृदेवता। प्रतिमाधिष्ठित देवतावत्।  
तस्माद्बृहत्याः सकाशादनुष्टुप्सम्पादने तस्यैव विष्णोः प्रतिमान्तरं तस्मादेव निर्मितं भवति। अत  
एवेन्द्रात् परितन्वं मम इत्युक्तम्। बृहतीस्थविष्णोर्बलादेव हि तत्सम्पद्यते। स हि तस्याः षट्  
त्रिंशदक्षरादित्वमपि नियमयति तत्प्रसादाद्वायुश्च। वायुरेव तद्भगवन्नियतो नियामयति सत्मादिन्द्रात्  
परीत्यस्तैन्द्रात् प्राणादिति व्याख्या कृता।

यावत्सहस्रं बृहती तावच्छंसेदनुष्टुभाम्।  
छन्दसां वा तदन्येषां बृहतीत्वं स्मरेत् ततः ॥  
तेन सर्वगतो विष्णुः सर्वस्मादधिकोऽर्चितः।  
भवेदेवं जानतस्तु कृता च प्रतिमा भवेत् ॥  
तथा वयोरपि कृता वायुर्हि प्रतिमा हरेः।  
तस्माद्वायुकृतं सर्वं क्रियते विष्णुनैव हि ॥  
बृहतीसहस्रं सम्पन्नमेकादशशतं पुनः।  
अनुष्टुभां स्मरेत् पञ्चविंशोत्तरमुदारधीः ॥  
तेन वायोरुमोत्पत्तिः सम्यग् ज्ञानात् स्मृता भवेत्।  
ततो द्वितीयप्रतिमा विष्णोरेव कृता भवेत्।  
विष्णुनाऽनुप्रविष्टौ यदुमा वायुश्च तद्वशौ ॥ इत्यादि च।

स्रक्तयो विभागाः।

‘स्रक्तिरंशो विभागश्च विदलं चेति कथ्यते’ इति शब्दनिर्णये।

स वा एष वाचः परमो विकारः। अकाराख्यवाग्विकारेषूत्तमो बृहतीसहस्राख्यः।

अकारः प्रथमं नाम विष्णोः सर्वगुणान् ब्रुवन्।

सर्वदोषविरुद्धत्वाद्गुणानामन्यतामपि ॥

विष्णोर्वदति जीवेभ्यो जडेभ्यश्चैव सर्वदा।  
अभावं चैव दोषाणां सर्वेषां केशवे वदेत् ॥  
सम्यग्वक्त्रत्वतस्तस्मादकारो मुख्यनाम हि।  
तदर्थानेकदेशेन शब्दाः सर्वेऽपि चोचिरे ॥  
व्याख्याव्याख्येयरूपत्वं विकारत्वमिहोदितम्।  
विकारत्वं च नान्यत् स्यान्नित्या वेदा यतोऽखिलाः ॥  
वाचकेषु तथा विष्णोः सहस्रबृहतीमयम्।  
उक्तमुत्तममुद्दिष्टं व्याख्याऽकारस्य सा परा ॥  
अन्येऽपि शब्दाः सर्वेऽपि ह्यकारार्थाभिधायिनः।  
येषां परममुक्थं तत् तदेतत् पञ्चधा स्थितम् ॥  
व्याख्यानमेवाकारस्य सहैवोक्थेन सर्वशः।  
मितामिते स्वरस्सत्यमनृतं चेति पञ्चधा ॥  
तस्मादकार एवायं सर्ववागात्मकः श्रुतः।  
तस्यैव व्यक्तिरूपोऽयं सर्ववेदादिविस्तरः ॥  
तस्मात् सर्वगुणान् विष्णोरकारो वक्ति यत् प्रभोः।  
तद्वक्तयोऽपि शब्दा ये सर्वे विष्णुगुणब्रुवाः ॥  
अकारस्य तथोपांशोरभिमानी तु मारुतः।  
देहेन्द्रियान्तः करणनाम्नोऽस्य द्विविधस्य च ॥  
स्थूलसूक्ष्मशरीरस्य सर्वेषामभिमानी।  
भारत्युच्चोदितस्यापि ह्यकारस्याभिमानी ॥  
तस्मादुच्चादुपांशुर्हि जपादिषु फलाधिकः।  
वायुः पतिर्हि भारत्या उपांशोर्देवता मतः ॥  
अकारस्य विकारोऽयमोङ्कार इति कथ्यते।  
अधिकोच्चत्वमानं हि तस्यार्थः समुदीरितः ॥  
अकारेणैव तत्सर्वमुक्तमाधिक्यवक्त्रतः।

अधिकोच्चस्वरूपोऽसौ माता चाधिक एव हि ॥  
एकार्थत्वादकारोऽसौ नकारत्वमुपागतः।  
दीर्घाभूतः पुनस्तेनैवाकारेण सह स्थितः ॥  
अभाववाच्यकारस्य ह्यर्थो रेफः क्षयं वदन्।  
सोऽप्यकारेण सहितो दीर्घत्वं समुपागतः ॥  
अभाववाच्यकारः स एकार्थाद्गत्यभावयोः।  
यकारत्वं कतस्तस्मान्नो रेफस्योत्तरत्वतः ॥  
णत्वं गतो ह्यकारोऽसौ नो विरुद्धार्थवाचकः।  
अन्यत्वात् सर्वजीवेभ्यो जडेभ्यश्च सदैव हि ॥  
सर्वदोषोज्झितत्वाच्च सर्वतोऽप्यधिकत्वतः।  
निरासनाच्च दोषाणां स्वभक्तेभ्यः समन्ततः ॥  
सर्वदोषविरुद्धोरुगुणपूर्णस्वरूपतः।  
नारायण इति प्रोक्तो ह्यकारार्थोऽयमेव हि ॥  
तस्मादकारबीजेयं विष्णोर्नारायणाभिदा।  
प्रणवश्च ततोऽकारः प्रधानं नाम चक्रिणः ॥  
अकारनामा नान्योऽस्ति तमृते पुरुषोत्तमम्।  
ब्रह्मरुद्रादिनामानि ब्रह्मादिष्वप्यमुख्यतः ॥  
वर्तेन्ते न त्वकारोऽयं वर्तते केशवं विना।  
नारायणादिनामानि नृणां नामक्रियास्वपि ॥  
विहितान्यकारो नैवायं विहितस्तमृते प्रभुम्।  
वायुर्ब्रह्मापि चाकारदेवते न तु नामिनौ ॥  
यथा वेदाभिधेयोऽन्यो वेदाख्या देवता परा।  
एवं नामाभिमानी तु वायुर्वाच्यो जनार्दनः ॥  
तस्माद् इति नामैतद्विष्णोः केवलमेव हि।  
विशेषतोऽस्य व्याख्यानं बृहतीनां सहस्रकम् ॥

तस्मात् प्रीतो भवेद्विष्णुः शंसनादस्य सर्वदा।

तस्माद्यज्ञेऽपि वा शंसेदयज्ञेऽपि रहः पुमान् ॥

ध्यात्वा नारायणं देवं विष्णोरन्नं हि तत्परम् ॥ इत्यादि ब्रह्मसारे।

परमविकारेण सह विकारमात्रस्यापि प्रस्तुतत्वात्तदेतत्पञ्चविधमिति परामर्शः।

स्वराणां नियमो यत्र ह्युचोनामैव ताः स्मृताः।

अन्यामिताक्षरा यास्तु ता गाथाः परिकीर्तिताः ॥

खण्डवाक्यानि कुम्भ्याः स्युरसमानी परस्परम्।

यज्ञाङ्गं यजुरुद्विष्टं निगदं वाक्यमात्रकम् ॥ इत्यादि शब्दनिर्णये।

आकारार्थत्वान्नकारस्य किञ्चिन्मूलमिव। तस्मान्मूलत्वादकारार्थोऽपि ज्ञेय एव। नायोग्यानां

सम्यग्वाच्य इति स्वल्प एव प्रकाशितोऽस्माभिः। वाच उद्वर्तनाशक्तेः स्वयमेवोद्वर्तते। यद्वि देवतासु

करोति तदात्मन्यापतति। तस्माद्रव्यदानं ज्ञानदानं वा काले पात्राद्यनुसारेणैव कुर्यात्।

अकारस्योङ्कारता त्वकारलोपेनैव जातेति सत्यमूङ्कारः अकारस्यादौ स्थितत्वेन च यथार्थरूपत्वात्।

उकारादि विकारादिसहितत्वात् पुष्पफलात्मकश्च। अकारस्यार्थरूपः सन्नेव च भगवावांस्तमेव

चोङ्कारो वक्ति। अतश्च सत्यमोङ्कारः यमर्थमकारो वक्ति तमेव वक्तीति। नकारस्त्वच्छिरस्क-

त्वान्मूलभूतस्याकारस्यान्ते स्थिति रूपत्वादयथास्थितेरसत्यरूपः। तथाप्यकारस्य

चैकार्थत्वान्मूलभूतश्च। तस्मादकारस्यैवैतद्वृथावागादिकमपि व्याख्यानम्। तस्माद्विजानतः सर्वमपि

भगवन्नामैव ॥ 6 ॥

तद्वा इदं बृहतीसहस्रं सम्पन्नं तद्यशः स इन्द्रः स भूतानामधिपतिः स य एवमेतमिन्द्रं

भूतानामधिपतिं वेद विस्त्रसा हैवास्माल्लोकात्प्रैतीति ह स्माह महिदास ऐतरेयः प्रेत्येन्द्रो

भूत्वैषु लोकेषु राजति तदाहुर्यदनेन रूपेणामुं लोकमभिसम्भवती३ अथ केन रूपेणेमं

लोकमाभवती३ तद्यदेतत्स्त्रियां लोहितं भवत्यग्नेस्तद्रूपं तस्मात्तस्मान्निभिभत्सेताथ

यदेतत्पुरुषे रेतो भवत्यादित्यस्य तद्रूपं तस्मात्तस्मान्नि बिभत्सेत सूऽयमात्मेम-

मात्मानमुष्मा आत्मने सम्प्रयच्छत्यसावात्माऽमुमात्मानमीमस्मा आत्मने



सम्प्रयच्छति तावन्योन्यमभिसम्भवतोऽनेनाह रूपेणामुं लोकमभिसम्भवत्यमुनो-  
रूपेणमं लोकमाभवति ॥ 7 ॥

भा – विद्यान्तरूपदेशार्थं तद्वा इदं बृहतीसहस्रमिति पुनः पुनः परामर्शः। तदिदं बृहतीसहस्रं  
तद्यशस्तस्य नारायणस्य यशः। यस्य नारायणस्यैतद्यशः स भगवानेवेन्द्रनामा। स हि प्रथमत  
इन्द्रो बभूव स्वेच्छया यज्ञनामा। तस्मात् तमेव वेदा इन्द्रशब्देन वदन्ति मुख्यतः। 'इदि परमैश्वर्ये'  
इति धातोश्च तस्यैव हि परमैश्वर्यम्। अन्येषां तु द्वादशानां तेन दत्तमेवेन्द्रत्वं न तु मुख्यतः। अतो  
विष्णावेवेन्द्रशब्दं प्रयुङ्क्ते श्रुतिः। 'मत्सि सोमं वरुणं मत्सि मित्रं मत्सीन्द्रिमिन्द्रो पवमान विष्णुम्'  
इति। न चेन्द्रं विष्णुं चेति पृथगन्वयः क्रियते। तद्वा वरुणादिषु पृथक् पृथक् मत्सि शब्ददर्शनादत्रापि  
पृथक् मत्सि शब्दो दृश्येत। न हि सर्वेषां पृथक् मत्सि शब्ददर्शने एकस्मैवान्यथात्वं युज्यते। न चात्र  
द्वित्वगमकं चकारादिकं विद्यते। तस्मात् प्रातर्भगं पूषणं ब्रह्मणस्पतिमित्याद्यप्येकस्यैव  
विष्णोर्विशेषणम्। यत्र चैवं भूतेष्वेकत्वे विरोधो दृश्यते तत्र तेनैव विरोदेन द्वित्वं भवति।  
अन्यथैकत्वमेव। 'यो देवानां नामधा एक एव' इति चोक्तम्। बहुरूपत्वाद्बहुवचनं च विष्णोरेव  
युज्यते। तस्मान्मुख्यतो विष्णावेवेन्द्रादिशब्दा अन्येषामुपचारतः। मत्सि महामिन्द्रिमिन्द्रो  
मदायेत्यन्येन्द्रस्य पृथगुक्तेश्च मत्सीन्द्रिमिन्द्रो पवमानेति पूर्वोक्त इन्द्रो विष्णुरेवेति सिद्धम्। महत्त्वं च  
तस्यादितिपुत्रत्वेऽग्रजत्वमात्रं न तु सामर्थ्यतः। मह पूजायामिति धातोः। पूज्यो ह्यग्रजो भवति ॥

आयो विवाय सचथाय दैव्य इन्द्राय विष्णु सृकृते सुकृत्तरः।

वेधा अजिन्वत् त्रिषधस्थ आर्यमृतस्य भागे यजमानमाभजत् ॥

इतीन्द्रस्यपरमदैवं जनको यज्ञभागादिप्रदाता च विष्णुरेव हि श्रूयते । इन्द्रश्च यजमानः।  
तस्मात्तत्प्रसादादवताराग्रजत्वमेव तस्य महत्त्वं। अन्येन्द्रो ह्यहं प्रथमः पिबेयमहं प्रथमः पिबेयमिति  
वायुना विवदमान आजौ पराजितो वायुं प्रसादयित्वा चतुर्थे वायुना सह ग्रहमाप। विष्णुस्तु 'क्रतुं  
सचन्त मारुतस्य वेदसः' इति वायोरपि विधाता श्रूयते।

डुधाञ् धारणपोषणयोरिति धातोर्विशेषेण धारणपोषणकर्ता हि वेधाः । तस्माद्वागवत एवैतद्यशो  
बृहदुक्थादिकम्।

ऋक्सहस्रात्मकं विष्णोर्यश इन्द्राभिधस्य हि।

इन्द्रो हि प्रथमो विष्णुयज्ञिनामा जगत्पतिः ॥



तत्प्रसादादथेन्द्रत्वं द्वादशान्ये प्रपेदिरे।  
पुरन्दरस्त्वेक एव वासुदेवप्रसादतः ॥  
द्विवारमिन्द्रतामाप तस्मात् द्वादश ते परे।  
अग्रजत्वाददित्यां तु महेन्द्रो नाम चाभवत् ॥  
महाव्रतं कर्म कृत्वा चैव नाम्ना महेन्द्रकः।  
महत्त्वं मुख्यतो विष्णोर्न ह्यन्यस्य कदाचन ॥  
एवं यो वेद तं विष्णुं विस्त्रस्तो बन्धतोऽखिलात्।  
अस्माल्लोकाद्धरेर्लोकमेति नास्त्यत्र संशयः ॥  
इत्याह भगवान् विष्णुर्महिदासस्वरूपकः।  
श्वेतद्वीपादिकान् प्राप्य स इन्द्राख्यो हरिः स्वयम् ॥  
महिदासाभिधो भूत्वा लोकेष्वेषु विराजति।  
तत्र पृच्छन्ति केचित्तु यद्येष भगवान् हरिः ॥  
महिदासादिरूपेण भूमिष्ठो रमते प्रभुः।  
तदा यदा स्त्रिया विष्णो रमते नित्यसत्सुखः ॥  
कया स्त्रिया रतिं कुर्यान्न ह्यन्यरतिरुच्यतः।  
स्त्रीरूपे तत्स्वयं स्वस्मिन् रमतेऽसावितीदृशम् ॥  
वाच्यं तत्र तु भूमिष्ठरूपेण तु दिवि स्थितम्।  
स्त्रीरूपं किमसौ गच्छेदथ यद्येवमत्र च।  
स्त्रीरूपं पृथिवीसंस्थं केन रूपेण संव्रजेत्।  
न ह्यन्यगम्यो भगवान् स्त्रीरूपोऽपि जनार्दनः ॥  
इति पृष्टः स्वशिष्यैः स महिदासोऽवदद्धरिः।  
स्त्रीषु यल्लोहितं लोके तत्राग्निस्थो जनार्दनः ॥  
स्त्रीरूप सोऽग्निनामैव ज्वलज्वालासमप्रभः।  
तस्माद्विष्णोः सन्निधानाद्भर्ता भार्याशरीरगात् ॥  
न बीभत्सेतैव रक्तात् तथा पुरेतसि स्थितः।

आदित्ये संस्थितो विष्णुरादेरादित्यनामकः ॥  
तस्मान्न रेतसो भार्या बीभत्सेत पतिस्थितात्।  
पुंरूपो भगवान् विष्णू रेतसिस्थो द्युमत्प्रभः ॥  
तस्माद्यभूमिगं विष्णोः स्त्रीरूपं तत् स्वयं हरिः।  
प्रादुर्भावगतो दद्याद्विवि स्थितपुमात्मनः ॥  
सूर्यगस्य तथा पुंसो रेतसिस्थस्य चात्मनः।  
देवीषु यल्लोहितगं स्त्रीरूपं परमात्मनः ॥  
तत्स सूर्यगतो विष्णुः पुंरैतःस्थस्य चात्मनः।  
दद्याद्भूमिगतस्यैव रूपद्वयमिदं ततः ॥  
परस्परं सम्भवति विष्णोर्नित्यसुखात्मकम्।  
प्रादुर्भावस्थितं रूपं यच्च भूमौ पुमात्मकम् ॥  
विष्णोस्तदपि देवीषु स्थितस्त्रीरूपकात्मना।  
एवमन्योन्यतो विष्णू रतःत्वस्मिन्न चान्यतः ॥  
रमया रममाणोऽपि तत्स्थेनैव स्त्रियात्मना।  
रमते नान्यतः कापि रतिर्विष्णोः सुखात्मनः ॥  
रमया रमणं तस्मद्रमाया रतिपात्रता।  
नैवास्या रतिदातृत्वं विष्णोर्न ह्यन्यतो रतिः ॥ इत्यादि च।

न महिदास एव इन्द्रनामा प्राप्येमं लोकमत्र भूत्वा प्रादुर्भूय मनुष्यदृष्टिगोचरतां प्राप्यैषु लोकेषु  
राजति। नात्र प्रेत्यशब्दो मरणवाची। किन्तु 'प्रेतां यज्ञस्य शम्भुवा' इत्यादिवत् प्राप्तिवाच्येव। न हि  
मृतः पुनरेषु लोकेष्वेव राजति। न च यशोमात्र राजनेन स्वस्य राजनं भवति। भिन्नपदार्थत्वात्।  
यद्वा एति च प्रेति चेत्यादौ प्रास्यैर्थेऽपि वेदेषु प्रसिद्धत्वाच्च।  
'लक्ष्मणः प्रेत्य सुग्रीवं बभाषे रामचोदितम्' इति च स्कान्दे। यदनेन रूपेणामुं लोकमभिसम्भवति।  
अनेन महिदासादिरूपेणामुं लोकं दिविष्ठं स्वरूपम्। लोक्यत इति स्वरूपवाची लोकशब्दः।  
'आत्मानमेव लोकमुपासीत' इतिवत्। यच्छब्दः किंशब्दार्थे। अनेन रूपेण तद्रूपमभिसम्भवति किम्



यद्वियूया कवयोऽन्वविन्दन्नामायत्ता समतृप्यञ्छृतेऽधि ॥

यस्मिन्नामा समतृप्यञ्छृतेऽधि तत्र देवाः सर्वयुजो भवन्ति।

तेन पाप्मानमपहत्य ब्रह्मणा स्वर्गं लोकमप्येति विद्वान् ॥

नैनं वाचा स्त्रियं ब्रुवन्नैनमस्त्रीपुमान् ब्रुवन्।

पुमांसं न ब्रुवन्नेनं वदन्वदति कश्चन।

अः इति ब्रह्म तत्रागतमहमिति। तद्वा इदं बृहतीसहस्रं सम्पन्नं तस्य वा एतस्य बृहतीसहस्रस्य सम्पन्नस्य षट्-त्रिंशतमक्षराणां सहस्राणि भवन्ति तावन्ति पुरुषायुषोऽह्नां सहस्राणि भवन्ति जीवाक्षरेणैव जीवाहराप्नोति जीवाहा जीवाक्षरमित्यनकाममारोऽथ देवरथस्तस्य वागुद्धिः श्रोत्रे पक्षसी चक्षुषी युक्ते मनः सङ्गृहीता तदयं प्राणोऽधितिष्ठति तदुक्तमृषीणा आ तेन यातं मनसो जवीयसानिमिषश्चिज्जवीयसेति जवीयसेति ॥ 8 ॥

॥ इति श्रीमन्महैतरेयोपनिषदि द्वितीयप्रघटके द्वितीयोऽध्यायः ॥2-2॥

भा - यन्नारायणादिरूपेण पञ्चविधमक्षरं परं ब्रह्म स्वस्मिन्नेव स्त्रीपुरुषेण समेति। स्त्रीपुरुषेण युजो देव अश्वरूपेण रथा यक्ताः सन्तो यन्नारायणाख्यं परं ब्रह्माभिसंवहन्ति। तदेव सत्यस्य सत्यं नारायणाख्यं ब्रह्म यत्रानुयुज्यते यस्मिन् स्वरूपो एव स्त्री पुरुषेण युज्यते। तस्मिन्नेव परे ब्रह्मणि नारायणाख्ये सर्वदेवा एकीभवन्ति। मुक्ताः सन्तो मिलिता भवन्ति। नायमेकीभावो नाम स्वरूपैक्यम्। किन्त्वेकस्थाने वासोऽत्यनुकूलचित्तता च।

एकीभूय नृपाः सर्वे ववृषुः पाण्डवं शरैः।

‘एकीभूता तु सा सेना पाण्डवानभ्यवर्तत’ इत्यादिवत्।

न चैकीभावशब्दः स्वरूपैकत्वविषये प्रयुज्यमानः कुत्रचिद्दृष्टः। एकः पुरुषोऽपि यदा द्विधा भूत्वा एकीभवतीत्युच्यते तदाऽपि स्थानैक्यमेव। स्वरूपैक्यस्य पूर्वमेव सिद्धत्वात्। नचाज्ञात एकत्वे पुनर्ज्ञाते ऐक्यं प्राप्त इति प्रयोगो दृश्यते। किन्तु ज्ञात इत्येव प्रयुज्यते। तस्माद्भावसहित एकशब्दो न

स्वरूपवाची। न हि पूर्वं भिन्नस्य पश्चात्स्वरूपैक्यं भवति किन्तु संसर्ग एव भवति। तस्मादत्रापि संसर्ग एव विवक्षितः। यदक्षरं पञ्चविधं समेतीत्युक्तस्य सत्यस्य सत्यमनु यत्र युज्यत इति परामर्शं कृत्वा तत्र देवाः सर्व एकां भवन्तीत्युच्यते तस्मान्न पुनरुक्तिः। यस्मादक्षरान्नारायणाख्यात् स स्वयमेव भगवान्प्रादुर्भावरूपी स्त्रीपुरुषयुक्त आगच्छति। तात्पर्यार्थं तस्यैवार्थस्य पुनरभ्यासः। वीयूय – विचार्य, नामायत्तान्येव नामार्थभूतान्येव विष्णोर्माहात्म्यादीन्यन्वविन्दन्। ततश्चाधिकं समतृप्यन्। श्रुते परिपक्वे सति ज्ञाने। यस्मिन्विष्णोर्नामानि ज्ञात्वा तस्मिन् ज्ञाने परिपक्वे समतृप्यन् तस्मिन्नेव देवाः सर्वयुजो भवन्तीत्यवधारणार्थं पुनर्वचनम्। सर्वयुजो भवन्ति मनोवाक्कर्मभिस्तत्रैव युक्ता भवन्ति। 'अर्थतः कठिनं क्रूरमुल्बणं श्रवणाप्रियम्' इति शब्दनिर्णये। अस्त्री पुमान् ब्रुवन् अस्त्री पुमांसं ब्रुवन्। 'सप्तसु प्रथमा' इति सूत्रात्। 'स्वातन्त्र्ये विभक्तिव्यत्ययः' इति च। स्वतन्त्रो हि भगवान् तत्प्रेरित एव तं वदतीत्यभिप्रायः। वदन् वदति वदन्नेव वदति। वदन्नेव न वदति। भवत्येव हि भगवान् स्त्रीरूपः पुरुषश्च। तस्माद्द्वदत्येव। अप्रसिद्धत्वान्न वदति च।

स्त्रीरूपश्चैव पुरुषो यस्मान्नारायणः स्थितः।

पुमांस्त्री चेति वाच्योऽतो वैलक्षण्यान्न चोच्यते ॥

विष्णोर्नपुंसकाकारो नैवास्ति क्वचन प्रभोः।

तथाप्यरागाकृष्टत्वात्तच्छब्दैरपि कथ्यते ॥ इति गारुडे।

नारयणादिरूपेण पञ्चधैव हरिः स्थितः।

तन्नामभिश्च स्त्रीरूपैः समेति स्वैः स केशवः ॥

यत्स्यन्दनं वहन्त्येते देवा भार्यासमन्विताः।

अधिदैवे तथाऽध्यात्मे जीवदेहात्मकं रथम् ॥

स सूर्यः सूर्यभार्या च चक्षुर्द्वयसमाश्रितौ।

वहतोऽश्वात्मकौ देहं नारायणरथात्मकम् ॥

सोमश्च रोहिणी चैव दक्षवामश्रुतिस्थितौ।

उभयोः पक्षयोः स्थित्वा वहतोऽश्वात्मकौ तयोः ॥

उद्धरणार्थमेतेषामुमा वाची समास्थिता।

नागाकारैव रश्मित्वमगमद्वैष्णवे रथे ॥





अक्षरादेव परमात् पुंसो नारायणाभिधात्।  
आगच्छन्ति तदेते च देवा भार्यासमन्विताः ॥  
वहन्त्यश्वादिरूपेण रथस्थं परमं वपुः।  
तत्सर्वदेवैः प्राप्यं च नान्यैः कथमपि क्वचित् ॥  
मितादिपञ्चरूपं यद्वाक्यं लोकेऽथवा श्रुतौ।  
नारायणस्य नामैतदिति जानन्ति देवताः ॥  
मनोवाक्कर्मभिस्तस्माद्योगमाप्स्यन्ति तत्र ते।  
सर्वशब्दान् हरौ नेतुं कस्य देवानृते बलम् ॥  
वाव्यन्तास्तारतम्येन विष्णुनामार्थवेदिनः।  
सम्यग्वेत्ता मारुतोऽत्र तस्मान्मुक्तेभ्य एव च ॥  
सुरेभ्योऽधिकमानन्दं नित्यं भुङ्क्ते हरेरनु ॥

इत्याद्यर्धनारीनारायणतन्त्रे।

एवं सर्वे शब्दा भगवद्वाचका इत्युक्त्वा आकारो विशेषतो नारायणवाचक इत्याह। अः इति ब्रह्मेति।

इति शब्दोऽभिधानान्ते यत्र वैशेषिकं हि तत्।

नाम स्यादिति मे साक्षान्निर्णयः समुदाहृतः ॥ इति शब्दनिर्णये।

तत्रागतमहमिति। यस्माद् इत्ययं शब्दः प्रस्तुतस्य भावं विरोधिनमन्यं च वदति तस्मात्  
प्रत्यक्षत्वाज्जीवजडात्मकस्य जगत एवानुक्तावपि प्रस्तुतरूपत्वात् तदन्यस्तद्विरोधी तत्र  
दृश्यमानदोषवर्जितश्चाकारशब्दार्थ इति सिद्ध्यति। मनसि प्रस्तुतत्वादवचनेऽपि प्रस्तुतमेवेदं सर्वम्।  
दृष्टसम्बन्धित्वाददृष्टं सर्वमपि प्रस्तुतं भवति। भगवांस्त्व इति पृथग्विवक्षितत्वादेव न प्रस्तुतसमुदाये।  
न च शून्यस्याशब्दार्थता। शून्याङ्गीकारे ह्यकारस्याभावताख्य एक एवार्थ इति सिद्ध्यति।  
विष्णोरङ्गीकारे त्वभावताऽन्यथा विरोधितेति त्रयोऽप्यर्थाः। सम्यगेव सिद्ध्यन्ति। तस्मादकारस्य  
भगवानेव मुख्यार्थो न शून्यम्। एकदेशार्थत्वात्। तस्मादमुख्यार्थत्वादन्ययुक्तेनैवाकारेणाभाव  
इत्येव तदुच्यते न त्व इत्येव केनचित् क्वचित्। न च तथा प्रयोगोऽस्ति। तस्मात्  
पारतन्त्राल्पगुणत्वादिः सर्ववस्तुस्वभावविरुद्धस्वभावं स्वतन्त्रं पूर्णगुणं  
सर्वजीवजडेभ्योऽन्यदज्ञानदुःखाल्पत्वपारतन्त्र्योत्पत्तिनाशादि सर्वदोषविवर्जितं ब्रह्मैवाशब्दार्थः।



पूर्णं हि ब्रह्मशब्दस्यार्थः। न च दोषयुक्तस्य पूर्णता। न च जीवजडाद्यपूर्णवस्त्वभिन्नस्य पूर्णत्वं  
भवति। तस्मादकारशब्दार्थ एव ब्रह्मशब्दार्थः तेदेतदुक्तम्  
अः इति ब्रह्मेति। अः इति पृथक्त्वेन वचनं तत्समधिकं वा किमपि नास्तीति दर्शयितुम्।  
विवृतावपि सर्गः स्यात् संहितायां च यत्र हि।  
समानोत्तमहीनत्वमुच्यते वस्तुनोऽञ्चसा। इति शब्दनिर्णये।  
अः इति ब्रह्म पूर्णं वस्तुच्यते। तत्रागतमहमिति। तत्राकारस्य पूर्णवाचित्वेऽहमेव सोऽकारवाच्य  
इत्याह महिदासरूपो भगवान्नारायणः। अहमेक एव परिपूर्णः। अन्येषां सर्वेषां  
मदधीनत्वादल्पत्वादिति। मुक्तेभ्यः प्रलये लीनेभ्यश्च हि सर्ववस्तुभ्यः सर्वदा विभिन्न एव भगवानिति  
दर्शयितुं च अः इति पृथक्वचनम्। तच्चोक्तं वाक्यनिर्णये -  
मुक्ता अपि न विष्णुत्वं यान्ति तत्समतामपि।  
आधिक्यं कुत एव स्यान्मुक्तानां मुक्तिधातृतः ॥  
कुत एव प्रलीनानां प्रलये तु तदात्मता।  
ब्रह्मशर्वेन्द्रपूर्वाणां मुक्तावपि न विष्णुता ॥  
यदा तदा तु संसारे क्व तद्रूपत्वमिष्यते।  
अन्योऽसौ सर्वतो विष्णुः स्वातन्त्र्याद्गुणपूर्तितः ॥  
सर्ववस्तुस्वभावस्यविरुद्धोरुस्वभावकः।  
पारतन्त्र्याल्पताज्ञानजनिवाशादिवर्जितः ॥  
अकारेण ततो विष्णुः संहितायां पदात्मना।  
बह्वचोपनिषत्प्रोक्तस्तेनैव परमात्मना ॥  
महिदासावतारेण सोऽहमेवंविधस्त्विति।  
मत्तोऽन्यो न हि पूर्णोऽस्ति यतोऽकारश्च पूर्णताम् ॥  
वक्ति तस्मादकारोऽयं मामेव वदति स्फुटम्।  
नाभाववाच्यकारः स्यादर्थत्रययुतो यतः ॥  
एकार्थात्मा ह्यभावः स्यान्निषेधैकस्वरूपतः।  
अन्यथा च निषेदश्च विरुद्धत्वमिति त्रयः ॥

अकारार्था ह्यभावस्तु निषेधैकस्वरूपकः ।

एकदेशस्वरूपत्वानाकारेणैव भण्यते ।

किन्त्वभाव इति त्वेव तेनाकारोदितो हरिः ॥ इति च ॥

न च निषेधस्वरूपे विरुद्धता चान्यथा चास्तीत्येतावता पूर्णार्थता भवति । तदाऽर्थत्रयकल्पनस्य  
वैयर्थ्यात् । उक्तं हि शब्दनिर्णये –

विरुद्धतानिषेधान्यभावयुक्ते हि केवलः ।

अकारो वर्तते तेषामेकार्थात्मन्यभावके ॥

वर्ततेऽभाव इत्येव न त्व इत्येव केवलः ॥ इति ।

तस्मान्नारायण एवाकारवाच्य इति सिद्धम् ।

यतोऽकारः सदा विष्णोर्वाचकत्वेन संस्थितः ।

तस्माद्द्वर्णत्रयात्माऽयं प्रणवोऽपि त्रयात्मकम् ॥

हरिमेव सदा वक्ति नैवान्यं कञ्चन क्वचित् ।

सृष्टिकर्ता ब्रह्मनामा योऽसृजच्चतुराननम् ॥

अन्तर्यामि विरिञ्चस्य सोऽकारार्थो जनार्दनः ।

वैकुण्ठलोक आस्ते स द्वितीयवपुषा हरिः ॥

उकारवाच्यः स विभुर्नृसिंहो रुद्रनामकः ।

रौत्रत्वात् स शिवस्यापि स्रष्टा संहारकारकः ॥

अन्तर्यामी शिवस्यापि मकार्थः प्रकीर्तितः ।

एवं त्रियात्मकं विष्णुं प्रणवोऽयं त्रियात्मकः ॥

एवं पृथगिवाचष्टे बिन्दुर्वक्तयनिरुद्धकम् ।

प्रद्युम्नाद्यान् नादपूर्वाः सर्वनारायणात्मकान् ॥

पद्मनादिका एव मूर्तिनारायणोत्तरा ।

प्रणवोऽयं वदत्यष्टौ तस्मान्नान्याभिधायकः ॥ इति तत्त्वसारे ।

षट् त्रिंशतिसहस्राणि बृहत्युक्थार्णगानि तु ।

स्त्रीरूपाणि हरेस्तावदहामप्यभिमानिषु ॥

सूर्यरूपेषु रूपाणि पुमाकाराणि सर्वशः ।  
एतैः पुरुषगै रूपैर्बृहत्युक्तव्यवस्थितैः ॥  
कदाजिद्भगवान् विष्णुः पुमाकाराणि तानि च ।  
कृत्वा सूर्यगतान्येव स्त्रीरूपाणि विधाय च ॥  
तान्याप्नोति च पुंरूपैस्तैरेवाक्षरगानि च ।  
स्त्रीरूपाणि जगन्नाथः प्राप्नोत्यात्मेच्छया प्रभुः ॥  
पुंरूपप्रममदारूपस्वरूपैः रमते स्वयम् ।  
एकीकृत्य च तान्येव द्विरूपो रमते तथा ॥  
स एव रमते मायास्थितात्मस्त्रीतनौ हरिः ।  
प्राणस्योत्पत्तिकामः सन्ननेच्छामारनामकः ॥

### इत्यर्धनारीनारायणतन्त्रे ।

वायोरुत्पत्तिकामो मायां रमायां रमत इत्यनकाममारः । जीवेस्थितेनाक्षरगेनाक्षरनाम्ना स्वरूपेण जीवाख्यसूर्यस्थितमहराख्यं स्वरूपमाप्नोति तेन चाक्षराख्यं स्वरूपमाप्नोति । यदक्षराक्षरमेति । युक्तमित्यस्य व्याख्यानरूपत्वाच्चैतदवसीयते । पुमांसं स्त्रियं च वदन्नेव न वदतीत्युक्तत्वाद्दुभयात्मकं रूपं प्रतीयते । अस्त्रीपुमानिति ब्रुवन्नपि न वदतीत्युक्तत्वाच्च स्त्रीत्वं पुंस्त्वं च प्रतीयते विष्णोः । न च नपुंसकरूपं भगवतः कुत्रचिदुक्तम् । प्रसिद्धमेव च रूपद्वयम् । अतो नपुंसके वदन्नपि न वदतीति न तद्वदनुषज्यते । नपुंसरूपे प्रमाणाभावादेव । लौकिकस्त्रीपुंवलक्षणत्वादस्त्री पुमानित्यपि वदन्निति भवति ।

स्त्रीपुंरूपद्वयी विष्णोर्न तृतीयं कथञ्चन ।

साक्षान्नपुंसकस्तस्मान्मुक्तिभागी न तु क्वचित् ॥ इति च ब्रह्माण्डे ।

न च रक्ष इति नपुंसकशब्दमात्रेण रावणादयो नपुंसका भवन्ति । भवतीतिपदाभावादनकाममार इति भगवन्नामैवेति ज्ञायते ।

ऋष ज्ञान इति ह्यस्माद्धातोः सर्वज्ञ एकराट् ।

वेदद्रष्टा परमऋषिर्हयास्यः पुरुषोत्तमः ॥

मन्त्राणां प्रथमो द्रष्टा सर्वेषां योऽत एव तु ।



रथेन तेन देवेशौ विष्णुवायू जगत्पती।  
आयातमिति हैवैतौ प्रार्थयेद्यज्ञकर्मणि ॥  
अन्यदाऽप्यर्थयेदेतौ ज्ञानेच्छुः पुरुषः सदा।  
जपेन्मन्त्रद्वयं नित्यमा तेन निमिषस्तथा ॥  
रक्षणं वां समीपे स्यान्ममेत्यध्यात्ममेव च।  
हयास्यत्वाच्चाश्विनौ तावित्याह परमा श्रुतिः ॥  
ऐन्द्राग्नेयादिकाश्चैव सर्वे मन्त्रा हरि परम्।  
वदन्ति मुख्यतो नान्यं सर्वानामानमच्युतम् ॥  
अथवा वायुदेहस्थं पृथक्संस्थं च केशवम्।  
मन्त्रो द्विवचनो वक्ति तथा बहुवचस्वपि ॥

### इत्याद्यैतेरेयसंहितायाम्।

सुखं ददत इति सुदिने। विवस्वतो विष्णोः सकाशादिवो दुहिता अहनी च जायन्ते। अहनी इति द्विवचनेन द्वित्वे सिद्धेऽप्युभे इति वचनमध्यात्माधिदैवतयोरुभयोरपि वचनार्थम्। न च सूर्यरथोऽत्र वर्ण्यते। न चाहोरात्रे अहनि इत्युच्येते सूर्यस्याश्विनामाभावात् सप्ताश्वत्वाच्च तद्रथस्य। चतुरश्वत्वं चात्रोच्यते। श्रोत्रे पक्षसि चक्षुषीयुक्ते इत्यध्यात्मसम्बन्धाच्च। न च रात्रौ सुदिनमितिप्रयोगो दृष्टः। असुदिनस्यापि तत एव जातत्वाद्यर्थविशेषेणता च। अस्मिन् पक्षे तु लौकिकाहर्व्यावृत्त्यर्थं सुदिने इति युज्यते। जीवन्मुक्तिश्च मुक्तिश्च हि मुख्ये सुदिने। 'स य आत्मानमेव लोकमुपास्ते न हास्य कर्म क्षीयतेऽस्माद्येवात्मनो यद्यत् कामयते तत्तत् सृजते' इति ज्ञानावस्थायां मुक्तौ भोगबाहुल्यकारणत्वात् साऽपि मुक्तिवत् सुदिनम्। न हि मुक्तावाधिक्यार्जनमस्ति।

'न हीयते यत्र गत्वा यत्र गत्वा न वर्धते' इति वचनात्।

अतो ज्ञानोत्पत्तिसमनन्तरमेव मुक्तौ न पुनरार्जनमस्तीति किञ्चित्कालं ज्ञानित्वेनावस्थानमपि सुदिनमेव। ज्ञानात् पूर्वं तु पतनसंशयादेव न सुदिनम्।  
न चाश्विरथो वर्ण्यते। न ह्यश्विरथयोगादहनी जायेते। एकरासभयुक्तो हि तद्रथः। 'तद्रासभो नासत्या सहस्रम्' इति वचनात्। न च विवस्वच्छब्दोऽश्विनोर्विद्यते। 'यो देवानां नामधा एक एव'

इति विष्णोः सर्वनामानि प्रसिद्धानि च। 'युजो युक्ता अभि यत् संवहन्ति' इत्यादिना तस्यैव  
प्रस्तावाच्च। अतो विष्णुरेव मुख्यतः सर्वनामोक्त इति सिद्धम् ॥ 8 ॥

॥ इति श्रीमदान्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीय प्रघटके द्वितीयोऽध्यायः ॥ 2-  
2 ॥

ओं आत्मावा इदमेक एवाग्र आसीन्नान्यत्किञ्चन मिषत्स ईक्षतेमान् लोकान्नु सृजा इति  
स इमांलोकानसृजताम्भो मरीचिर्मरमापोऽदोऽम्भः परेण दिवं द्यौः प्रतिष्ठाऽन्तरिक्षं  
मरीचयः पृथिवी मरो या अधस्तात्ता आपः स ईक्षतेमे नु लोका लोकपानान्नु सृजा इति  
सोऽद्य एव पुरुषं समुद्धृत्यामूर्च्छयत्तमभ्यतपत्तस्याभितप्तस्य मुखं निरभिद्यत यथाऽन्दं  
मुखाद्वाग्वाचोऽग्निर्नासिके निरभिद्येतां नासिकाभ्यां प्राणः प्राणाद्वायुरक्षिणी  
निरभिद्येतामक्षिभ्यां चक्षुश्चक्षुष आदित्यः कर्णौ निरभिद्येतां कर्णाभ्यां श्रोत्रं  
श्रोत्राद्दिशस्त्वङ्गिरभिद्यत त्वचो लोमानि लोमभ्य ओषधिवनस्पतयो हृदयं निरभिद्यत  
हृदयान्मनो मनसश्चन्द्रमा नाभिर्विरवद्यत नाभ्या अपानोऽपान्मृत्युः शिश्रं निरभिद्यत  
शिश्राद्रेतो रेतस आपः ॥ 1 ॥

भा - एको नारायणस्त्वासीत् प्रलये रमया सह।

नित्याततगुणत्वात् स आत्मेति श्रुतिषूदितः ॥

इदं सर्वमपेक्ष्यासौ कालतो गुणतस्तथा।

अग्र्य एव समस्तेभ्यस्तद्वशत्वाद्रमाऽपि सा ॥

विद्यमानाऽपि नाग्रस्था गुणैरूना ततो यतः।

न ब्रह्मा न शिवाश्चसीन्नैवान्यच्च मिषत् क्वचित् ॥

सुप्रास्तत्र यतो जीवाः सर्वे ब्रह्मशिवादिकाः।

असुप्ता श्रीश्च मुक्ताश्च स्वतन्त्रोन्मेषवर्जनात् ॥

अनुन्मेषा एव तेऽपि स्वतन्त्रोन्मेष एकराट्।

नारायणो न चान्योऽस्ति पूर्णोन्मीलद्गुणात्मकः ॥

परधीनेन वित्तेन भुञ्जन्नपि हि भिक्षुकः ।  
वित्तवानिति नैवोकस्तथा श्रीर्मुक्तिगा आपि ॥  
मिषन्तोऽप्यन्यतन्नत्वान्न मिषन्तः कथञ्चन ।  
सर्वदाऽप्येक एवायं स्वतन्त्रो नापरः क्वचित् ॥  
कालाग्र्यत्वं वक्तुमस्य प्रलये स्थितिरुच्यते ।  
स ऐच्छद्भगवान् विष्णुः स्रष्टुं लोकाभिमानिनः ॥  
लोकाभिधानवद्देवान् जडलोकांश्च शाश्वतः ।  
स लोकेभ्यः पूर्वतनानवारख्यान्महदादिकान् ॥  
ब्रह्मशर्वादिकान् सृष्ट्वाज्जडैस्सह जनार्दनः ।  
दिवमाकाशमुर्वी च ससृजेऽथ द्विसप्तकान् ॥  
इति सृष्ट्वास लोकांस्तु पुनस्तानेव लोकपान् ।  
अण्डान्तः स्रष्टुमैच्छच्च तेषां पूज्यत्वसिद्धये ॥  
अन्नामकेभ्यस्तेभ्यः स पूर्वसृष्टेभ्य एव तु ।  
सर्वजीवाधिकत्वात्तु ब्रह्माणं पुरुषाभिधम् ॥  
अंशेनोद्धृत्य रुद्राद्यैः सह चैनमयोजयत् ।  
तथैव चेतनानां च भागानुद्धृत्य पिण्डवत् ॥  
चेतनाचेतनं राशिमैकस्थं विदधे प्रभुः ।  
पुनरैच्छज्जगन्नाथस्तस्याङ्गोत्पत्तिमच्युतः ॥  
अण्डवन्मुखमस्यासीत् प्रथमं तु शिरोऽभिधम् ।  
भिन्नमास्यं पुनस्तस्य विष्णोरेवेच्छया प्रभोः ॥  
तत्र वाङ्मामकं रूपं वह्नेरासीत् पुरातनम् ।  
तस्यैवाथ द्वितीयं च यदग्निरिति गीयते ॥  
तथैव नासिकातोऽभून्मुख्यवायोः सुतो मरुत् ।  
प्राणो वायुरिति द्वेधा चक्षुषोऽभूत् तथारविः ॥  
द्विरूप एव कर्णाभ्यां मित्रधर्माप्यवित्तपाः ।



दिग्देवता द्विरूपेण बभूवुः सर्व एव च ॥  
हृदयाद्गुरुडानन्तशिवचन्द्राः पृथक् पृथक्।  
मनोबुद्ध्याभिमानाश्च तन्नामानश्च जज्ञिरे ॥  
त्वचश्च रोमनामानो वृक्षनामान एव च।  
द्विविधाः पारिजाताद्या बभूवुर्ब्रह्मदेहतः ॥  
हस्ताभ्यां द्विविधः शक्रः पद्भ्यां तत्सूनुरेव च।  
यज्ञस्त्वजनि पायोश्च यमो निरृद्धतिरेव च ॥  
रेतोऽन्नामा द्विरूपस्तु शिव एव च गुह्यतः।  
अपानो मृत्युरिति च मुख्यो नाभेश्च मारुतः ॥ 1 ॥

ता एता देवताः सृष्टा अस्मिन्महत्यर्णवे प्राप्तंस्तमशनापिपासा-  
भ्यामन्ववार्जगत्ताएनमब्रुवन्नायतनं नः प्रजानीहि यस्मिन्प्रतिष्ठिता अन्नमदामेति ताभ्यो  
गामानयत्ता अब्रुवन्न वै नोऽयमलमिति ताभ्योऽश्वमानयत्ता अब्रुवन्न वै नोऽयमलमिति  
ताभ्यः पुरुषमानयत्ता अब्रुवन्सुकृतं बतेति पुरुषो वावा सृकृतं ता अब्रवीद्यथायतनं  
प्रविशतेथ्यग्निर्वाग्भूत्वा मुखं प्राविशद्वायुः प्राणो भूत्वा नासिके  
प्राविशदादित्यश्चक्षुर्भूत्वाऽक्षिणे प्राविशद्दिशः श्रोत्रं भूत्वा कर्णो प्राविशन्नोषधिवनस्पतयो  
लोमानि भूत्वा त्वचं प्राविशंश्चन्द्रमा मनो भूत्वा हृदयं प्राविशन्मृत्युरपानो भूत्वा नाभिं  
प्राविशदापो रेतो भूत्वा शिश्रं प्राविशंस्तमशनापिपासे अब्रूतामावाभ्यामभि प्रजानीहीति  
ते अब्रवीदेतास्वेव वां देवतास्वा भजाम्येतासु भागिन्यौ करोमीति तस्माद्यस्यै कस्यै च  
देवतायै हविर्गृह्यते भागिन्यावेवास्यामशनापिपासे भवतः ॥2 ॥

भा – एवं रूपद्वयेनापि स्तुवन्तो विष्णुमच्युतम्।  
दिव्याम्बराः कुण्डनिनः प्राविशन्नदकार्णवम् ॥  
तदाऽशनापिपासाख्यं द्विरूपं मारुतं पुनः।  
तस्मिन् देवसमूहे तु विष्णुः प्रावेशयत्प्रभुः ॥  
तेऽब्रुवन् देहि नो वासं यत्र चान्नमदामहे।

गोरूपमेभ्यो ब्रह्माणं ददौ नारायणः प्रभुः ॥  
तत्र प्रविश्यते देवा नालमित्यब्रुवन् पुनः ।  
अस्वरूपं विरिञ्चं च पुनरेवावदत् प्रभुः ॥  
तद्रूपेऽपि प्रविश्यैव नालमित्यब्रुवन् पुनः ।  
पूर्वसृष्टं पुमाकारं ब्रह्मणोदात् पुनर्हरिः ॥  
तदृष्टैवालमित्युचुर्विशतेति स चाब्रवीत् ।  
विविशुश्च यथोत्पन्नाः सर्वे देवाश्चतुर्मुखम् ॥  
अशनापिपासामानी तु द्विरूपो मारुतोऽवदत् ।  
कुर्वाज्ञामावयोश्चैव यथा त्वच्छासनानुगौ ॥  
नित्यं भवावेति हरिः सर्वत्र प्रविशेत्यमुम् ।  
आह तस्माद्देवतानां सर्वासां भागभुङ्करुत् ॥  
एक एव प्राणनामा नाभिस्थोऽपि स एव हि ।  
अशनापिपासऽपानश्च मृत्युश्चेति चतुर्विधः ॥  
एक एव महान् वायुः सर्वदेवेषु संस्थितः ॥ 2 ॥

स ईक्षतेमे नु लोकाश्च लोकपालाश्चान्नमेभ्यः सृजा इति सोऽपोऽ  
भ्यतपत्ताभ्योऽभितप्ताभ्यो मूर्तिरजायत या वै सा मूर्तिरजायतान्नं वै तत्तदेतत्सृष्टं पराङ्  
त्य जिघांसत्तद्वाचाऽजिघृक्षत्तन्नाशक्रोद्धाचा ग्रहीतुं स यद्वैनद्वाचाऽग्रहैष्यदभिव्याहृत्य  
हैवान्न मत्रप्स्यत्तत्प्राणेनजिघृक्षत्तन्नाश क्रोत्प्राणेन ग्रहीतुं स यद्वैनत्प्राणेना-  
ग्रहैष्यदभिप्राण्य हैवान्नमत्तप्स्यत्तच्चक्षुषाऽजिघृक्षत्तन्नाशक्रोच्चक्षुषा ग्रहीतुं स  
यद्वैनच्चक्षुषाऽग्रहैष्यदृष्ट्वा हैवान्नमत्रप्स्यत्तच्छ्रोत्रेणा जुघृक्षत्तन्नाशक्रोच्छ्रोत्रेण ग्रहीतुं स  
यद्वैनच्छ्रोत्रेणाग्रहैष्यत् श्रुत्वा हैवान्नमत्रप्स्यत्तत्त्वचाऽजिघृक्षत्तन्नाशक्रोत्त्वचा ग्रहीतुं स  
यद्वैनत्त्वचाऽग्रहैष्यत्सृष्ट्वा हैवान्नमत्रप्स्यत्तन्मनसाऽजिघृक्षत्तन्नाशक्रोन्मनसा गृहीतुं स  
यद्वैतन्मनसाग्रहैष्यद् ध्यात्वाहैवान्नमत्रप्स्यत्तच्छिश्रेणाजिघृक्षत्तन्नाशक्रोच्छिश्रेण ग्रहीतुं  
स यद्वैनच्छिश्रेणाग्रहैष्यद्विसृज्य हैवान्नमत्रप्स्यत्तदपानेना जिघृक्षत्तदावयत्सैषोऽन्नस्य

ग्रहो यद्वायुरन्नायुर्वा एष यद्वायुः स ईक्षत कथं न्विदं मृते स्यादिति स ईक्षत कतरेण  
प्रपद्या इति स ईक्षत यदि वाचाऽभिव्याहृतं यदि प्राणेनाभिप्राणितं यदि चक्षुषा दृष्टं यदि  
श्रोत्रेण श्रुतं यदि त्वचा स्पृष्टं यदि मनसा ध्यातं यद्यपानेनाभ्यपानितं यदि शिश्नेन  
विसृष्टमथ कोऽहमिति स एतमेव सीमानं विदार्यैतया द्वारा प्रापद्यत सैषा विद्वतिर्नाम  
द्वास्तदेतन्नान्दनं तस्य त्रय अवसथास्त्रयः स्वप्ना अयमावसथोऽयमावसथोऽयमावसथ  
इति स जातो भूतान्यभिव्यैख्यत्किमिहान्यं वावदिषदिति स एतमेव पुरुषं ब्रह्मततमम-  
पश्यदिदमदर्शमिती३ तस्मादिदन्द्रो नामेदन्द्रो ह वै नाम तमिदन्द्रं सन्तमिन्द्र  
इत्याचक्षते परोक्षेण परोक्षप्रिया इव हि देवाः परोक्षप्रिया इव हि देवाः ॥ 3 ॥

॥ इति श्रीमन्महैतरेयोपनिषदि द्वितीयप्रघट्टके तृतीयोऽध्यायः ॥2-3॥

भा – पुनरैच्छत् केशवोऽसावन्नमेभ्यः सृजा इति।  
अबारख्या देवताः पूर्वं सृष्ट्वा ब्रह्मादिकाः पुनः ॥  
ददर्शाशुविशालाभ्यां नेत्राभ्यां पुष्करेक्षणः।  
तद्दर्शनात् तदिच्छातस्तासां देहोऽभवत् पृथक् ॥  
सर्वासामपि देहैकदेशेभ्यो मिलितं शुभम्।  
सर्वैरधिष्ठितं चैव विरिञ्चेन विशेषतः ॥  
दिव्यावयवसम्पन्नमेकमेव सुलोचनम्।  
भोग्यभोक्त्रात्मना नास्ति तस्य दुःखं कथञ्चन ॥  
ते हि देवाः स्वयं भोग्याः स्वयं भोक्तार एव च।  
क्रीडन्ते मोदिनो नित्यं तथाऽप्यन्नात्मकस्त्वसौ ॥  
क्रीडयाऽपाक्रमत् किञ्चित्तं तदाऽसौ चतुर्मुखः।  
अत्तुं वागादिभिः सर्वैरैच्छन्नाप्यशकत् तदा ॥  
जानन्नपि क्रीडयैव तारतम्यं प्रकाशयन्।  
एवं चकार ब्रह्मा स काज्ञानं लोककर्तारि ॥

क्षुत्पिपासादयश्चैव देवानां भोगसाधकाः ।  
न तु पीडाकरास्तेषामैश्वर्यादिगुणोन्नतेः ॥  
अन्नमूर्तिं ततो ब्रह्मा प्रधानेनैव वायुना ।  
अपानारख्येनात्तुमैच्छत्तदैवाशकदाशु सः ॥  
तस्माद्भोक्तैक एवासौ सर्वस्यान्नस्य मारुतः ।  
तत्प्रसादात्परेऽश्नन्ति किञ्चित्किञ्चिन्न चाखिलम् ॥  
आयुरूपोऽखिलानां च देवानां वायुरेव हि ।  
अन्नदेवस्य चायुः स तस्माद्देवोत्तमो मरुत् ॥  
आयुः शब्दो ज्ञानवाची गतिवाची च यत्ततः ।  
चेष्टामोक्षज्ञानदाता सुराणां मारुतस्ततः ॥  
अन्योन्यगुणदातृत्वात् समानौ ब्रह्ममारुतौ ।  
तस्मान्मोक्षसुखे ज्ञाने विष्णुभक्त्यादिकेषु च ॥  
सर्वेभ्यश्चाधिकौ तौ हि तयोर्विष्णुः परस्सदा ।  
देवतानां प्रवेशात्तु पूर्वमेव जनार्दनः ॥  
इत्थमैक्षत देवेशो ब्रह्माद्या यदि मां विना ।  
क्रियादिषु समर्थाः स्युर्न मे विष्ववभिधा भवेत् ॥  
सर्वचेष्टयितृत्वाच्च विशिष्टबलतस्तथा ।  
विष्णुरित्यभिधा मह्यं सा न युक्ता विवौकसाम् ॥  
स्वतन्त्रत्वे ततः सर्वे मद्दृशा एव नान्यथा ।  
तस्मादेषां प्रवृत्त्यर्थं प्रवेक्ष्ये सह वायुना ॥  
इति मत्वा विरिञ्चस्य शरीरं प्रविवेश सः ।  
मूर्धन्यनाड्या प्रथमं ब्रह्मवायुसमन्वितः ॥  
अग्न्यादयस्ततः पश्चात् प्रविष्टास्तन्नियोजिताः ।  
प्रपदाभ्यां तथऽन्येन रूपेण प्रविवेश सः ॥  
बिभर्ति देहं तेनैव मूर्थाविष्टेन चेष्टयन् ।

नारायणो वासुदेव इति द्वेधा व्यवस्थितः ॥  
मूर्धाविष्टो वासुदेवस्तस्य चावसथास्त्रयः ।  
अक्षि कण्ठहृदित्येव त एव स्वप्ननामकाः ॥  
आप्नोत्यत्र स्वयं विष्णुरतः स्वप्नाः प्रकीर्तिताः ।  
अनिरुद्धादिरूपेण त्रिधा तेषु व्यवस्थितः ॥  
दाताऽवस्थात्रयस्यास्य जीवस्य क्रमशो विभुः ।  
सुषुम्नायां वासुदेवो मूर्धन्येव व्यवस्थितः ॥  
तस्यामेव ब्रह्मनाड्यां स्थितो नारायणः प्रभुः ।  
स एव भगवान् विष्णुः प्रादुर्भावात्मना पुनः ॥  
जातो मत्स्यादिरूपेण सर्वभूतेषु चाविशत् ।  
असुराणां निहन्तारं ज्ञानादिगुणदं तथा ॥  
चेष्टाप्रदं च भूतेषु न मदन्यं वदत्यपि ।  
इति मत्वा जगन्नाथो दैत्यनिग्रहणेच्छया ॥  
ज्ञानदानार्थमपि तु प्रादुर्भूतो भुवि प्रभुः ।  
तथा जीवेषु सर्वेषु प्रविष्टः प्रेरणेच्छया ॥  
को ह्यन्यस्तमृते विष्णुर्मतत् कर्म करिष्यति ।  
स सर्वगुणसम्पूर्णं सर्वगं नित्यमव्ययम् ॥  
एतदेव स्वरूपं स त्वपश्यदवतारगम् ।  
तस्मात् सर्वावताराश्च सर्वजीवेषु संस्थिताः ॥  
प्रादुर्भावाः सर्वगुणैः पूर्णा एव सदा स्थिताः ।  
पश्यन्ति च तथा नित्यनिर्दोषोरुस्वसंविदा ॥  
गुणपूर्णस्वरूपस्य त्वापरोक्ष्येण दर्शनात् ।  
सर्वदैव ह्यसौ विष्णुरिदन्द्रो नामतो मतः ॥  
ब्रह्मादीनां हि सर्वेषां तत्प्रसादेन जायते ।  
जानन्ति न स्वतस्तेन नेदन्द्रास्ते प्रकीर्तिताः ॥

रमाऽपि तत्प्रसादेन जानाति किमुतापरे।  
अल्पज्ञाना अल्पगुणा अल्पानन्दाश्च तेऽखिलाः ॥  
रमाजशर्वशक्राद्यास्तेनानिन्द्राः क्रमेण ते।  
पापैरज्ञाततां देवा मानयन्ति सदाऽऽत्मनः ॥  
हर्षेण तेन विष्णुः स इन्द्र इत्यभिषब्धते।  
नेदन्द्रताऽसुरादीनां ज्ञायतेति श्रुतिर्हरिम् ॥  
इन्द्र इत्येव वदति पारोक्ष्येणोरुसद्गुणम् ॥

**इत्याद्यैतरेयसंहितायाम्।**

आततगुणत्वादात्मा नारायणः। ब्रह्म पन्थाः सत्यं कर्मेति तस्यैव पञ्चरात्रप्रसिद्धैरेव  
नामभिरारब्धत्वाच्च।

मुख्यतः कर्मनामा तु प्रादुर्भावात्मको हरिः।  
अनिरुद्धतनुश्चैव तत्रह्यमितचेष्टितः ॥  
कर्माभासा जीवसङ्घाः सत्यं प्रद्युम्ननामकः।  
सङ्कर्षणो हरिः पन्था ब्रह्मोक्तो वासुदेवकः ॥ इत्यादिनामनिर्णये।

‘मत्सीन्द्रमिन्द्रो पवमान विष्णुम्’ इत्यादिश्रुतौ तस्मिन्नेव प्रसिद्धस्येन्द्रशब्दस्यात्र बहुशोऽभ्यासाच्च।  
अकारस्य च विष्णावेव प्रसिद्धस्यात्राप्यभ्यासात्। ‘तस्य यथा कप्यासं पुण्डरीकमेवमक्षिणी’ इति  
सूर्यमण्डले पुण्डरीकाक्षत्वेन निर्दिष्टस्यात्रापि य एष तपतीत्यादिना बहुशोऽनुसन्धानाच्च। सूर्यो हि  
हिरण्याक्षः। सविता देव आगादिति पिङ्गलाक्षः प्रसिद्धः।

विरूपाक्षः शिवः सूर्यः सुराचार्यो विनायकः।  
पुण्डरीकेक्षणो विष्णुः सहस्राक्षः सुराधिपः ॥ इति च स्कान्दे।  
योदेवानां नामधा एक एव।  
नामानि सर्वाणि यमाविशन्ति तं वै विष्णुं परममुदाहरन्ति।  
यमिन्द्रमाहुर्वरुणं यमाहुः।  
चन्द्रसूर्यादयः शब्दा विष्णावेव हि मुख्यतः।  
उपचारात् तदन्येषां विष्णुनैव कृताः पुरा। इत्यादिना तस्यैव सर्वनामावत्त्वाच्च।



णकारो बलं षकारः प्राण आत्मेत्यादिनाऽन्तेऽपि विष्णुशब्दव्याख्यानेनोपसंहाराच्च।

आत्मब्रह्मादयः शब्दास्तमृते विष्णुमव्ययम्।

न वर्तन्ते तदन्यत्र शृङ्गिभेरेऽग्निशब्दवत् इति च पाद्वे।

एको नारायण आसीन्न ब्रह्मा न च शङ्करः।

एको नारायण आसीन्न ब्रह्मा नेशानः।

वासुदेवो वा इदमग्र आसीन्न ब्रह्मा न च शङ्करः। इत्यादि श्रुतिभ्यश्च।

अग्रशब्दो गुणाधिक्यवाची। इदं रमाब्रह्मशिवादिकं सर्वं जगदपेक्ष्यात्मैवाग्रे विष्णुरेवाग्रः  
सर्वगुणैरित्यर्थः। तत्र हेतुस्तदन्यत् किञ्चिन्न मिषदासीत्। सर्वस्याप्युन्मेषणं नासीदित्यर्थः। स्वत  
उन्मेषणं कस्यापि नास्ति। अस्तिशब्दवदासीच्छब्दोऽपि सर्वकालसाधारणः। भगवत्प्रसादादेव  
सर्वदा सर्वं किञ्चिदुन्मिषति। स्वातन्त्र्येण पूर्णोन्मेषो विष्णुरेव।

‘उन्मेषो गुणसम्पूर्तेरुद्रिक्तानुभवः स्मृतः।

तदेव मिषणं नाम सद्रूपं मिनुते यतः ॥

मिषच्च नान्यद्विष्णोर्हि किमुतोन्मिषदिष्यते।

उच्चैर्मिषन् हि भगवान् सर्वदैव जनार्दनः ’ इति च सत्तत्त्वे।

नास्ति नारायणसमं न भूतं न भविष्यति ॥ इति च भारते।

सर्वजीवानां रमायाश्च प्रलयेऽपि विद्यमानत्वादेव नाग्र इति कालापेक्षया तदधीनमिषत्वादन्वेषामग्र्यः  
स एवेत्याशयः। तदधीनत्वमेव तेषां सृष्ट्यादिना दर्शयति। स्थूलशरीरस्य पूर्वाभावस्तत एवार्थतः  
सिद्ध्यति।

प्रलयेऽप्यखिलं देवी रमा विष्णुप्रसादतः।

जानाति नित्यज्ञानेन मुक्ता ध्यानस्थितालये ॥ इति च सत्तत्त्वे

ब्रह्मादीनां शरीरान्तरस्यापि प्रलयेऽनुक्तेरेवाभावः सिद्ध्यति।

आत्मा ब्रह्माग्र इत्यादि गुणाग्रत्वं हरेर्वदेत्।

कालज्यैश्ठ्यं न यस्मात् तत्सृष्ट्युक्तेरेव सिद्ध्यति ॥ इति वाक्यनिर्णये।

गुणाग्रतायामेव कालज्यैष्ठ्याप्यन्तर्भावाच्च। अं विष्णुं विभर्तीत्यम्भो विष्णुलोको दिवः परः।

महरादयश्च दिव्यपि भगवान् प्रतितिष्ठतीति प्रतिष्ठा। तेषु सर्वेषु हि प्रत्यक्षतश्चरति विष्णुस्तस्मादम्भ



इत्युच्यते। दिवः परे द्यौश्चाम्भोनामका इत्यर्थः। सूर्यमरीचीनां तत्र विशेषेण विततत्वादन्तरिक्षं  
मरीचयः। मरीचीनामयनात्। पृथिव्यां क्षिप्रं मरन्तीति पृथिवी मरः।

भूतेभ्योऽनन्तरं त्वण्डं सृष्ट्वा विष्णुः पुरा प्रभुः।  
लोकभेदांश्च चक्रेऽत्र पश्चाद् ब्रह्मा विशेषतः।  
सम्यक् चकार लोकांस्तांल्लोककर्ता ततः स च ॥ इति ब्रह्मवैवर्ते।

या अधस्तात्पूर्वमेव सृष्ट्वा देवतास्ता आप इत्युच्यन्ते। 'आपा इत्याप इति' इति पूर्व  
भगवदङ्गसृष्टानामेवाप् शब्देनोक्तेः। अयं पितैते पुत्रा इति च। 'अहं मां देवेभ्यो वेद ओमहेवान्वेद'  
इति च।

ब्रह्मवायू च तद्भार्ये वीन्द्रशेषौ च तत्स्त्रियौ।  
शिवस्तद्वयिता शक्रकामौ तद्वयितादयः ॥  
सर्वे सुराः क्रमेणैव विष्णोर्जाता अबाख्यकाः।  
ज्ञानानन्दबलाद्येषु विष्णुर्भक्तौ च सर्वशः ॥  
हीनाः शतगुणेनैव क्रमेणानेन ते मताः।  
तेभ्यश्च ऋषयो मर्त्या हीना एव क्रमेण च ॥  
विशेषतस्तु मुक्तानां सर्वसंसारबन्धनात्।  
क्रमोऽयं सम्यगुद्दिष्टो नित्यानन्दैकभोगिनाम् ॥  
न विशेषो ब्रह्मवाय्वोरधिकाराविभेदतः।  
न शेषशिवयोश्चैव तत्पत्नीनां च सर्वशः ॥  
सुपर्णशेषयोश्चैव साम्यं सर्वगुणेष्वपि।  
साम्यमेवैतयोः पत्न्योः साम्यं शक्रमनोजयोः ॥  
एते तु महदादीनां सर्वेऽपि ह्यभिमानिनः।  
पूर्वस्य प्रतिबिम्बश्च चरमस्तत्सुतस्तथा ॥  
तद्वशाश्चाखिला विष्णोर्न विष्णुः कस्यचिद्वशे।  
महदादिमानिनश्चैते जातास्तैः सह सर्वशः।  
एते लोका इति प्रोक्ता लोकानामभिमानिनः ॥

त एव लोकपालाश्च यदा पश्चात् प्रजङ्गिरे।

पश्चाज्जातैर्हि रूपैस्तैर्लोकस्थान्यालयन्त्यलम् ॥ इत्यादि तत्त्वसारे।

अमूर्च्छयत् मूर्तमकरोत्। अग्निर्वाग्भूत्वेत्यादिना पश्चादैक्यप्रतीतेरेकस्यैव रूपद्वयं तदिति प्रतीयते।

प्रजानीहि प्रकर्षणेनुजानीहि। अन्नदेवता च सर्वदेवतायुक्तो विरिञ्च एव। ग्रसनं चैतस्मिन् प्रवेश एव।

न तु पीडा तस्य। एक एव हि ब्रह्मा भोक्तृभोज्यत्वेन स्थितो भोज्यरूपेणैकीभूयातिततरां

मुमोदेत्यर्थः। देवानामुपद्रवाभावाद्भोक्तृत्वशक्तियोजनमेवाशनापिपासाभ्यामन्ववार्जनम्। वायुरेव च

भोक्तृत्वशक्तिरूपः। यदि वागादीना-मेवाभिव्याहरणादिशक्तिः स्यान्मां विना तर्हि न विष्णुत्वं मम

स्यात् तस्मात् कोऽहं भवानीत्याक्षेपः। विशेषेण प्राणयति सर्वान् सर्वेभ्यो विशिष्टश्चेति हि विष्णुः।

णकारो बलं षकारः प्राण आत्मेति व्याख्यानात्। तस्मान्मत्प्रेरिता एवैते अभिव्याहारादिशक्ता

इत्यभिप्रायः। पूर्णानन्दस्वरूपत्वान्नन्दनो भगवान्। प्रादुर्भावरूपेण जातोऽपि भगवान्

सर्वभूतान्यभितः सर्वकालेषु विशेषेण पश्यत्येव। इह भूतेषु मत्तोऽन्यं प्रवर्तकं वदेत् किमित्याक्षेपः।

अहमेव स्वतन्त्रः परिपूर्णगुण इति कृष्णराघवादि सर्वावताररूपोऽपि सर्वदाऽनुभवत्येव।

नायं दशरथाज्जातो न चापि वसुदेवतः।

क्वास्याज्ञानं कुतो दुःखं प्रादुर्भावेष्वापि प्रभोः ॥

प्रादुर्भूतश्चिदानन्दशरीरो राघवः स्वयम्।

स्तम्भाद्वा नरदेहाद्वा नैवास्य प्राकृती तनुः ॥

दैत्यानां मोहनार्थाय सोऽज्ञानाद्यं प्रकाशयेत्।

पूर्णाचित्सुखरूपोऽपि सदा सर्वावतारगः ॥ इत्यादि स्कान्दे।

एतमेव पुरुषं व्यासकृष्णकपिलराघवादिरूपं ततमपश्यत्। ततमं परिपूर्णतमं ब्रह्मऽपश्यत्। इदं मे

स्वरूपमदर्शमेवाहमिति। रङ्गस्त्वधारणे।

‘रङ्गोऽवधारणे चैव संवादे च प्रयुज्यते’ इति पदविवेके।

अपश्यदित्यत्र नातीतकालत्वं विवक्षितम्। अभिव्यैख्यदित्यभिषब्दस्यानुषङ्गात्। अपश्यत्

पश्येतीति चैककालसम्बन्धं विना वक्तुमशक्यत्वात् तथा प्रयोगः।

प्रयोग एककालीनः सर्वकालेऽनुषज्यते।

ददर्श विष्णुरित्यादौ नित्यचिद्रूपतो हरेः ॥ इत्यादि सतत्त्वे।

परोक्षप्रिया इवेत्यसुराणां सम्यग्दर्शनेन पतनं देवानां प्रियं तथाप्यपरोक्षदर्शिन्येव प्रीतिं  
कुर्वन्तीतीवशब्दः ॥ 3 ॥

॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयघट्टके तृतीयोऽध्यायः ॥ 2-3 ॥

ओं ( अपक्रामन्तु गर्भिण्यः ) ॥ पुरुषे ह वा अयमादितो गर्भो भवति  
यदेतद्रेतस्तदेतत्सर्वेभ्योऽङ्गेभ्यस्तेजस्सम्भूतमात्मन्येवात्मानं विभर्ति तद्यदा स्त्रियां  
सिञ्चत्यथैनज्जनयति तदस्य प्रथमं जन्म तत्स्त्रिया आत्मभूयं गच्छति यथा स्वमङ्गं तथा  
तस्मादेनां न हिनस्ति साऽस्यैतमात्मानमत्र गतं भावयति सा भवयत्री भवयितव्या  
भवति तं स्त्री गर्भं विभर्ति सोऽग्र एव कुमारं जन्मनोऽग्रेऽधिभावयति स यत्कुमारं  
जन्मनोऽग्रेऽधि भावयत्यात्मानमेव तद्भावयत्येतेषां लोकानां सन्तत्या एवं सन्तता हीमे  
लोकास्तदस्य द्वितीयं जन्म सोऽस्यायमात्मा पुण्येभ्यः कर्मभ्यः  
प्रतिधीयतेऽथास्यायमितर आत्माकृतकृत्योवयोगतः प्रैति स इतः प्रयन्नेव पुनर्जायते  
तदस्य तृतीयं जन्मतदुक्तमृषिणा –

गर्भे नु सन्नन्वेषामवेदमहं देवानां जनिमानि विश्वा ।

शतं मा पुर आयसीररक्षन्नधः श्येनो जवसा निरदीयम् ॥

इति गर्भ एवैतच्छयानो वामदेव एवमुवाच स एवं विद्वानस्माच्छरीरभेदादूर्ध्वं उत्क्रम्यामुमिभिनस्वर्गे  
लोके सर्वान्कामानात्वाऽमृतः समभवत्समभवत् ॥ 1 ॥ ( यथास्थानं गर्भिण्यः ) ॥

॥ इति श्रीमन्महैतरेयोपनिषदि द्वितीयघट्टके चतुर्थोऽध्यायः ॥ 2-4 ॥

भा – ओं अयं नारायणो देवः पुरुषे प्रथमं विशेत् ।

अन्नस्थोऽग्नेन सहितस्तस्मिन् रेतस्त्वमागते ॥

तस्मिन् स्थितः स्वरूपं स पुरुषस्थो विभर्त्यजः ।

तद्रूपं रेतसा साकं स्वयं पुंसि स्थितो हरिः ॥

स्त्रियां सिञ्चति तस्यैव स्थानान्तरगतेः प्रभोः ।

प्रथमं जन्म विष्णोस्तु स तस्या अङ्गवत् प्रभुः ॥  
नैनां हिनस्त्यानुकूल्यात् सा पुत्रं भावयत्यथ।  
पुत्रस्य भावना सैव तद्गत्वाद्धरिभावना ॥  
सम्भावितव्या सा चैव भर्त्रा पुत्रश्च सादरम्।  
सम्भावनं कुमारस्य जानतः केशवे भवेत् ॥  
तस्येत्यर्पणमात्रेण पूजितो हि भवेद्धरिः।  
पुत्रस्थस्य हरेः पूजां कुर्वतः पृथिवीस्थितिः ॥  
स्वर्गस्थस्यापि भवति पुत्रपुण्यं यतोऽखिलम्।  
अत्यल्पपुण्यभाक् स स्यान्नार्चयेत् केशवं यदि ॥  
पृथिव्यां जन्म पुत्रस्य द्वितीयं विष्णुजन्म हि।  
एतद्रूपं निधायैव जीवार्थं धर्मकर्तवे।  
पितृस्थेन तु रूपेण गच्छत्यन्यत्र केशवः ॥  
पितुरन्यत्र जननं तृतीयं जन्म तद्धरेः।  
अन्तर्यमामितयैवं हि सर्वजीवेषु संस्थितम् ॥  
सर्वदोषोज्झितं विष्णुं कर्तारं सर्वकर्मणाम्।  
नित्यानन्दं स्वतन्त्रं च सर्वज्ञं सर्वतोधिकम् ॥  
यो वेद देहबन्धात् स विमुक्तो नित्यमुत्तमान्।  
भोगान् भुङ्क्ते यथायोग्यमिति वेदानुशासनम् ॥

### इत्यैतरेयसंहितायाम्।

नात्रजीवोत्पत्तिमात्रमुच्यते। न हि जीवोत्पत्तिमात्रपरिज्ञानादमृतत्वं भवति। ज्ञातमेव सर्वैः  
पितापुत्रसम्बन्धमात्रं पश्वादिभिरपि। 'गर्भे नु सन्नन्वेषामवेदमहं देवानां जनिमानि विश्व' इत्युक्तार्थं  
उदाहृतमन्त्रे देवजन्मकथनाच्च। विष्णुर्हि परमो देवः। तेनैव सह सर्वेऽपि देवा जीवदेहजनने जायन्त  
इव। शरीरप्राप्तिरेव हि जन्मानेषामपि। अयमेव विशेषो देवानां दुःखाभोगः। स्वातन्त्र्यं च विष्णोः।  
आत्मन्येवात्मनं विभर्ति आत्मानमेव तद्भावयतीत्याद्यात्मशब्दश्च मुख्यतो विष्णावेव युज्यते।  
णकारो बलं षकारः प्राण आत्मेति विष्णुशब्दार्थैकदेशवाचित्वाच्चात्मशब्दस्य। एतया द्वारा

प्रापद्यतेति तस्यैव शरीरप्रवेशस्य प्रस्तुतत्वाच्च। जीवशरीरं परित्यज्यान्यत्रगमनमात्रं  
विष्णोरप्यस्तीति प्रैतीत्युक्तेऽप्यविरोधः। कृष्णराघवादिस्वरूपमेव ह्यसौ न परित्यजति।

कृष्णो ह्यत्यक्तदेहोऽपि त्यक्तदेहवदेव च।  
लोकानां दर्शयामास स्वरूपसदृशाकृतिम् ॥  
येन रूपेण कंसादीन् जघ्ने तद्रूप एव हि।  
पूज्यतेऽद्यापि शर्वाद्यैर्निर्मिताऽन्या शवाकृतिः ॥  
स्वर्गारोहणकाले हि जनास्तेनैव मोहिताः।  
यत्तद्रूपं निजं विष्णोर्दृष्टं सर्वनरैर्भुवि ॥  
अद्यापि तद्देवलोके पूज्यते सर्वदैवतैः ॥ इत्यादि स्कान्दे।  
प्रदर्शयति तत्तपसामवितृप्तदृशां नृणाम्।  
आदायान्तरधाद्यस्तु स्वबिम्बं लोकलोचनम् ॥ इति च भागवते।

‘प्रेतां यज्ञस्य शम्भुवा’ इत्यादिवत् प्रकृष्टगतिवाच्येवायं शब्दः। प्रकृष्टगतित्वादेव मरणेऽपि  
प्रयुज्यते। एषामवेदमहमित्यत्रापि जीवभेद एवोक्तः। अन्यथा मम जनिमानीत्यैवोच्येत। व्यर्थता  
चैषामित्यादि विशेषणानाम्। अवेदमित्यनेनैव स्वस्य सिद्धत्वादहमित्यप्यहेयत्वेनेति  
क्रियाविशेषणम्। जन्म जानन्नपि देवानां दुःखादिहेयरहितत्वेन व्यजानामीत्यर्थः। तस्मादहं  
मनुरित्यादावप्यहेयगुणं भगवन्तमेवाहंशब्दो वक्ति। सर्वान्तरत्वात्  
तस्मिन्नेवाभवमित्युत्तमपुरुषशब्दोऽपि सर्वो वर्तते।

अहेयत्वादहं विष्णुः स तु सर्वान्तरत्वतः।  
अस्यस्मीत्यादिभिः शब्दैरुच्यतेऽन्योऽपि जीवतः ॥ इति ब्रह्मवैवर्ते।

न च मूढव्यवहार एव वेदनिर्णयाय भवति। किं तु सर्वेषामनुभवो युक्तयश्चवाक्यान्तरं च  
निर्णयकारणम्। तस्मात् सर्वजीवादिभ्योऽन्यः सर्वोत्तमो विष्णुरेवात्रोक्तः।

न वेदेषु पदं किञ्चिद्वर्णो वा व्यर्थ इष्यते।  
यथायोगं चार्थभेद ऊह्यः सर्वत्र वेदिभिः ॥ इति शब्दनिर्णये।  
शब्दा रेतोऽन्नमित्याद्या अपि तत्र गतं हरिम्।  
वदन्त्यविष्णुवाचे हि न शब्दः क्वचिदिष्यते ॥ इति च।

भावयति सम्भावयति। सोऽग्र एव सोऽग्र्यो विष्णुरेव। पुत्रसम्भावनमपि तत्रस्थं विष्णुं सम्भावयामीति तत् तस्यैव भवति। एवं भावयतामेवैष पन्था उरुगाय इत्याद्यपि। तं पश्यन्ति पशव इत्याद्यपि दिव्यपश्वादीनामेव। अन्येषां स्वभावप्रवृत्तिः। ता एव देवताः शतं पुर आयसीर्ज्ञानिन्यो विशेषतः। अय पय गताविति धातोः। मानुषानपेक्ष्य पूर्णत्वात् पुरः। विष्णुर्मुख्यत एव पूर्णः। न च शरीरैर्जीवो रक्षितः। मुख्ये युज्यमाने च नामुख्यार्थः कल्प्यः। शमस्य विद्यत इति श्री विष्णुः पूर्णानन्दत्वात्। स एव ज्ञानत्वाद्यश्चेति श्यः सोऽस्य जीवस्येन इति श्येनः। विष्णुं स्वामिनं ज्ञात्वेत्यर्थः। निरदीयं निष्क्रम्यातीतोऽस्मि गर्भवासम्। स्वरानन्दो विष्णुरत्रग इति स्वर्गलोको विष्णुलोकः। अमृतः सन् सर्वान् कामानाप्त्वा तानेव सर्वान् कामान्समभवनुभवति। अपेक्षितमस्तुस्वीकारः आप्तिः। सम्भवो भोगः तान् समभवत् ततो मनुष्या अजायन्तेत्यादिवत्। मुक्त्यनन्तरमेव ह्यनुपचरितसर्वकामावाप्तिः। मुख्य एव चार्थः स्वीकार्यः। अमुक्तानां विष्णुलोकगानामपि न सर्वकामावाप्तिः। जयविजयादीनामप्रियदर्शनात्। अतोऽमृतः सन् सर्वान् कामानाप्त्वेत्यर्थः।

‘मुक्तः कामानवाप्नोति भुङ्क्ते चैव यथेष्टतः।

सर्वानपि निरातङ्कः सर्वदा च हरेर्वशे ॥’ इति सत्तत्त्वे ॥ 1 ॥

॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघटके चतुर्थोऽध्यायः ॥ 2-4 ॥

ओं कोऽयमात्मेति वयमुपास्महे कतरः स आत्मायेन वा पश्यति येन वा श्रुणोति येन वा गन्धानाजिघ्रति येन वा वाचं व्याकरोति ये न वा स्वादु चास्वादु च विजानाति यदेतद्दृढयं मनश्चैतत्सञ्ज्ञानमाज्ञानं विज्ञानं प्रज्ञानं मेधा दृष्टिधृतिर्मतिर्मनीषा जूतिः स्मृतिः सङ्कल्पः क्रतुरसुः कामोऽवश इति सर्वाण्येवैतानि प्रज्ञानस्य नामधेयानि भवन्त्येष ब्रह्मैष इन्द्र एष प्रजापतिरेते सर्वे देवा इमानि च पञ्चमहाभूतानि पृथिवी वायुराकाश आपो ज्योतीर्षीत्येतानीमानि च क्षुत्रमिश्राणीव बीजानीतराणि चेताराणि चाण्डजानि च जारुजानि च स्वेदजानि चोद्विजानि चाश्वा गावः पुरुषा हस्तिनो यत्किञ्चेदं प्राणि जङ्गमं च पतत्त्रिच यच्च स्थावरं सर्वं तत्प्रज्ञानेत्रं प्रज्ञाने प्रतिष्ठितं



प्रज्ञानेत्रोऽलोकः प्रज्ञा प्रतिष्ठ प्रज्ञानं ब्रह्म स एतेन  
प्रज्ञेनात्मनास्माल्लोकादुत्क्रम्यामुष्मिन्स्वर्गे लोके सर्वान् कामानात्वाऽमृतः  
समभवत्समभवत् ॥ 1 ॥

॥ इति श्रीमन्महैतरेयोपनिषदि द्वितीय प्रघटके पञ्चमोऽध्यायः ॥2-5॥

भा – आयं विष्णुर्हि किंरूप उपास्योऽस्माभिरच्युतः।  
इत्यपृच्छद्रमा देवी महिदासं जनार्दनम् ॥  
आह तां महिदासोऽथ पूर्णानन्दतमस्त्विति।  
उपास्यस्तादृशो ह्यस्य स्वभावः परमात्मनः ॥  
येन जीवो दर्शनादीन् प्रेरितः कुरुते सदा।  
यो विष्णुर्हृदयमिति हृद्गतत्वात् प्रकीर्तितः ॥  
मन्तृत्वान्मन इत्येव यच्चज्ञातृस्वरूपतः।  
एतत् सन्निहितत्वाच्च स पूर्णत्वादेति कीर्तितः ॥  
इत्तत्वाच्च ततत्वाच्च स इतन्नाम केशवः।  
गुणानामुच्चयो यस्मात् स च इत्येवशब्दितः ॥  
सम्यग् ज्ञानस्वरूपत्वात् संज्ञानमिति कीर्तितः।  
आततज्ञानरूपत्वादाज्ञानं भगवान् हरिः ॥  
विविधज्ञानरूपत्वाद्विज्ञानमिति कीर्तितः।  
प्रकृष्टात्मगुणज्ञानरूपः प्रज्ञानमुच्यते ॥  
अविस्मृतित्वान्मेधा स दृष्टिर्दर्शनरूपतः।  
धृतिर्धारणरूपत्वान्मतिर्मासु ततत्वतः ॥  
मनुनाम्नामजादीनां मनीषेशो यतो हरिः।  
सर्वप्रेरकरूपत्वाज्जूतिरित्यभिधीयते ॥  
सर्वदेशेषु कालेषु स्वरूपेषु च सर्वशः।  
समं रमत इत्येव स्मृतिर्नाम जनार्दनः ॥



सर्वस्य कृत्तिकर्तृत्वात् सभकल्प इति गीयते।  
क्रतुः स सर्वकर्तृत्वादसुरप्रसनाद्धरिः।  
अमेयानन्दरूपत्वात् काम इत्यभिधीयते ॥  
अवशः स स्वतन्त्रत्वात् त्रयोविंशतिनामकम्।  
यो वेदैवं हरि सम्यङ्मुच्यतेऽखलसंसृतेः ॥  
ब्रह्मा शिवश्च शक्रश्च देवाश्चन्ये समस्तशः।  
तथैव पञ्चभूतानि पुण्यपापाविमिश्रिताः।  
क्षुद्रात्मानस्तु ये मर्त्या इतरे असुरा अपि ॥  
सर्वं जगदिदं विष्णोर्वशे तिष्ठति सर्वदा।  
तेनैव नीयते नित्यं तस्मिन्नेव प्रतिष्ठितम् ॥  
मुक्ता ये लोकनामानो नीयन्ते तेऽपि विष्णुना।  
स्वयं चानन्यनिष्ठत्वात् प्रतिष्ठेत्यभिधीयते ॥  
देशतः कालतश्चैव गुणतश्चातिपूर्तितः।  
विष्णोर्ब्रह्मेति नामैतन्मुख्यतोऽन्यत्र न क्वचित् ॥  
सोऽलोकनामा मुक्तस्तु चितिमात्रस्वरूपतः।  
प्रकृष्टज्ञानरूपस्य प्रसादात् परमात्मनः ॥  
अस्माद्देहात् समुत्क्रम्य गत्वोर्ध्वं लोकमुत्तमम्।  
अमृतः सन् विष्णुलोके भोगान् सम्प्राप्य पुष्कलान् ॥  
भुङ्क्ते यथेष्टतो नित्यमिति वेदानुशासनम् ॥

### इत्याद्यैतरेयसंहितायाम्।

जानन्त्याऽपि देव्या लोकानुग्रहार्थं विशेषज्ञानार्थं च कोऽयमात्मेति पृष्ठः स भगवानाह। कतरः स  
आत्मेति। कतरः आनन्दतमः 'यत्रोभयोः प्रयोगो न तत्रैकार्थौ तरप्तमौ' इति शब्दनिर्णये।  
यत्प्रेरणादयं जीवो दर्शनादीन् करोति च। रमाब्रह्मादिनामपि तत्प्रेरितत्वात्। सर्वेषां  
दर्शनादिकारणत्वमेकैकमपि तस्य लक्षणं भवतीति वा शब्दः सर्वत्रानुषज्यते। प्रजापतिः शिव  
लिङ्गाभिमानित्वात्।

प्रजापतिः शिवः शेषो लिङ्गमित्यभिधीते।  
लिङ्गाभिमानी लोकस्य स्रष्टा गिरिश एव हि ॥ इति शैवपुराणे।  
सममस्त्वनयोर्युद्धमिति प्राह प्रजापतिः।  
वाक्यं शिवस्य तच्छ्रुत्वा शक्रो नेत्याह सत्वरः ॥ इति च भारते।  
क्षुद्रमिश्राणीव बीजानि शाल्यादिबीजवत्। भिन्नस्वभावा ब्रह्मादयः सर्वजीवाः।  
ब्रह्माद्याः सर्व एवैते जीवा भिन्नस्वभावकाः।  
यथा शाल्यादिबीजानि भिन्नवीर्याणि सर्वशः ॥ इति सत्तत्त्वे।  
प्रथमेतराणीतिशब्दो मानुषाणां द्वितीयो सुरादीनाम्। प्रज्ञानेत्रोऽलोक इति। अलोकशब्देन  
मुक्तसमुदाय उच्यते। ब्रह्मादिस्थावरान्तस्य लोकस्य सर्वं तत्प्रज्ञानेत्रमिति विष्वधीनत्वस्य  
पूर्वमेवोक्तत्वात् पुनः प्रज्ञानेत्रोऽलोक इति मुक्तविषयमेव। मुक्तो ह्यलोक्यत्वादलोकः। अण्डजानि  
चेत्याद्युक्त्वा पुनश्चा गाव इत्यादि देवादीनां मन आदेरेव जातानामपि स्वीकारार्थम्।  
अण्डजात्वाद्युत्पत्तिप्रकारोऽपि विष्वधीन इति ज्ञापयितुं तत्कथनम्।  
'तथाऽश्मानस्तृणकाष्ठाश्च सर्वे दिदृक्षये स्वां प्रकृतिं भजन्ते'  
इति भारतवचनादश्मादीनामपि प्राणित्वात् तत्स्वीकारार्थं प्राणीति। गमनपतनस्थिरत्वादयोऽपि  
भावा विष्वधीना इति ज्ञापयितुं जङ्गमित्यादिवचनम्। स एतेनेत्यलोकशब्दोक्तो मुक्तः  
परामृश्यते। सकलकर्मबन्धमुत्तयनन्तरं हि शरीरादुत्क्रामति। प्रकृष्टज्ञानरूपेण विष्णुना प्रेरितः  
प्रज्ञेनात्मवोत्क्रम्य तेनैव सर्वान् कामानाप्त्वा तेनैव सर्वान् कामान्सभुङ्क्ते इति सर्वत्रानुषज्यते।  
प्रज्ञानेत्रोऽलोक इत्युक्ते कथं प्रज्ञानेत्रो मुक्त इत्याकाङ्क्षायां तस्यैव व्याख्यानम् – स एतेन  
प्रज्ञेनात्मनेत्यादि। अनुक्तविशेषणानामपि भगवदधीनत्वज्ञापनार्थं प्रज्ञानेत्रो लोक इति  
समान्यवचनम्।  
अनारब्दफलानां च प्रारब्धानां च सर्वशः।  
कर्मणां दाह एवायं मुक्तिरित्यभिधीयते ॥  
स तु मुक्तस्ततो देहादुद्गच्छति परात्मना।  
प्रेरितो विष्णुलोकं च प्राप्य भोगानवाप्य च ॥  
भुङ्क्ते विष्णुप्रसादेन न विष्णोरवशः क्वचित्।

विष्णुतन्त्रा इमे सर्वे मुक्ता अपि यतोऽखिलाः ॥ इति ब्रह्माण्डे ।

ब्रह्मेन्द्रादिशब्दा विष्णावेव मुख्यत इति तद्यावृत्या जीवानां स्वीकारार्थमेष इत्यादिशब्दः । स हि भगवान् स्वनेत्रकोऽपि नानुग्राह्यः । अनुग्राह्यत्वं हि ब्रह्मादीनामत्र विवक्षितम् ।

‘नेयताऽनुग्राह्यताऽपि न सा विष्णोः स्वतोऽपि तु’

इति शब्दनिर्णये ॥ 1 ॥

॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयप्रघट्टके पञ्चमोऽध्यायः ॥ 2-5 ॥

ओं वाङ्मेमनसि प्रतिष्ठिता मनो मे वाचि प्रतिष्ठितमाविरावीर्म एधि वेदस्य म आणीस्थः  
श्रुतं मे मा प्रहासीरनेनाधीतेनाहोरात्रान् सन्दधाम्यृतं वदिष्यामि सत्यं वदिष्यामि  
तन्मामवतु तद्वक्तारमवतु अवतु माम् अवतु वक्तारम् ॥ 1 ॥

॥ इति श्रीमन्महैतरेयोपनिषदि द्वितीयप्रघट्टके षष्ठोऽध्यायः ॥ 2-6 ॥

भा – वाङ्मे मनसि प्रतिष्ठिता । अवबोधरूपे विष्णौ प्रतिष्ठिता स च विष्णुर्मे वाचि स्थितः ।  
‘यदेतद्बुद्धयं मनश्च’ इति विष्णुनामधेयेषूक्तत्वात् । ‘आविराविर्म एधि’ हे विष्णो ममाविराविर्भव ।  
आणीस्थित आण्यां स्थित विष्णो इति सम्बोधना ।

आधारः सर्ववेदानां वेदाणि प्राण उच्यते ।

तस्मिन् स्थितो हरिर्नित्यमाणीस्थ इति गीयते ॥ इति शब्दतत्त्वे

आविरावीरिति दैर्घ्यमतिशयार्थं । आधिक्येऽधिकमिति सूत्रात् । अणशब्दस्य  
गतिवाचित्वाच्चलमाणमुच्यते । तस्य धारणेन तद्धानाणी । स्थापक इत्यर्थः । मे श्रुतं मा प्रहासीः ।  
मम विद्यागोचर एव सर्वदा भव । विस्मृतो मा भव । हे विष्णो अनेन त्वद्विषयेणैवाधीतेनाहोरात्रान्  
सन्दधामि । सर्वाहोरात्रेष्वपि त्वद्विषयाध्यायनमेव करोमीत्यर्थः । ऋतं यथावदवगतं त्वां वदिष्यामि ।  
सत्यं साधुगुणैस्ततं सर्वनियन्तारं च । तद्विष्णुवाख्यं ब्रह्म मामवत्विति तस्यैव विष्णोः परोक्षत्वेनैव  
प्रार्थनम् ।

वाङ्मे इत्यादिकं खण्डं विष्णुप्रार्थनरूपकम् ।

अविघ्नत्वमभीप्सूनां शिष्याणां दृष्टवान् हरिः ॥ इति च ॥ 1 ॥

॥ इति श्रीमदानन्दतीर्थभगवत्पादाचार्यविरचिते श्रीमन्महैतरेयोपविषद्भाष्ये द्वितीय प्रघट्टके षष्ठोऽध्यायः ॥ 2-6 ॥

ओं अथातः संहिताया उपनिषत्पृथिवी पूर्वरूपं द्यौरुत्तररूपं वायुस्संहितेति माण्डूकेयः  
आकाशः संरितेत्यस्य माक्षव्यो वेदयाञ्चक्रे स हाविपरिहतो मेने न मेऽस्य पुत्रेण  
समगादिति। समाने वै तत्परिहतो मेने इत्यागस्त्यः। समानं ह्येतद्ववति  
वायुश्चाकाशश्चेत्यधिदैवतमथाध्यात्मम्। वाक्पूर्वरूपं मन उत्तररूपं प्राणस्संहितेति  
शूरवीरो माण्डूकेयोऽथ हास्य पुत्र आह ज्येष्ठो मनः पूर्वरूपं वागुत्तररूपं मनसा वा अग्रे  
सङ्कल्पयत्यथ वाचा व्याहरति तस्मान्मन एव पूर्वरूपं वागुत्तररूपं प्राणस्त्वेव संहितेति।  
समानमेनयोरत्र पितुश्चपुत्रस्य च। स एषोऽश्वरथः प्रष्टिवाहनो मनोवाक्प्राणःसंहतः स  
य एवमेतां संहितां वेद सन्धीयते प्रजयापशुभिर्यशसा ब्रह्मवर्चसेन स्वर्गेण लोकेन  
सर्वमायुरेतीति नु माण्डूकेयानाम् ॥ 1 ॥

भा – विष्णुनाम्नि षकारस्य णकारस्य च संहिताम्।

विष्णोस्तु बहुरूपाणां वाचिकामृषयो विदुः ॥

तौ च वर्णोहरेः सम्यक् स्वरूपप्रतिपादकौ।

बहुधैव स्थितस्यास्य सदैवैकस्वरूपिणः ॥

विष्णुनामार्थरूपत्वाद्देदानामपि सर्वशः।

अन्येषामपि शब्दानां संहिता विष्णुवाचकाः ॥

तद्वाचकास्तथा वर्णाः सर्वे वैदिकलौकिकाः।

पृथिवीनामकं रूपं पृथुत्वात् पृथिवीस्थितम् ॥

देवता पूर्ववर्णस्य पूर्वरूपं तदुच्यते।

देवतोत्तरवर्णस्य क्रीडनाच्च द्युनामकम् ॥

दिवि स्थितं हरे रूपमुत्तरं रूपमुच्यते।

वेदकत्वाच्चायनत्वादूर्पं यद्वायुनामकम् ॥

विष्णोस्तद्वर्णयोर्मध्यदेवतेति प्रकीर्तितम्।

संहितानामकं तच्च रूपद्वयसहस्थितेः ॥

वर्णद्वयं विकारं च षकारं केचिदब्रुवन्।

षकारं मध्यमत्रैव णकारं केचिदुत्तरम् ॥

पृथक्करणमेवैषां वर्णयोर्मध्यमुच्यते।

उपसर्गमात्रं मीत्याहुः केचिन्नाम षणुमात्रकम् ॥

षकारं च णकारं च वर्णौ पूर्वोत्तरावपि।

व्यक्तिरेवोष्मणस्तत्र मध्यमित्यभिधीयते ॥

सर्वेऽप्येत उपादेयाः पक्षा निर्दोषका यतः ॥ इत्याद्यैतरेयसंहितायाम्।

आकाशस्थ आकाशनाम भगवान् वर्णयोर्मध्यदेवतेति माक्षव्यः। उभयरूपसंहित्वात्

संहितानामकः। स माण्डूकेयस्तेन माक्षव्येनापरिहृतः स्वपक्ष इति मेने। मे मदीयेन

मदुपासितेनास्याकाशस्य पुत्रेण वायुना न समागादसौ माक्षव्यः। वायुस्थविष्ण्वनुपासनात्।

यद्यप्याकाशस्थो भगवान् संहितानामको भवति। तथापि न वायुस्थस्यासंहितात्वं

भवतीत्यपरिहृतत्वम्। परिहृतो माण्डूकेयपक्ष इत्यहं मेन इत्यागस्त्यः। आकाशे

विष्णुपासनस्याधिकफलत्वात्। पिता ह्याकाशो वायोः। भगवतस्तु पक्षः समत्वमेव

वाय्वाकाशयोरिति। आकाशस्य पितृत्वाद्वायोर्बलाधिकत्वाच्चोभयोरुपासनास्थानत्वे साम्यम्।

तस्मादुभावपि ग्राह्यौ। त्वगीन्द्रियदेवतात्वेनाकाशात् पूर्वमेव वायोः

सात्विकाहङ्कारजत्वाद्वायोराकाशाद्गुणाधिक्यम्।

तथाप्यत्राकाशस्य पितृत्वं व्याप्तिश्चाधिकेत्युपासनायां साम्यम्। अत्र प्राणाख्यस्य प्राणे स्थितस्य

विष्णोः। संहितानामत्वे पितापुत्रयोः साम्यमेव। अन्यत्र तु पुत्रपक्ष एव बलीयन्। युक्तिमत्त्वात्।

मनोवाक्प्राणनामाऽसौ मनआदिषु संस्थितः।

विष्णुस्तस्य रथो देह इन्द्रियाश्वः प्रकीर्तितः ॥ इति च।

प्राष्टिः स वृच्छनीयत्वात् परमात्मा जनार्दनः।

वक्त्रत्वाच्चैव वाङ्मामा मनो मन्तृत्वहेतुतः ॥ इति च।





उर्व्यादीनां चतुर्णां च देह एव स्थितिं पुनः ॥

अधरार्धस्य चोर्व्याश्चसाम्यमन्यस्य वै दिवा।

वाचो वृष्ट्यैव साम्यं च पर्जन्येनैव चात्मनः ॥

तेषां तेषु स्थितिं चैव विष्णोश्च चतुरात्मनः।

आकाशस्यान्तराकेशे नृसिंहस्यात्र संस्थितिम् ॥

वायोः प्राणात्मतां चैव तत्र दाशरथेः स्थितिम्।

सूर्यविद्युद्धुताशानां दृग्ष्ट्रेतःसु च स्थितिम् ॥

कपिलस्य च हंसस्य जामदग्न्यस्य तेषु च।

स्थितिं वदति विद्येयमपि मोक्षप्रदायिनी ॥ इत्यादि च।

वर्षणाद्दृष्टिः। परं जनयतीति पर्जन्यनामा विष्णुः। सन्धिनोतीति सन्धिः। धिनु पुष्टाविति धातुः।

सम्यग्धारणात्सन्धाता। वर्षणमेव द्यावापृथिव्योः सन्धानम्। पर्जन्यस्थो भगवांस्तत्कर्ता ॥ 2 ॥

अथातो निर्भुजप्रवादाः पृथिव्यायतनं निर्भुजं दिव्यायतनं

प्रतृण्णमन्तरिक्षयतनमुभयमन्तरेणाथ यद्येनं निर्भुजं ब्रुवन्तमुपवदेदच्योष्ठाऽवराभ्यां

स्थानाभ्यामित्येनं ब्रूयादथ यद्येनं प्रतृण्णं ब्रुवन्तमुपवदेदच्योष्ठा उत्तराभ्यां

स्थानाभ्यामित्येनं ब्रूयाद्यस्त्वेवोभयमन्तरेणाह तस्या नास्त्युपवादो यद्धि सन्धिं

विवर्तयति तन्निर्भुजस्य रूपमथ यच्छुद्धे अक्षरे अभिव्याहरति तत्प्रतृण्णस्याग्र उ

एवोभयमन्तरेणोभयं व्याप्तं भवत्यन्नाद्यकामो निर्भुजं ब्रूयात्स्वर्गकामः प्रतृण्णमुभयकाम

उभयमन्तरेणाथ यद्येनं निर्भुजं ब्रुवन्तं पर उपवदेत्पृथिवीं देवतामारः पृथिवी त्वा देवता

रिष्यतीत्येनं ब्रूयादथ यद्येनं प्रतृण्णं ब्रुवन्तं पर उपवदेद्विवं देवतामारो द्यौस्त्वा देवता

रिष्यतीत्येनं ब्रूयादथ यद्येनमुभयमन्तरेण ब्रुवन्तं पर उपवदेदन्तरिक्षं

देवतामारोऽन्तरिक्षं त्वादेवता रिष्यतीत्येनं ब्रूयाद्यथा तु कथा च ब्रुवन्वा ब्रुवन्तं वा

ब्रूयादभ्याशमेव यत्तथा स्यान्न त्वेवान्यत्कुशलाद् ब्राह्मणं ब्रूयादतिद्युम्न एव ब्राह्मणं



ब्रूयान्नातिद्युम्ने चन ब्राह्मणं ब्रूयान्नमो अस्तु ब्राह्मणेभ्य इति ह स्माह शूरवीरो  
माण्डूकेयः ॥ 3 ॥

भा – पृथिवीस्थो वराहस्तु संहितादेवतोदिता।

दिविष्ठो वामनश्चैव सम्प्रोक्तः पददेवता ॥

नृसिंहस्त्वन्तरिक्षस्थो भगवान् क्रमदेवता।

स्वाध्यायमेवं ध्यात्वा यः कपोत्युपवदेन्न तम् ॥

तस्यापवदिता याति त्रैलोक्यादध एव हि।

नाशमाप्नोति निरये तस्मादपवदेन्न तम् ॥

गच्छस्यध इति ब्रूयादन्यं ब्राह्मणतस्तथा।

ब्रह्मप्राप्तेर्हि योग्यो यो ब्राह्मणः स न चेतरेः ॥ इति च।

भञ्जनवर्जितत्वान्निर्भुजं संहिता तृण च्छेदन इति धातोः प्रतृणं पदम्। उभयमन्तरेण क्रमः।

निर्भुजमूलत्वात् पदादीनां तद्विषयप्रवादा अपि निर्भुचप्रवादा इत्येवोच्यन्ते।

पृथिवीस्थितपृथिवीनामकविष्णवायतनं पृथिव्यायतनमित्यादि। अवरभ्यां पृथिव्यन्तरिक्षाभ्यां

च्युतोऽसीति। उत्तराभ्यामन्तरिक्षद्युभ्याम्।

क्रमस्वाध्यायकृद्यस्तं विशेषण न निन्दयेत्।

लोकत्रयादपि ब्रह्मो यस्मात्तन्निन्दको भवेत् ॥ इति च।

तस्मादतिदुष्टत्वात् तन्निन्दको नास्त्येवेत्युक्तं तस्य नास्त्युपवाद इति।

‘तं कृष्णं पुण्डरीकाक्षं को नु युध्येत बुद्धिमान्’ इत्यादिवत्।

उपवदेदित्युक्तो मनुष्यमात्रः। पर उपवदेदित्यसुरः। सर्वशत्रुत्वात्।

अमुक्तियोग्यैस्तु नरैर्विदुषां निन्दने कृते।

ब्रूयाल्लोकच्युतोऽसीति निन्दितोऽसुरसर्गगैः ॥

नाशयिष्यति विष्णुस्त्वामन्धे तमसि पातयेत्।

इति ब्रूयान्न तु ब्रूयाद्देवसर्गात्मकं क्वचित् ॥ इति च।

षणयोः सन्धिकरणात् संहिताध्ययनं भवेत्।

विषणस्त्विति यो ब्रूयात्पदाध्यायी भवेत सः ॥

सन्ध्युक्तिश्च विभागश्च द्वयं व्याप्तं क्रमेण तु।

तस्माद् द्विधाऽपि वचनात् क्रमाध्यायी भवेत् सः ॥

भोगवृद्धिं तु यो मोक्ष इच्छेद्विष्णव इत्यसौ।

मोक्षकामो विष्णवे द्वयकामो द्वयं वदेत् ॥

विष्णुनामात्मकत्वाच्चाथ संहितपदक्रमाः।

सर्ववेदस्थिता मोक्षतद्भोगद्वयसाधकाः ॥

तज्ज्ञानमेव नान्येषामिति वेदानुशासनम्।

संहिताद्या ब्रुवन् वाऽपि य एवंविन्न चाब्रुवन् ॥

परिवादं ब्रुवन्तं वा न ब्रुवन्तमथापि वा।

यद्वदेत् तथैव स्यात् क्षिप्रमेव न संशयः ॥ इति च।

अग्र एव। अग्र्यमेवोभयमन्तरेण।

द्युम्नो द्युतिस्वरूपत्वाद्विष्णुरेव प्रकीर्तितः।

योऽतिक्रामति तस्याज्ञामतिद्युम्नः स कीर्तितः ॥

मोक्षयोग्योऽपि यस्त्वेवमतिद्युम्नो भवेत् पुमान्।

लोकच्युतोऽसीत्येवं तं ब्रूयान्नाज्ञास्थितं क्वचित् ॥

लोकच्युतो भवेत्येनमपि नैव वदेत् क्वचित्।

च्युतोऽसीति तु शिक्षार्थं ब्रूयान्नैवान्यथा क्वचित् ॥ इति च ॥

अथातोऽन्व्याहाराः प्राणो वंश इति विद्यात्स य एनं प्राणं वंशमुपवदेच्छक्नुवन्तं

चेन्मन्येत प्राणं वंशं समधांश्च प्राणं मां वंशं सन्दधतं न शक्नोषीत्याह प्राणास्त्वावंशो

हास्यतीत्येनं ब्रूयाद्यथ चेदशक्नुवन्तं मन्येत प्राणं वंशं समधित्सिषन्तं नाशकः सन्धातुं

प्राणस्त्वा वंशो हास्येतीत्येनं ब्रूयाद्यथा तु कथा च ब्रुवान्वा ब्रुवन्तं वा ब्रूयादभ्याशमेव

यत्तथा स्यान्न त्वेवान्यत्कुशलाद् ब्राह्मणं ब्रूयदतिद्युम्न एव ब्राह्मणं ब्रूयान्नातिद्युम्ने च न

ब्राह्मणं ब्रूयान्नमो अस्तु ब्राह्मणेभ्य इति ह स्माह शूरवीरो माण्डूकेयः ॥ 4 ॥



सन्धिविज्ञापनी साम तद्भवति। सामैवाहं संहितां मन्य इति तदप्येतदृषिणोक्तम्  
बृहस्पते न परः साम्नो विदुरिति स य एवमेतां संहितां वेद सन्धीयते प्रजया  
पशुभिर्यशसा ब्रह्मवर्चसेन स्वर्गेण लोकेन सर्वमुयुरेति ॥ 5 ॥

भा – पूर्ववर्णास्थितं यत्तद्रूपं पूर्वाक्षराभिधम्।  
वराहाख्यं हरेरन्यवर्णगं वामनाभिधम् ॥  
उत्तराक्षरसंज्ञं च वर्णयोरन्तरस्थितम्।  
अवनात् काशनाच्चैतदवकाशाभिधं हरेः ॥  
नृसिंहरूपमित्याहुर्निर्भुजास्यास्तथाऽवदत्।  
ह्रस्वो येनाक्षरोच्चारो मात्रासन्धिस्वरात्मकः ॥  
व्यासरूपो हरिः साक्षात् संहितानामकस्त्विति।  
तत्पुत्रो मध्यमः प्राह समोच्चारणकारणः ॥  
सामनामा वासुदेवः संहितानामवानिति ॥ इति च।

मापयति त्रायति चेति मात्रा भगवान्। यथोच्चारितवर्णयोर्मध्यस्थितश्च।

मा नस्तेनेभ्यो ये अभिद्रुहस्पदे निरामिणो रिपवोऽन्नेषु जागृधुः। येषां नैतन्नापरं किञ्चनैकं ब्रह्मणस्पते  
ब्रूहि तेभ्यः कदाचित् ॥

अथो शमेनोपरता मनुष्या ये धर्मिणो ब्रूहि तेभ्यः सदा नः।

आ देवानामोहते विव्रियो हृदि बृहस्पते न परः साम्नो विदुः ॥

अभिद्रुहस्पदे अभितो द्रोहस्य नित्यनिरतिशयदुःखस्यान्धतमसो योग्याः।

ऐक्यात्म्यं नाम यदिदं केचिद् ब्रूयुरनैपुणाः।

शास्त्रतत्त्वमविज्ञाय तथा वादबला जनाः ॥

कामक्रोधाभिभूतत्वादहङ्कारवशं गताः।

यथातथ्यमविज्ञाय शास्त्राणां शास्त्रदस्यवः ॥

ब्रह्मस्तेन निरानन्दा अपक्रमनसोऽशिवाः।

वैगुण्यमेव पश्यन्ति न गुणानि नियुञ्जते ॥

तेशां तमःशरीराणां तम एव परायणम् ॥

इति मोक्षधर्मे भगवद्वचनादेवविधा एव स्तेनाः।

अभिद्रुहस्पदस्थाश्च। निरामिणः रामस्य रमणरूपस्य पूर्णानन्दस्वरूपस्य  
विष्णोर्जीवस्वरूपतादिज्ञानेन नीचताविदः। त एव रिपवश्च तस्य।

अवजानन्ति मां मूढा मानुषीं तनुमाश्रितम्।  
परं भावमजानन्तो मम भूतमहेश्वरम् ॥  
मोघाशा मोघकर्माणो मोघज्ञान विचेतसः।  
राक्षसीमासुसुरीं चैव प्रकृतिं मोहिनीं श्रिताः ॥

इत्यादिवचनादसुरादयः।

अन्नेषु जागृधुः भोगमात्रगृध्रवः। येषामेतत् सर्वोत्तमं वासुदेवारख्यं परं ब्रह्म नास्तीति पक्षः ईशितव्ये  
विद्यमाने हीश्वरो भवतीति। न चापरं किञ्चित् परमपेक्षया ह्यपरमिति। किं तर्हि किञ्चनैकं  
किमप्येकमेव वस्त्वस्ति न परमपरं चेति तेषां पक्षः।

असत्यमप्रतिष्ठं ते जगदाहुरनीश्वरम्।  
अपरस्परसम्भूतं किमन्यत् कामहैतुकम् ॥  
एतां दृष्टिमवष्टभ्य नष्टात्मानोऽल्पबुद्धयः।  
प्रभवन्त्युग्रकर्माणः क्षयाय जगतोऽहिताः ॥  
ईश्वरोऽहमहं भोगि सिद्धोऽहं बलवान् सुखी ॥ इत्यादिवचनात् ब्रह्मणस्पते ब्रह्मणो वेदस्य पते  
वायो।

‘अथ हेममासन्यं प्राणमूचुः। एष उ एव ब्रह्मणस्पतिर्वाग्वै ब्रह्म तस्या एष पतिस्तस्माद्  
ब्रह्मणस्पतिः’ इत्यादि श्रुतेरेतादृशेभ्यो मा ब्रूहि। शमेन विष्णुनिष्ठया उप समीपे तस्मिन्नेव रताः  
साम्नो विष्णोः परं किमपि न विदुः। तदेव देवानां त्रयः। सर्वदेवानां परतमं विष्णवारख्यं ब्रह्म हृदा  
व्योहते। वासुदेवादिरूपेण परं नियामकं चेति त्रयः। तेभ्यो ब्रूहि।

‘वायुं विद्याः समासाद्य सर्वासां पतिमूचिरे।  
स्तेनेभ्यो मैव नो ब्रूहि ब्रूह्यथो वैष्णवेषु च’ इति च।  
‘सामनाम्ना श्रुतिर्यस्माद्विष्णुर्माह ततः प्रियम्।  
तन्नाम विष्णोरिह तु संहितार्थं वदेद्यतः’ इति च।

सामनाम्नः संहिताशब्दार्थत्वाद्द्विष्णोस्तस्य नाम्नः श्रुतिसिद्धत्वाच्च सामनाम्नो वासुदेवरूपसमाख्यासु  
पञ्चरात्रे पठितत्वाच्च तद्रूपं संहितानामकमिति युक्तमित्यभिप्रायः ॥ 5 ॥

बृहद्रथन्तरयो रूपेण संहिता सन्धीयत इति ताक्षर्यो वाग्वैरथन्तरस्य रूपं प्राणो बृहत  
उभाभ्यामु खलु संहिता सन्धीयते वाचा च प्राणेन चैतस्यां ह स्मोपनिषदि संवत्सरं गा  
रक्षयते ताक्षर्य एतस्यां ह स्मा मात्रायां संवत्सरं गा रक्षयते ताक्षर्यस्तदप्येतद्विष्णोक्तं  
रथन्तरमाजभारा वशिष्ठः ॥ भरद्वाजो हृहदाचक्रे अग्नेरिति स य एवमेतां संहितां वेद  
सन्धीयते प्रजया पशुभिर्यशसा ब्रह्मवर्चसेन स्वर्गेण लोकेन सर्वमायुरेति वाक्प्राणेन  
संहितेति कौण्ठरव्यः प्राणः पवमानेन पवमानो विश्वैर्देवैर्विश्वेदेवाः स्वर्गेण लोकेन स्वर्गो  
लोको ब्रह्मणा सैषाऽवरपरा संहिता स यो हैतामवरपरां संहितां वेदैवं हैव स प्रजया  
पशुभिर्यशसा ब्रह्मवर्चसेन स्वर्गेण लोकेन सन्धीयते यथैषा संहिता स यदि परेण  
वोपसृतः स्वेन वाऽर्थेनाभिव्याहरेदभिव्याहार्षन्नेव विध्याद्विवं संहिताऽगमद्विदुषां  
देवानामेवं भविष्यतीति शश्वत्तथा स्यात्सय एवमेतां संहितां वेधसन्धीयते  
प्रजयापशुभिर्यशसा ब्रह्मवर्चसेन स्वर्गेण लोकेन सर्वमायुरेति वाक्संहितेति  
पञ्चालचन्द्रोवाचा वै वेदास्सन्धीयन्ते वाचा च्छन्दांसि वाचा मित्राणि सन्दधति वाचा  
सर्वाणि भूतान्यथो वागेवेदं सर्वमिति तद्यत्रैतदधीयते वा भाषते वा वाचि तदा प्राणो  
भवति वाक्तदा प्राणं रेळ्ह्यथ यत्र तूष्णीं वा भवति स्वपिति वा प्राणे तदा वाग्भवति  
प्राणस्तदा वाचं रेळ्हितावन्योन्यं रीळ्हो वाद्वै माता प्राणः पुत्रस्तदप्येतद्विष्णोक्तम् ॥

एकः सुपर्णः स समुद्रमाविवेश स इदं विश्वं भुवनं विचष्टे।

तं पाकेन मनसाऽपश्यमन्तितस्तं माता रेळ्हि स हु रेळ्हिमातरम् इति।

स य एवमेतां संहितां वेद सन्धीयते प्रजया पशुभिर्यशसा ब्रह्मवर्चसेन स्वर्गेण लोकेन  
सर्वमायुरेति। अथाथः प्रजापतिसंहिताजाया पूर्वरूपं पतिरुत्तररूपं पुत्रः सन्धि प्रजननं  
सन्धानं सैषाऽदितिः संहिताऽदितिर्हीदं सर्वं यदिदं किञ्च पिता च माता च पुत्रश्च प्रजननं



च तदप्येतदृषिणोक्तम् अदितिर्माता स पिता स पुत्र इति स य एवमेतां संहितां वेद  
सन्धीयते प्रजया पशुभिर्यशसा ब्रह्मवर्चसेन स्वर्गेण लोकेन सर्वमायुरेति सर्वर्मायुरेति ॥  
6 ॥

॥ इति श्रीमन्महैतरेयोपनिषदि द्वितीय प्रघट्टके सप्तमोऽध्यायः ॥2-7॥

भा – देवता पूर्ववर्णस्य लक्ष्मीरेव प्रकीर्तिता ।  
नारायणस्तूत्तरस्य तौ वाक्प्राणाभिधौ मतौ ॥  
मध्यस्थः संहितानामा सोऽर्धनारीपुमात्मकः ।  
वेदात्मकत्वाद्वाङ्मानी लक्ष्मीरेव रथन्तरम् ॥  
प्राणनामा प्रणेतृत्वात् साक्षान्नारायणः स्वयम् ।  
रमित्यानन्द उद्दिष्टः सम्भोग्यं तमुदाहृतम् ॥  
विष्णुभोग्या रतितरा लक्ष्मीरेव रथन्तरम् ॥  
नारायणो बृहत्त्वात्तु बृहन्नामा प्रकीर्तितः ॥  
रथन्तरस्य बृहतो देवते चैव तावुबौ ।  
वाक्प्राणसंस्थितौ चैव ताभ्यामेव हि सन्धितम् ॥  
लक्ष्मीनारायणं रूपं संहितानामकं शुभम् ।  
एतां विद्यामवाप्तुं हि वत्सरं गा अरक्षत ॥  
तारुक्ष्य एतन्मात्रं च समुद्दिश्य न चापरम् ।  
संहिता देवता बह्व्य इति कुण्ठरवात्मजः ॥  
द्वयं द्वयं देवतानां मिलितं हरिशर्ववत् ।  
संहितामनामकं तत्र वर्णमध्यस्य देवता ॥  
तयोरेकं देवतयोः परमन्यत् तथाऽवरम् ।  
अवरस्य परस्यापि संयोगात् संहिता तु सा ॥  
प्रोक्ताऽवरपरेत्येव वाक्प्राणाख्यौ रमाच्युतौ ।  
संहितैका तथैवान्या केशवो वायुसंयुतः ॥



वायुः स पवमानारख्यो देवताश्चाखिला अपि ।  
तृतीया संहिता प्रोक्ता देवतास्ताः सशङ्कराः ॥  
चतुर्थी संहिता प्रोक्ता शङ्करो ब्रह्मणा सह ।  
पञ्चमी संहिता चैव संहिता मोक्षदा इमाः ॥  
प्रथमायां द्वितीयायां विष्णुरेव परो मतः ।  
तृतीयायां वायुरेव चतुर्थ्यां सर्वदेवताः ॥  
विरिञ्च एव पञ्चम्यामवरा इतरे ततः ।  
प्रथमायां संहितायामवरो वामभागगः ॥  
द्वितीयायां तु परमस्तृतीयायां तथाऽवरः ।  
चतुर्थ्यां परमैश्वैव पञ्चम्यां वामगोऽवरः ॥  
अवराद्याः परान्ता यदेताः सर्वाश्च संहिताः ।  
ततोऽवरपराः प्रोक्ता नैवोक्तास्ताः परावराः ॥  
अभिमानि द्युलोकस्य शिवः सर्वस्य लोकनात् ।  
द्योतनाच्च यदि ब्रूयान्मन्त्रमेतमथापि वा ॥  
आत्मार्थेऽथ परार्थे वा चिन्तयेदेवमञ्जसा ।  
विद्वांसो देवता यस्मात् सम्यक्तेन महत्फलम् ॥  
तेषामेव हरिशैवसंहितारूपकः प्रभुः ।  
अगमद्देवलोकं हि कर्तुं देवेष्वनुग्रहम् ॥  
इति चिन्तयतस्तेषां प्रसादात् फलमञ्जसा ।  
पञ्चालचण्डो वाचं तु ब्रह्माणीं हि सरस्वतीम् ॥  
मन्यतेऽस्याः पुत्रवच्च देवं नारायणं प्रभुम् ।  
वेदैर्हि व्यज्यते विष्णुः सा च वेदाभिमानिनी ॥  
प्राणस्थो भगवान् विष्णुः प्राणनामा प्रणेतृतः ।  
ब्रह्मणोऽपि पिता नित्यं भगवान् पुरुषोत्तमः ॥  
उपचर्यते पुत्र इति वेदैर्यद्व्यज्यते प्रभुः ।





अविन्दंस्तं चतुर्मूर्तिं साक्षान्नारायणं प्रभुम् ॥  
गुहायां संस्थितमपि ह्यतीव हितमस्य च।  
सर्वज्ञत्वाद्यज्ञानाम्नो विष्णोस्तेजः परं हि तत् ॥  
तस्मादेव चतुर्मूर्तेः सूरिप्राप्यत्वहेतुतः।  
सूर्यनाम्नोऽहरन् घर्मनामानं तं नृसिंहकम् ॥  
घर्षणात् सर्वलोकस्य नृसिंहो घर्म उच्यते।  
निर्गत्य स चतुर्मूर्तेर्विप्रक्षत्राभिसंस्तुतात् ॥  
प्रथादीनां चतुर्णां च पुरुषार्थचतुष्टयम्।  
दत्त्वा जगाम भगवान् स्वकीयां तनुमेव च ॥  
वसिष्ठाच्च भरद्वाजाद्धोत्रध्वर्य्वनृपौ तु तौ ॥  
यथेष्टसिद्धिं सम्प्राप्तौ सम्यगिष्टाज्जनार्दनात् ॥

### इत्याद्यृग्वेदसंहितायाम्।

यस्य प्रथ इति नाम स च हविर्नाम्नो विष्णोर्हवियत् अयत्। अटो लोपेनान्तर्णीतणिच्त्वेन  
अयापयदित्यर्थः। एवं सप्रथ इति यस्य नामाऽसौ। हविर्यदिति पृथक् सम्बन्धः। आचक्रे  
आकारयामास। अविन्दन् ते ते अविन्दन्नित्यध्यात्माधिदैवतयोरुभयत्रापि भगवन्तमविन्दन्नित्यर्थः।  
देवयानं गुहा यदिति वचनात्।

चतुःशिखण्डां तु रमां द्विरूपो भगवान् हरिः।  
परमानन्दरूपत्वात् सुपर्ण इति नामकः ॥  
रमयामास तस्यां च निषण्णः सर्वदैव सः।  
एक एव च विष्णुः स प्रविष्टः क्षीरसागरम् ॥  
सर्वं पश्यत्यसौ देवः पूर्णाकुण्ठेन चेतसा।  
परिपक्वेन मनसाऽपश्यमित्याह तं त्वजः ॥  
मातेव व्यञ्जकत्वात्तं प्रामस्थं वाक् सरस्वती।  
लिहते लिहत्य इव प्राणस्थेन तु सा सदा ॥  
स्वयं तु भगवान् विष्णुर्वाक्पतेर्ब्रह्मणोऽपि हि।

नित्यः पिता स्वतन्त्रश्च नास्य माता पिताऽपि वा ॥ इत्यादि च ॥ 6 ॥

॥ इति श्रीमदान्दतीर्थभगवत्पादाचार्यविरचिते श्रीमन्महैतरेयोपनिषद्भाष्ये द्वितीयस्कन्धके सप्तमोऽध्यायः ॥ 2-7 ॥

ओं ॥ प्राणो वंश इति स्थविरः शाकल्यस्तद्यथा शालावंशे सर्वेऽन्ये वंशाः समाहिताः  
स्युरेवमस्मिन्प्राणे चक्षुः श्रोत्रं मनो वागीन्द्रियाणि शरीरं सर्व  
आत्मासमाहितस्तस्यैतस्यात्मनः प्राण उष्मरूपमस्थीनि स्पर्शरूपं मज्जानः स्वररूपं  
मांसं लोहितमित्येतदन्यच्चतुर्थमन्तस्था रूपमिति ह स्माह ह्रस्वो माण्डूकेयस्त्रयं त्वेव न  
एतत्प्रोक्तं तस्यैतस्य त्रयस्यास्त्रां मज्ञां पर्वणामिति त्रीणितः षष्टिशतानि त्रीणितस्तानि  
सप्तविंशतिशतानि भवन्ति सप्त च वै शतानि विंशतिश्च संवत्सरस्याहोरात्राः स एषोऽहं  
संमानश्चक्षुर्मयः श्रोत्रमयश्चन्दोमयो मनोमयो वाङ्मय आत्मा स य एवमेतमहः संमानं  
चक्षुर्मयं श्रोत्रमयं चन्दोमयं मनोमयं वाङ्मयमात्मानं वेदाह्नां सायुज्यं सरूपतां  
सलोकतामश्नुते पुत्री पशुमान्भवति सर्वमायुरेति ॥ 1 ॥

भा – गृहस्याच्छादनादीनां मध्यवंशो यथाऽश्रयः ।

तथेन्द्रियाभिमान्यादिदेवानां वायुराश्रयः ॥

तेषु सर्वेषु भगवान् बहुरूपो हरिः स्थितः ।

विष्णुनामाऽक्षरेष्वेवमन्येष्वपि तदर्थतः ॥

प्राणनामा तु भगवान् प्राणस्थश्चोष्मसु स्थितः ।

ऊष्मनामा समर्थत्वात् स एव भगवान् हरिः ॥

पूर्णत्वादात्मनामाऽसौ प्रतिमात्वादमुष्य तु ।

सङ्घात आत्मशब्दोक्तो ह्यस्थिरश्चास्थिनामकः ॥

अस्थिस्थितो हरिः स्पर्शसंस्थितः स्पर्शनामकः ।

स्पर्शहेतुत्वतः स्पर्शनामा स भगवान् हरिः ॥

मज्जासुस्थः स मज्जाख्यो मदं जनयतीति ह ।

स एव स्वरसंस्थश्च स्वराख्यः स्वरते प्रभुः ॥

प्रमाणं सारयेद्यस्मान्मांसारख्यो मांससंस्थितः ।  
लोहिताख्यो रक्तवर्णो लोहितस्थो जनार्दनः ॥  
अस्थिस्थान्येव रूपाणि पर्वस्वपि हरेर्यतः ।  
तत एव विभक्तानि सङ्ख्या तेषां पृथङ् न तत् ॥  
तस्मात् सप्तशतान्येव देहे विंशच्च तस्य हि ।  
रूपाणि विष्णोर्भागे तु षष्ठ्युत्तरशतत्रयम् ॥  
तान्येव विष्णो रूपाणि वत्सराहस्तु सर्वशः ।  
अहर्नाम च भगवानहार्यत्वात् प्रकीर्तितः ॥  
अहोभिः समसङ्ख्यान्यि यस्माद्ध्यात्मगानि तु ।  
रूपाणि विष्णोस्तेनायमहस्संमान उच्यते ॥  
पूर्णदर्शनशक्तित्वाच्चक्षुर्मय उदीरितः ।  
तादृक् श्रवणशक्तित्वात् तथा श्रोत्रमयः स्मृतः ॥  
छन्दोमयः सत्यकामो मन्तृवक्तृबलात्मकः ।  
एवं विद्वांस्तस्य रूपाण्याप्नोति ज्ञानपुत्रवान् ॥  
पीयमानं शमाप्नोति प्राप्याहर्नामकं हरिम् ॥ 1 ॥

अथ कौण्ठरव्यस्त्रीणि षष्टिशतान्यक्षराणां त्रीणि षष्टिशतान्यूष्मणां त्रीणि षष्टिशतानि  
सन्धीनां यान्यक्षराण्यवोचामाहानि तानि यानूष्मणोऽवोचामरात्र यस्ता  
यान्सन्धीनवोचामाहोरात्राणां ते सन्धय इत्यधिदैवतमथाध्यात्मं  
यान्यक्षराण्यधिदैवतमवोचामास्थीनि तान्यध्यात्मं यानूष्मणोऽधिदैवतमवोचाम  
मज्जानस्तेऽध्यात्ममेष ह वै सम्प्रति प्राणो यन्मज्जैतद्रेतो न ह वा ऋते प्राणाद्रेतः  
सिच्यते यद्वा ऋते प्राणाद्रेतः सिच्येत पूयेन्नसम्भवेद्यान्सन्धीनधिदैवतमवोचाम पर्वाणि  
तान्यध्यात्मं तस्यैतस्य त्रयस्याश्नां मज्ञां पर्वणामिति पञ्चेतश्चत्वारिंशच्छतानि  
पञ्चेतस्तदशीतिसहस्रं भवत्यशीतसहस्रं वा अर्कलिनो बृहतीरहरभिसम्पादयन्ति स  
एषोऽक्षरसंमानश्चक्षुर्मयः श्रोत्रमयश्चन्दोमयो मनोमयो वाङ्मय आत्मा स य



एवमेतमक्षरसंमानं चक्षुर्मयं श्रोत्रमयं छन्दोमयं मनोमयं वाङ्मयमात्मानं वेदाक्षराणां  
सायुज्यं सरूपतां सलोकतामश्रुते पुत्री पशुमान्भवति सर्वमायुरेति ॥ 2 ॥

भा – एवमुक्तप्रकारेण तस्य ह्यक्षरनामकम्।

अशीत्युत्तरसाहस्ररूपं वर्णेषु संस्थितम् ॥

विष्णुनाम्नोऽथवाऽन्येषु पञ्चाशत्संख्यकेष्वपि।

तावत्सङ्घानि देहेषु पृथङ्मजास्थिपर्वसु ॥

रूपाणि विष्णोस्तावन्ति चेष्टकानि पृथक् पृथक्।

अर्कस्थितबृहत्याख्यरूपाण्यह्नां च सर्वशः ॥

सम्पादकानि तान्येव तान्यक्षरमितानि च।

अस्थ्यादिस्थितरूपाणि तान्युपास्य विमुच्यते ॥ इति च।

तस्यैतस्मात्मनस्तस्य शरीराख्यस्यात्मनो य आत्मा आदानादिकर्ता तस्य परमात्मन एतस्य।

अस्त्रां मज्ञां पर्वणां च मिलितानामपि विंशोत्तरसप्तशतत्वोक्तेरपि तत्रत्स्थविष्णुरूपाण्येवोच्यन्त इति

सिद्धम्। अस्थ्यादीन्येव चेदशीत्युत्तरसहस्राणि सन्ति हि। षण्षणुरित्येतानि

विष्णुनामगतान्योष्माक्षरसन्धिनामकानि तद्गतभगवद्रूपाणि मुख्यतस्तन्नामकानि।

अहार्यत्वादहर्नाम रात्रिनामा रतिप्रतः।

सन्धानात् सन्धिनामाऽसौ स्वयं नारायणः प्रभुः ॥

सन्ध्यूष्माक्षरगाण्यस्य विष्णोः रूपाणि सर्वशः।

सन्ध्यारात्रिदिवास्थानि साशीतिकसहस्रकम् ॥

तान्येवास्थिषु मज्जासु पर्वस्वपि च सर्वशः।

परज्ञानात्तु पर्वाणि विष्णो रूपाणि तानि हि ॥

अस्थानान्मदनाच्चैव ह्यस्थिमज्जाभिधानि च।

व्यक्तिर्मज्जासु तस्यैव प्राणो मज्जासु संस्थितः ॥

मज्जैव रेतो भवति रेतसिस्थो विशेषतः।

प्राणस्तेन हि तद्रेतोयुक्तं प्राणेन सर्वदा ॥

यदि प्राणो न तद्रेतो न गर्भत्वं व्रजेत् क्वचित्।

विशेषप्राणसम्बन्धवर्जितान्यत एव हि ॥  
न मांसादीनि गर्भत्वं यान्त्यतः स हि रेतसि।  
विशेषेण स्थितः प्राणः प्राणे चैव विशेषतः ॥  
स्थितो नारायणो देवस्तस्मान्मज्जासु च स्थितः ॥ इति च।  
मज्जास्वधिकसन्निधानज्ञापनार्थमिदं वचनम्। असीत्युत्तरसहस्रवर्णानामभावाच्च  
तत्स्थविष्णुरूपाण्येव तत्सङ्ख्यानीति सिद्धम्। अर्केनिलीनत्वेनादृश्यत्वेन स्थिता भगवत्प्रादुर्भावा  
अर्कलिनः। त एव शरीरे स्थित्वा सहस्रं बृहतीः सम्पादयन्ति। वाक्प्रेरकत्वाद्विष्णुनामार्थवत्त्वादेव च  
बृहतीसहस्रस्य तद्देवताश्चैतान्येवाशीत्युत्तरसहस्ररूपाणि एतान्येवाहः प्रवर्तकानि च। अहःशब्देन  
यज्ञो दिवसश्चोभावप्यभिप्रेतौ।  
यज्ञानां दिवसानां च साशीतिकसहस्रकैः।  
विष्णुः प्रवर्तको रूपैर्बृहत्युक्थस्य चाञ्जसा ॥  
बृहत्युक्थेन वाच्यानि रूपाण्येतान्यधीशितुः ॥ इति च ॥ 2 ॥  
चत्वारः पुरुषा इति बाध्वः शरीरपुरषश्छन्दः पुरुषो वेदपुरुषो महापुरुष इति  
शरीरपुरुष इति यमवोचाम स य एवायं दैहिक आत्मा तस्य योऽयमशरीरः प्रज्ञात्मा स  
रसश्चन्दः पुरुष इति यमवोचामाक्षरसमाम्नाय एव तस्यैतस्याकारो रसोवेदपुरुष इति  
यमवोचामयेन वेदान्वेद ऋग्वेदं यजुर्वेदं सामवेदं तस्यैतस्य ब्रह्मा रसस्तस्माद् ब्रह्माणं  
ब्रह्मिष्ठं कुर्वीत यो यज्ञस्योल्बणं पश्येन्महापुरुष इति यमवोचाम संवत्सर एव  
प्रध्वंसयन्नन्यानि भूतान्यैक्या भावयन्नन्यानि तस्यैतस्यासावादित्यो रसः स  
यश्चायमशरीरः प्रज्ञात्मा यश्चासावादित्य एकमेतदिति विद्यात्तस्मात्पुरुषं पुरुषं  
प्रत्यादित्यो भवति। तदप्येतृषिणोक्तं –  
चित्रं देवानामुदगादनीकं चक्षुर्मित्रस्य वरुणस्याग्नेः।  
आ प्रा द्यावापृथिवी अन्तरिक्षं सूर्य आत्मा जगतस्तस्थुषश्च ॥

इत्येतामनुविधं संहितां सन्धीयमानां मन्य इति ह स्माह बाध्व एतं ह्येव बह्वृचा  
महत्युक्थे मीमांसन्त एतमग्नावध्वर्यव एतं महाव्रते छन्दोगा एतमस्यामेतं दिव्येतं  
वायवेतमाकाश एतमप्स्वेतमोषधीष्वेतं वनस्पतिष्वेतं चन्द्रमस्येतं नक्षत्रेष्वेतं सर्वेषु  
भूतेष्वेतमेव ब्रह्मेत्याचक्षते स एष संवत्सरसंमानश्चक्षुर्मयः श्रोत्रमयश्छन्दोमयो  
मनोमयो वाङ्मय आत्मा स य एवमेतं संवत्सरसंमानं चक्षुर्मयं श्रोत्रमयं छन्दोमयं  
मनोमयं वाङ्मयमात्मानं परस्मै शंसति ॥ 3 ॥

संसारबाधितैः प्राप्यो बाध्वो वायुरुदाहृतः।

स हि मोक्षप्रदो विष्णोराज्ञया स उवाच ह ॥

सर्वदेहाभिमानी तु शरीरपुरुषः शिवः।

सर्ववर्णाभिमानी च शेषोऽसौ च्छान्दसः पुमान् ॥

सर्ववेदाभिमान्येव गरुडो वेदपुरुषः।

संवत्सराभिमानी तु ब्रह्मैव हि महापुमान् ॥

सारः शिवस्यानिरुद्धनामा देहस्थितो हरिः।

आ इत्याक्रियते यस्माद्वासुदेवो ह्यकारकः ॥

शेषस्य सारः स विभुर्ब्रह्माख्यो ज्ञानबृंहणात्।

सङ्कर्षणाख्यस्तु हरिः सारः स गरुडस्य च ॥

ब्रह्मर्त्विक्संस्थितश्चासौ तस्माद्ब्रह्मिष्ठमेव हि।

कुर्याद्ब्रह्मर्त्विजं तस्मिन्विशेषेण स्थितो हरिः ॥

ब्रह्मणः सारभूतस्तु प्रद्युम्नो भगवान् हरिः।

स एवादित्यसंस्थश्च स ह्यादिर्जगतो विभुः ॥

ततश्च सर्वभूतेषु जीवानां विनियामकः।

स एवादित्यदो विष्णुर्यः प्रद्युम्नाभिधो हरिः ॥

स एव सर्वदेहेषु चानिरुद्धतनुः स्थितः।

सङ्कर्षणो वासुदेव इत्येकः स चतुर्विधः ॥

प्रतिपूरुषमेतस्मात् स्थितो विष्णुर्नियामकः ।  
आदित्यादिषु च स्थित्वा द्योतकोऽसौ प्रति प्रति ॥  
स चेतनतमत्वाद्धि चित्रमित्यभिधीयते ।  
मुख्यत्वात् सर्वदेवानामनादीशितृत्वतः ॥  
कर्तृत्वादप्यनीकं स उदैत् सूर्यस्थितो हरिः ।  
ज्ञानदत्त्वाच्च देवानां चक्षुरेनेन दर्शनात् ॥  
आपूरयन् सर्वलोकान् प्रकाशेन जनार्दनः ।  
आदानात् सर्वजीवानामत्तृत्वात् प्रलयेऽपि च ॥  
आत्मेत्युक्तः स भगवान् जगतः स्थावरस्य च ।  
एवं चतुर्विधो विष्णुः संहितादेवता यदा ॥  
ज्ञायते पूर्ववर्णस्य रूपं नारायणाभिधम् ।  
प्रादुर्भावाः समस्ताश्च चरमार्णस्य देवताः ॥  
तदा तु संहितां सम्यङ्मन्येऽहं सन्धितामिति ।  
आह वायुरिमं विष्णुं बृहत्युक्थस्य देवताम् ॥  
महाव्रतारख्यस्तोत्रस्य चेष्टकानां च देवताम् ।  
एतमेवाखिलजगद्भाषं पूर्णगुणात्मकम् ॥  
संवसद्रतिदातृत्वाद्ब्रह्मा संवत्सराभिधः ।  
नियामकः स जीवानां सर्वेषां प्रभुरीश्वरः ॥  
अनन्तमूर्तिर्ब्रह्माऽसावनन्तजगतास्थितः ।  
नियामकस्तस्य विष्णुस्तावद्रूपेषु संस्थितः ॥  
तत्संवत्सरसंमानः स विष्णुः परमेश्वरः ॥ 3 ॥

दुग्धदोहा अस्य वेदा भवन्ति न तस्यानूक्ते भागोऽस्ति ।  
न वेद सृकृतस्य पन्थानमिति तदप्येतदृषिणोक्तम् -  
'यस्तित्याज सचिविदं सखायं न तस्य वाच्यपि भागो अस्ति ।  
यदीं श्रुणोत्यलकं श्रुणोति न हि प्रवेद सृकृतस्य पन्थाम्'

इति न तस्यानूक्ते भागोऽस्ति न वेद सुकृतस्य पन्थानमित्येतत्तदुक्तं भवति तस्मादेवं  
विद्वान्न परस्मा अग्निं चिनुयान्नपरस्मै महाव्रतेन स्तुवीत न परस्मा एतदहः शंसेत्कामं  
पित्रे वाऽऽचार्याय वा शंसेदात्मन एवास्य तत्कृतं भवति स यश्चायमशरीरः प्रज्ञात्मा  
यश्चासावादित्य एकमेतदित्यवोचाम तौ यत्र विहीयते चन्द्रमा इवादित्यो दृश्यते न  
रश्मयः प्रादुर्भवन्ति लोहिनी द्यौर्भवति यथा मञ्जिष्ठाः व्यस्तः पायुः  
काककुलायगन्धिकमस्य शिरोवायती सम्परेतोऽस्यात्मा न चिरमिव जीविष्यतीति  
विद्यात्सयत्करणीयं मन्येत तत्कुर्वीत यदन्ति यच्चदूरक इति सप्तजपेदादित्प्रत्नस्य रेतस  
इत्येका यत्र ब्रह्मा पवमानेति षष्ठद्वयन्तमसस्परीत्येकाऽथापि यत्र च्छिद्र इवादित्यो  
दृश्यते रथनाभिरिवाभिरव्यायेत च्छिद्रां वा च्छायां पश्येत्तदप्येवमेव विद्यादथाप्यादर्शं  
वोदके वा जिह्वाशिरसं वाऽशिरसं वाऽऽत्मानं पश्येद्विपर्यस्ते वा कन्याके जिह्वेन वा  
दृश्येयातां तदप्येवमेव विद्यादथाप्यपिधायाक्षिणी उपेक्षेत तद्यथा वटरकाणि  
सम्पतन्तीव दृश्यन्ते तानि यदा न पश्येत्तदप्येवमेव विद्यादथाप्यपिधाय  
कर्णावुपश्रुणुयात्स एषोऽग्नेरिव प्रज्वलतो रथस्येवोपब्दिस्तं यदा न श्रुणुयात्तदप्येवमेव  
विद्यादथापि यत्र नील इवाग्निर्दृश्यते यथा मयूरग्रीवा मेघे वा विद्युतं पश्येन्मेघे वा  
विद्युतं न पश्येन्महामेघे वा मरिचीरिव पश्येत तदप्येवमेव विद्यादथापि यत्र भूमिं  
ज्वलन्तीमिव पश्येत तदप्येवमेव विद्यादिति प्रत्यक्षदर्शनानि। अथ स्वप्नाः पुरुशं कृष्णं  
कृष्णादन्तं पश्यति स एनं हन्ति वराह एनं हन्ति मर्कट एनमास्कन्दयत्याशु वायुरेनं  
प्रवहति सुवर्णं खादित्वाऽपगिरति मध्वश्नाति बिसानि भक्षयत्येकपुण्डरीकं धारयति  
खरैर्वराहैर्युक्तैर्याति कृष्णं धेनुं कृष्णवत्सां नरदमाली दक्षिणामुखो ब्राजयति स यद्येतेषां  
किञ्चित्पश्येदुपोष्य पायसं स्थालीपाकं श्रपयित्वा रात्रिसूक्तेन प्रत्युचं हुत्वाऽन्येनान्नेन  
ब्राह्मणान् भोजयित्वा चरुं स्वयं प्राश्नीयात्स योऽतोऽश्रुतोऽगतोऽमतोऽनतोऽदृष्टोऽ-

विज्ञातोऽनादिष्टः श्रोता मन्ता द्रष्टाऽऽदेष्टाघोष्टविज्ञाता प्रज्ञाता सर्वेषां  
भूतानामन्तरपुरुषः सम आत्मेति विद्यात् ॥ 4 ॥

भा – य एनं वक्तव्य योग्येभ्यो योऽथ चैनं महाव्रते।  
कर्मण्याचार्यतोऽन्यस्य शंसेत पितृतोऽथवा ॥  
महाव्रतेन स्तोत्रेण स्तुवीतैनमथापि वा।  
महाव्रते चित्तिं वाऽपि कुर्यान्नास्य फलं श्रुतेः ॥  
सुकृतस्य फलं चैव नासौ सम्यगवाप्स्यति।  
प्रत्यक्षज्ञानिनोऽप्येतदानन्दहासकृद्भवेत् ॥  
प्रत्यक्षज्ञानिनो मोक्षो न कथञ्चिद्धि हीयते।  
आचार्यमेव तं विद्याद्गुणैर्यः स्वात्मनोऽधिकः ॥  
गुणाधिकस्य तेनैव शंसनादि न दुष्यति।  
अयोग्यस्योपदेशे तु कृते हौत्रादिकेऽपि वा ॥  
प्रायश्चित्तार्थमेतत्तु शंसीत शतवारकम्।  
अन्यथा मानुषेष्वेव जायते न दिवं व्रजेत् ॥  
योग्या अस्यास्तु विद्याया देवा ऋषय एव च।  
एकदेशज्ञानयोग्या मानुषा उत्तमा यदि ॥  
कर्मसञ्चयवेत्तारं त्यजेन्नारायणम् हि यः।  
प्रीत्यैकदेशसंस्थत्वात् सखायमिति चोदितम् ॥  
न विद्यायाः फलं तस्य श्रुतं च नरकावहम्।  
नैव प्राप्नोति सुकृतं सन्त्यागात् परमात्मनः ॥  
मुख्यत्यागो हरेरेष यन्नास्तीति वदेदमुम्।  
तत्समं वाऽधिकं वाऽपि ब्रूयादैक्यमथापि वा ॥  
ऐश्वर्यादिगुणानां वा हासं नास्तित्वमेव वा।  
तत्प्रसादं विना मोक्षं ब्रूयाद्वा कस्यचित् क्वचित् ॥  
ऐक्यं वा ब्रह्मशर्वादेर्मुक्त्वावैक्यमथापि वा।



व्यत्यासं चावताराणां जीवाभेदममुष्य वा ॥  
भेदज्ञानं तद्गुणानां तेन वाऽथ मिथोऽपि वा।  
तथैव तत्क्रियाणां च तद्रूपाणामथापि वा।  
असाम्यदर्शनं वाऽपि तद्रूपाणां परस्परम्।  
देहदेहिविभेदं च तस्मिन्नवयवेषु वा ॥  
परस्परं भेददृष्टिं तेन वा कुत्रचित् क्वचित्।  
दोषसंसर्गमस्यापि स्वतः परत एव वा ॥  
अज्ञानतो ज्ञानतो वा निर्देहत्वममुष्यच।  
तद्देहस्य प्राकृतत्वमचिदानन्ददेहताम् ॥  
प्रादुर्भावेष्वपि विभोर्देहत्यागोद्धवादिकम्।  
अज्ञानदुःखासामर्थ्यं पारवश्यादिकं तथा ॥  
अतद्वशत्वं कस्यापि कदाचित् क्वचिदप्युत।  
परिमाणं बलादेर्वा तस्य विष्णोर्महात्मनः ॥  
भेदाभेददृशिर्वाऽस्य जीवैर्वा स्वगुणादिभिः।  
तर्कैस्तस्यापलापो वा तत्र रक्तेन चेतसा ॥  
त्यागानामेवमुक्तानां तर्काद्यैः साधनं तथा।  
अचिन्त्यविभवेऽप्यस्मिन्नसम्भवनिरूपिणम् ॥  
स एव मुख्यतस्त्यागो वासुदेवस्य कीर्तितः।  
रमाब्रह्मादिकानां च तारतम्यानभिज्ञता ॥  
संशयश्चोक्ततत्त्वेषु जगन्मिथ्यात्वदर्शनम्।  
अस्मृतिर्वासुदेवस्य तद्भक्तानां च निन्दनम् ॥  
द्वितीय एष त्यागस्तु विष्णोरेव प्रकीर्तितः।  
निषिद्धकर्मकरणं विहितस्य च वर्जनम् ॥  
त्यागस्तृतीयो हि हरेश्चतुर्थोऽयोग्यपूरुषे।  
उपदेशः केशवस्य यथाशास्त्रोदितक्रमात् ॥



जानीयात् तेन मुक्तिः स्यादपरोक्षदृशेरनु ॥  
सूर्यमण्डलगो विष्णुर्देहे चक्षुषि संस्थितः ।  
अनिरुद्धश्च हृदये न च भेदोऽनयोः क्वचित् ॥  
अन्येषामपि रूपाणामिति विद्याद्विचक्षणः ।  
द्विरूपः स यदा विष्णुरपगच्छति देहतः ॥  
तदैव दुर्निमित्तानि जायन्ते नान्यदा क्वचित् ।  
तस्मात् तेषां दर्शने तु कर्तव्यं पारलौकिकम् ॥  
सर्वमेव जपेच्चैव यदन्तीत्यादिका ऋचः ।  
ऋग्विः षड्विर्वायुरेव पवमानादिनामकः ॥  
स्तूयते सोऽङ्गनेतृत्वादग्निरित्यभिधीयते ।  
परस्य ब्रह्मणो विष्णोर्ज्ञापनाख्यप्रसूतिभिः ॥  
वायुः पुनाति यल्लोकान् सविता तेन कथ्यते ।  
पवित्रं नाम साक्षात् तत् परं ब्रह्म जनार्दनः ॥  
प्रसादयित्वा तं विष्णुं तेन लोकान् पुनात्यसुः ।  
ज्ञानाख्यप्रसवेनापि स्वयं वायुः पुनात्ययम् ॥  
प्राणाग्नेरर्चिषो देहे विततास्तेषु केशवः ।  
अर्चिष्मान् विततो नित्यं वायुस्तेन पुनात्ययम् ॥  
यत्र ब्रह्मेति षड्विंशश्च प्रार्थनीयः स मारुतः ।  
मोचियित्वैव संसाराद्विष्णोर्लोकैः कृदीति च ॥  
आदित्प्रत्नस्येति विष्णुः स्तुत्यो वैकुण्ठलोकगः ।  
आदित्यमण्डलस्थश्च साक्षान्नारायणः प्रभुः ॥  
उद्वयं त्वितिमन्त्रेण स्तुत्यो वायोरपीश्वरः ।  
अपमृत्युभयं तस्य यदन्तीत्यृगजपाद् व्रजेत् ॥  
कालमृत्युर्यदि भवेत् तथा जन्मादिकं भयम् ।  
अन्याभिः कर्मतः पूतो यत्र ब्रह्मेति वैष्णवम् ॥

लोकं व्रजेत्तथाऽन्याभ्यां विष्णुर्मोक्षसुखप्रदः ।  
इष्टप्रदानशीलत्वादिन्दुर्वायुः स एव च ॥  
सोमः सौम्यस्वरूपत्वात् पवमानश्च पावनात् ।  
विष्णुः पुरातनत्वात्तु प्रत्नोरेतो महारतिः ॥  
देवत्रा देव एवासौ सर्वदेवेश्वरो यतः ।  
सूर्यश्च सूरिभिः प्राप्यो नित्यानन्दो रमापतिः ॥  
देशतः कालतश्चैव गुणतश्चापि पूर्तितः ।  
अत इत्युच्यते विष्णुः सन्ततो ह्यत उच्यते ॥  
तृतीयवर्णोऽतिशये यतस्तेनातिरेव वा ।  
अत इत्युच्यते विष्णुः सम्यक् श्रुत्याद्यशक्यतः ॥  
पूर्णत्वाद्भगवान् विष्णुरश्रुतत्वादिनादितः ।  
अन्तस्थः सर्वजीवानां पूर्णत्वात् परुषाभिधः ॥  
समः स सर्वरूपेषु सर्वजीवनियामकः ।  
इति विद्यात् परं विष्णुं मुच्यते तेन संसृतेः ॥ इत्यादि च ।

शरीरपुरुषादीनां प्राप्यत्वात् तैरुपास्यत्वात् तेषां नियामकत्वेन तेभ्योऽप्युत्तमत्वेन तेषु स्थितत्वाच्च  
तेषां सार इत्युच्यते भगवान् । यदीं एव अलकम् अरकं यत्किञ्चच्छृणोति तत् सर्वमरतिरूपान्धतमः  
प्राप्तिकारणमेव तस्य भवति । तत्र हि सर्वरत्यभावो रतिविरुद्धदुःखं च पूर्णम् । परस्मै  
शंसनमात्रदरतिरेवेत्यतः प्रस्तुते चतुर्थत्यागेन तस्य वाच्यपि भागो अस्ति । न हि प्रमेद सकृतस्य  
पन्थामिति दोषद्वयमेवेत्यवधारयति । न तस्यानूक्ते भागोऽस्ति न वेद सुकृतस्य पन्थानमित्येतत्  
तदुक्तं भवतीति । अतकं श्रुणोतीति त्यागद्वयस्य मुख्यतस्तृतीयस्यापि नरकं श्रुणोतीति  
किञ्चिद्भवति । तौ यदाऽस्माच्छरीराद्विहीयेते तदैवैतानि निमित्तानि पश्यतीति नियमः । न तु तदा  
पश्यत्येवेति । वासेन रमयतीति वासरं विष्णुर्ज्योतिः ।

यत्र ब्रह्मा वेदवाक्यं व्याचक्षाणो मखैर्यजन् ।  
सोमेन च सुतेनेशमास्ते लोके हरेर्हि सः ॥ इति स्कान्दे

ग्राव्या सोमविषये सेमेनेष्वा महीयते तेनैव विष्णुप्रीत्यास्वस्यानन्दं जनयन्। स्वरानन्दरूपो विष्णुः।  
दिवो देव्या अवरोधनं तस्याः परिवारभूताः सर्वदेव्यः द्यौर्नाम वायुपत्नी।

‘अजनयो मरुतो वक्षणाभ्यो दिव आवक्षणाभ्यः’ इत्यादेः।

यह्वतीः स्यन्दमानाः।

सर्वेष्टदा जगत्प्राण मामादाय परिस्रव।

यत्रासौ भगवान् विष्णुस्त्वं हि मोक्षप्रदः सदा ॥ इति च

इन्दुरिष्टप्रदत्वाद्यो वायुरादाय गच्छति।

इन्द्रनाम्नः केशवस्य समीपं मुक्तमञ्जसा ॥ इति च

अनन्यहेतुकं साक्षाद्भगवद्भक्तिरूपकम्।

सुखमानन्द इत्युक्तो मोदो भोगनिमित्तकः।

प्रमोदस्तद्विशेषोत्थो मुन्नामात्यल्पभोगतः ॥

### इत्यृग्वेदसंहितायाम्।

तमसः सकाशात् उद्गता वयमुत्तरं सर्वोत्तमं विष्णुवाख्यं ज्योतिः परिपश्यन्तस्तमेव देवत्रा देवं  
देवविषयेऽपि देवमगन्म। तदेव ज्योतिष्टेनोत्तरत्वेन च पश्यन्त इति दर्शने इत्थं भावविधानार्थं  
पूर्वम्। तथैवासौ भगवानुत्तमज्योतिः। न राजादिष्विवाविद्यमानभक्तिमात्रमिदमिति ज्ञापयितुमगन्म  
ज्योतिरुत्तममिति पुनर्वचनम्।

‘अर्चिषोअंशा वर्तुलास्तु नाम्ना वटरकाः स्मृताः।’ इति शब्दनिर्णये

‘बृहत्तमं मधु यदि सहापूपं प्रभक्षयेत्।

स्वप्ने तस्याचिरान्मृत्यु रक्ताब्जे वा शिरोधृते’ इति ब्रह्माण्डे

रात्र्यास्तु देवता दुर्गा दुःस्वप्ने सा प्रपूजिता।

पायसेन हरेन्मृत्युं रात्रिसूक्तादकालिकम् ॥

यदि कालिकमृत्युः स्यात् पदं सा परमं नयेत्।

सहैव विष्णुना भक्तं विष्णोस्तद्वेदिनं तथा ॥

रतिदत्वात् परो विष्णुर्मुख्यतो रात्रिरुच्यते।

तदाश्रयत्वाद्दुर्गाऽपि रात्रिरित्यभिधीयते ॥





दुहिता दिव इत्युक्त एवमर्थेन पूज्यते ॥  
रात्रीसूक्तेन भगवान् साक्षान्नारायणः प्रभुः ।  
तत्सन्निधानदुर्गाया एषोऽर्थ उपचारतः ॥  
एवं स्तुतस्तथैवेष्टो भगवान् मोक्षदो भवेत् ।  
यदन्तीत्याद्यृचः सर्वा अपि दुःस्वप्नदर्शने ॥  
जप्या एव विशेषोऽयं होमो दुःस्वप्नदर्शने ।  
परोक्षज्ञानिनो विष्णुरापरोक्ष्यं ब्रजेत् त्वरन् ॥  
अपरोक्षदृशः प्रीतः सुखाधिक्यं करोत्यजः ।  
मुक्तस्य द्विविधैस्तस्माज्जपो योगश्च सर्वथा ॥  
कर्तव्यो न्यासिभी रात्रीसूक्तं जप्यं त्रिशोऽञ्जसा ।

इत्याद्यैतरेयसंहितायाम् ॥ 4 ॥

अथ खल्वियं सर्वस्यैवाच उपनिषत्सर्वा ह्येवेमाः सर्वस्यै वाच उपनिषद् इमां त्वेवाचक्षते  
पृथिव्या रूपं स्पर्शा अन्तरिक्षस्योष्माणो दिवः स्वरा अग्ने रूपं स्पर्शा वायोरुष्माण  
आदित्यस्य स्वरा ऋग्वेदस्य रूपं स्पर्शा यजुर्वेदस्योष्माणः सामवेदस्य स्वराश्चक्षुषो  
रूपं स्पर्शाः श्रोत्रस्योष्माणोमनसः स्वराः प्राणस्य रूपं स्पर्शा अपानस्योष्माणो  
व्यानस्य स्वरा अथ खल्वियं दैवी वीणा भवति तदनुकृतिरसौ मानुषी वीणा भवति  
यथाऽस्याः शिर एवमुमुष्याः शिरो यथाऽस्याः उदरमेवमुमुष्या अम्भणं यथाऽस्यै  
जिह्वैवमुमुष्यै वादनं यथाऽस्यास्तन्त्रय एवमुमुष्या अङ्गुलयो यथाऽस्याः स्वरा  
एवमुमुष्याः स्वरा यथाऽस्याः स्पर्शा एवमुमुष्याः स्पर्शा यथा ह्येवेयं शब्दवती  
तर्द्धवत्येवमसौ शब्दवती तर्द्धवती यथा ह्येवेयं लोमशेन चर्मणा पिहिता भवत्येवमसौ  
लोमशेन चर्मणा पिहिता लोमशेन ह स्म वै चर्मणा पुरा वीणा अपिदधति स यो हैतां  
दैवीं वीणां वेद श्रुदवदनो भवति भूमिप्राऽस्यकीर्तिर्भवति यत्र क्व चार्या वाचो भाषन्ते  
विदुरेनं तत्राथातो वाग्रसो यस्यां संसद्यधीयनो वा भाषमाणो वा न विरुरुचुषेत

तत्रैतामृचं जपेदोष्ठापिधाना न कुलीदन्तैः परिवृता पविः सर्वस्यै वाचा ईशाना चारु  
मामिह वादयेदिति वाग्रसः ॥ 5 ॥

अथ सर्वावाग्विषया विद्योच्यते। विष्णुशब्दार्थत्वात् सर्व वाचाम्। पूर्वोक्ता अपि सर्ववागुपनिषद्  
एव। तथापि मुख्यत एव सर्ववाग्विषयत्वाद्द्वक्ष्यमाणत्वात् सर्वस्यै वाच उपनिषदिति सर्वे व्याचक्षते।

पृथिव्यादिस्थितो विष्णुः पृथिव्याद्यभिधानवान्।  
स्पर्शादीनां देवताऽसौ क्रमेणैव प्रकीर्तितः ॥  
तस्य विष्णोरयं देहो वीणा साक्षात् प्रकीर्तिता।  
दैवी वीणा ततः सेयं लोकसिद्धा तु मानुषी ॥  
ब्रह्मादिदेहान्यो वेद विष्णोर्वीणेति भक्तितः।  
विद्यापूर्णमुखः स स्याद्भूमिपूरितकीर्तिमान् ॥  
विद्याधिक्यार्थमेवैतां वाक्सारामप्यृचं जपेत्।  
ध्यात्वा नारायणं देवं स्त्रीरूपं वाचि संस्थितम् ॥  
ओष्ठापिधानेत्येषा ह्यक्सारो वाचः प्रकीर्तितः।  
विष्णोर्हि वाचि संस्थस्यैवोष्ठावेतौ पिधानवत् ॥  
कुलीति चोक्तो भगवान्प्रलीनाशेषकुत्सितः।  
पाति सर्वं विशिष्टश्च सर्वस्मादित्यतः पविः ॥  
सर्ववागीश्वरो विष्णुः स्त्रीरूपो मां सुवादयेत्। इति च।

नेत्युपमार्थे। ओष्ठावपिधानवदस्येति। न च विष्णोरन्या सर्वस्या वाच ईशाना। स हि मुख्यतः  
सर्वेश्वरः। तस्यैव प्रस्तुतत्वाद्द्वक्ष्यमाणत्वाच्च।

श्रियः पतिर्यज्ञपतिर्जगत्पतिर्गिरांपतिर्लोकपतिर्धरापतिः। इति च भागवते।

‘यो वाचि तिष्ठन्वाचोऽन्तरो यं वाङ् न वेद’ इत्यादि श्रुतिश्च। स्त्रीलिङ्गत्वं देवतेत्यादिवदपि युज्यते।  
स्त्रीरूपत्वाच्च ॥ 5 ॥

अथ हास्मा एततत्कृष्णहारीतो वाग्ब्राह्मणमिवोपोदाहरति प्रजापतिः प्रजाः  
सृष्ट्वाव्यस्रंसत संवत्सरः स च्छन्दोभिरात्मानं समदधाद्यच्छन्दोभिरात्मानं  
समदधात्तस्मात्संहिता तस्यै वा एतस्यै संहितायै णकारो बलं षकारः प्राण आत्मा स

यो हैतो णकारषकारावनुसंहितमृचो वेद सबलां सप्राणां संहितां वेदायुष्यमिति विद्यात्स  
यदि विचिकित्सेत्सणकारं ब्रवाणीं ३ अणकारा इति ३ ॥ सणकारमेव ब्रूयात्सषकारं  
ब्रवाणीं ३ अषकारा ३ इति ॥ सषकारमेव ब्रूयात्ते यद्वयमनुसंहितमृचोऽधीमहे यच्च  
माण्डूकेयीयमध्यायं प्रब्रूमस्तेन नो णकारषकारावुपाप्ताविति ह स्माह ह्रस्वो  
माण्डूकेयोऽथयद्वयमनुसंहितमृचोऽधीमहे यच्च माण्डूकेयीयमध्यायं प्रब्रूमस्तेन नो  
णकारषकारावुपाप्ताविति ह स्माह स्थविरः शाकल्य एतद्ध स्मवै दद्वि द्वांस आहुर्रृषयः  
कावषेयाः किमर्था वयमध्येष्यामहे किमर्था वयं यक्ष्या महे वाचि हि प्राणं जुहुमः प्राणे  
वा वाचं यो ह्येव प्रभवः स एवाप्ययस्ता एताः संहिता नानन्तेवासिने  
प्रब्रूयान्नासंवत्सरवासिने नाप्रवक्र इत्याचार्य आचार्याः ॥ 6 ॥

॥ इति श्रीन्महैतरेयोपनिषदि द्वितीयप्रघट्टके अष्टमोऽध्यायः ॥2-8॥

॥ इति श्रीन्महैतरेयोपनिषदि द्वितीयप्रघट्टः ॥2॥

## ॥ इति महैतरेयोपनिषत् ॥

भा – संवत्सर इति विशेषणाद्विरिञ्च एवात्र प्रजापतिः ।

‘ब्रह्मा विश्वः कतमः स्वयम्भूः प्रजापतिः संवत्सरः’ । इत्यादि श्रुतेः ।

श्रान्तो ब्रह्मा सर्ववेदैः स्तुत्वा नारायणं प्रभुम् ।

तेनैव सम्यक् सन्धाय दार्ढ्यं देहस्य सोऽकरोत् ॥

सन्धानात् संहितेत्युक्तो विष्णुरेव सनातनः ।

विष्णुनाम्नी णशब्देन विष्णोर्बलमुदीर्यते ॥

ण इत्याक्रियमाणत्वाण्णकारोऽस्य बलं मतम् ।

विष्णुनाम्नी षकारेण रमाब्रह्मेशपूर्विणः ॥

प्रणेतृताऽखिलस्यैव विष्णोरुक्ता तथाऽऽत्मता ।

आतत्वं सर्वगुणैर्देशतः कालतस्तथा ॥

आत्मशब्दोदितं तच्च पशब्देनाभिधीयते ।  
ष इत्याक्रियमाणत्वं प्रणेतृत्वं च पूर्णता ॥  
विष्णोः षकार इत्युक्ता वीत्युक्तस्य विशिष्टता ।  
अन्त्यस्थित उकारस्तु ताच्छील्यं हि हरेर्वदेत् ॥  
एवं विशिष्टप्राणत्वमाततत्वं च सर्वतः ।  
विषिष्टं च बलं विष्णोः सर्वस्माच्छीलमित्यपि ॥  
उदितं विष्णुशब्देन तस्माद्वक्संहितामनु ।  
वर्णद्वयसमायोगे षणुशब्दस्यार्थमेव तु ॥  
विष्णोः प्राणत्वमात्मत्वं बलं चैवात्र वेत्तियः ।  
स एव विष्णोर्बलवित् तथा प्राणत्वविद्भवेत् ॥  
स एव मुक्तः संसारान्नित्यायुष्मान् भविष्यति ।  
संहितासहितत्वेन यदृचोऽधीमहे वयम् ।  
वेदानन्यान् पुराणं वा तेन विष्णुपदोदितः ॥  
अवाप्तो भगवान् स्यान्नस्तन्नार्थार्था यतोऽखिलाः ।  
इत्याहुर्रूषयः सर्वे किमन्याध्ययनाद्भवेत् ॥  
यज्ञैर्वैत्यृषयोऽप्यन्ये कावषेया वदन्ति हि ।  
मौनेन विष्णुशब्दार्थं ध्यायन्तो वाचमेव वा ॥  
जुहुमो विष्णुनामारख्यं जपन्तो मन्त्रमेव वा ।  
नमस्कारसमायुक्तं जुहुमः प्राणमत्र हि ॥  
किमन्यैर्बहुभिः कार्यैरेतस्यैवाधिकत्वतः ।  
एतदर्थानुसन्धानपूर्वं वेदानथापि वा ॥  
अधीमहे यजामो वा नान्यथा तु कथञ्चन ।  
एष एव हि सर्वेषां वेदानामर्थ ईरितः ॥  
विष्णुनामोदितो योऽर्थस्तद्व्याख्याऽन्यद्वचोऽखिलम् ।  
एवं विशिष्टप्राणात्मबलाद्यखिलसद्गुणैः ।

पूर्णस्वभावः सर्वेषां वचसामर्थ ईरितः ॥

संहिताख्यानि विष्णोस्तु रूपाण्येतानि सर्वशः।

अन्यविद्यास्वशिष्यस्य न ब्रूयात् प्रथमं क्वचित् ॥

व्याख्यानशक्तिहीनाय नैव ब्रूयात् कथञ्चन।

वैष्णवाय सुवृत्ताय मेधाश्रद्धायुताय च ॥

गुरोः शुश्रूषकायैव ब्रूयादित्यनुशासनम् ॥ इति च।

य एतेन ण इतिशब्देनाक्रियमाणं विष्णोः पूर्णबलं षशब्देनाक्रियमाणं देशतः कालतो गुणतश्चाततत्वं सर्वर्चा सर्वासां संहितामनुतदर्थत्वेन वेद। अक्षरद्वयसंयोगरूपया संहितयैतदेव सर्वत्रोच्यत इति स सम्पूर्णबलं सर्वप्रणेतृत्वशक्त्यादियुक्तं च विष्णुं वेद। अथेत्यादिका अपि संहितारूपा एव। पदवर्णयोः पृथगनभिव्याहारात्। तस्मात् सर्वशब्दा विष्णुनामव्याख्यानरूपा एव। यद्वयं संहितायुक्तत्वेनर्चोऽधीमहे तेनास्माकं णशब्दषशब्दार्थरूपो विष्णुरुपात्तः। तद्व्याख्यानत्वात् सर्ववाचाम्। वीत्युपसर्गत्वादुकारस्य च ताच्छील्यार्थत्वादुक्तार्थविशेषणरूपत्वेन प्रसिद्धत्वान्न पृथक्तयोर्व्याख्यानमत्र कृतम्। ऋच इति सर्ववाचामुपलक्षणम्। अतः सर्ववेदादिशब्दोदितः सर्वगुणपरिपूर्णो भगवान्नारायण इति सिद्धम् ॥ 6 ॥

सर्वैश्च वैदिकपदैरपि लोकशब्दै-

र्मैघान्निवारिधितलादिरवैश्च सर्वैः।

एकोऽभिधेयपरिपूर्णगुणः प्रियोऽलं

नारायणो मम सदैव सुतुष्टिमेतु ॥

यस्यत्रीण्युदितानि वेदवचने रूपाणि दिव्यान्यलं

बट् तद्दर्शतमित्थमेव निहितं देवस्य भर्गो महत्।

वायो रामवचोनयं प्रथमकं पृक्षो द्वितीयं वपु-

र्मध्वो यत्तु तृतीयकं कृतमिदं भाष्यं हि तेन प्रभौ ॥

हनुशब्दो ज्ञानवाची हनूमान् मतिशब्दितः।

रामस्य स्वृतरूपस्य वाचस्तेनानयन्त हि ॥

भृतमो भीम इत्युक्तो वाचो मा मातरः स्मृताः।  
ऋगाद्या इतिहासं च पुराणं पञ्चरात्रकम्।  
प्रोक्ताः सप्तशिवास्तत्र शयो भीमस्ततः स्मृतः ॥  
मध्वित्यानन्द उद्दिष्टो वेति तीर्थमुदाहृतम्।  
मध्व आनन्दतीर्थः स्यात् तृतीया मारुतीतनुः ॥  
इति सूक्तगतं रूपत्रयमेतन्महात्मनः।  
यो वेद वेदवित्स स्यात् तत्त्ववित् तत्प्रसादतः ॥ इति च।  
साधको रामवाक्यानां तत्समीपगतः सदा।  
हनूमान् प्रथमो ज्ञेयो भीमस्तु बहुभुक् पितोः ॥  
पृतनाक्षयकारी च द्वितीयस्तु तृतीयकः।  
पूर्णप्रज्ञस्तथाऽऽनन्दतीर्थनामा प्रकीर्तितः ॥  
दशोति सर्वमुद्दिष्टं सर्वं पूर्णमिहोच्यते।  
प्रज्ञा प्रमतिरुद्दिष्टा पूर्णप्रज्ञस्ततः स्मृतः ॥  
आसमन्तात् पतित्वे तु गूढं कलियुगे हरिम्।  
असत्यमप्रतिष्ठं च जगदेतदनीश्वरम् ॥  
वदद्भिर्गूहितं सन्तं तृतीयोऽसुर्मथायति।  
येन विष्णोर्हि वर्षारख्यान् गुणानज्ञासिषुः परान् ॥  
ईशानासः सूरयश्च निगूढान्निर्गुणोक्तिभिः।  
त्रेतायां द्वापरे चैव कलौ चैते क्रमात् त्रयः ॥  
एतेषां परमो विष्णुर्नेता सर्वेश्वरेश्वरः।  
स्वयम्भर्ब्रह्मसंज्ञोऽसौ परस्मैब्रह्मणे नमः ॥ इति च ॥  
पूर्णागण्यगुणोदारधाम्ने नित्याय वेधसे।  
अमन्दानन्दसान्द्राय प्रेयसे विष्णावे नमः ॥

॥ इति श्रीमन्महैतरेयोपनिषद्भाष्ये द्वितीयप्रघटके अष्टमोऽध्यायः ॥2-8॥

॥ इति श्रीमदानन्दतीर्थभगवत्पादाचार्यविरचितं  
श्रीमन्माहैतरेयोपनिषद्भाष्यम् ॥

॥ श्री कृष्णार्पणमस्तु ॥  
॥ मुख्यप्राण वशे सर्वं स विष्णोर्वशगः सदा ॥  
॥ प्रीणयामो वासुदेवं देवतामण्डलाखण्डमण्डानम् ॥